

श्रीगान्धिचरितम्

इदम्प्रथमतया संस्कृतेनोपनिबद्धम्

इदं च

होशयारपुरमण्डलान्तर्गताऽहियापुराभिजनेन लवपुरीये

श्रीदयानन्दकालेजे संस्कृतसाहित्याध्यापकेन

एम्. ए. एम्. ओ. एल्. इत्युपाधिधारिणा

श्रीरामकृष्णतनुजनुषा श्रीचारुदेव-

शास्त्रिणा पाणिनीयेन प्राणायि

बालबोधिनीभिष्टिप्पणी-

भिश्च समयोजि ।

तदिदं

लवपुरीये रावीतिनाम्नि मुद्रणयन्त्रालये सम्मुद्रय

प्राकाश्यमनायि ।

सर्वे पुनर्मुद्रणाद्यधिकारा ग्रन्थकृता स्वायत्तीकृताः ।

प्रथमं संस्करणम्] संवत् १९५७ [मूल्यं सपादरूप्यकम्

५१

३०

भूमिका ।

साधूनामुपकर्तुं लक्ष्मीं द्रष्टुं विहायसा गन्तुम् ।

न कुतूहलि कस्य मनश्चरितं च महात्मनां श्रोतुम् ॥

(श्रीबाणभट्टः)

तथ्यं मार्गतां हेयोपादेये विविदिषूणां सन्मार्गमाचिचरिषूणां जनानां शास्त्रश्रवणं न तथोपकारकं यथा भुवनभावुकाय जनिजुषां भव्यानामलोक-सामान्यगुणानां महात्मनां चरितामृतरसास्वाद इत्यविसंवादी वादः । निस्सर्गत एव च देहभृत एवंविधानां नरर्षभाणां चरितश्रवणकुतुकिनः । अस्यैव हेतोः प्रतिभातसकलपदार्थाः प्राचेतसादयः पुराणा मुनयः, प्रथितयशसः कालिदासप्रमुखाः कवयितारश्च पावनानि रामादीनां चरितानि निबबन्धुः ।

इदानीमस्मिन्सर्वस्मिन्भूवलये नृणां श्रेष्ठ इति मतस्य कौटिशो जनानां वन्द्यस्य परोपकरणीकृतकायस्य सविग्रहस्यैव धर्मस्य महामहिम्नः श्रीगान्धिनश्चरितस्य गीर्वाणवाण्या निबन्धने नोत्तिष्ठन्ते सूरय इति, मृतकल्पा विबुध-भारतीति केषाञ्चिदुक्तिश्चरितार्थतां मा गमदिति च, विशुद्धा ऽक्षुराणां चात्रभवतो विचारसरणिश्चरितोत्कर्षश्च सर्वस्य संस्कृतज्ञस्य विदितौ स्याता-मिति चाहमात्मानमपर्याप्तमपि मन्यमानोऽत्र कर्मणि प्रावृत्तम् । यदीदं प्रागल्भ्यमिदं मे मृष्यताम् ।

अहमत्र सन्दर्भे प्रसादो मधुरिमा च स्यातामित्यादृषि । महात्मनो भाषितानि भाषान्तरनिबन्धाश्चेह तथा संस्कृतेन परिवर्त्य विन्यस्ता यथा सत्यपि संभवत्साम्ये भाषान्तरपरिवृत्तिरियमिति बुद्धिरेव नोदियात् । इद-मेवं विपरीतं वेति दोषज्ञा विमृशन्तु ।

सदसद्विवेचनचरणा विविधविद्याकृतावगाहाः परिडत्प्रवरा इमं प्रबन्धं गुणादोषतः परिच्छिन्दन्तु मां चानुगृह्णन्त्विति प्रार्थयते

लवपुरे

१६८७ मिते वत्सरे मार्गे

सितसप्तम्यां गुरुवासरे ।

विदुषां वशंवदः

चारुदेवशास्त्री ।

विषयविशेषानुक्रमः ।

प्रथमः परिच्छेदः ।

	पार्श्वम्
१ वंशवर्णनम् ...	२
२ श्रीगान्धिनो जन्माद्युदन्तः ...	८
३ अध्ययनार्थमाङ्गलदेशगमनम् ...	१०
४ लन्दननगरे वसतिः ...	१२
५ उत्तरवादिपरीक्षोत्तरणं स्वदेशं प्रत्यागमनं च ...	२०

द्वितीयः परिच्छेदः ।

६ दक्षिणाप्रीकां प्रति श्रीगान्धिनो गमनम्, तत्र च तदुद्योगः	२२
७ बूरयुद्धे साहाय्यम् ...	२५
८ स्वदेशं प्रत्यावृत्तिः, पुनराप्रीकां प्रति गमनश्च ...	२६
९ फिनिक्साश्रमप्रतिष्ठा ...	३१
१० महात्मनस्ताडना ...	३७
११ राजप्रतिज्ञाभङ्गः ...	३८
१२ कारावासः ...	३९
१३ पुनः सत्याग्रहग्रहः ...	४३
१४ अभिव्यापिका कार्यनिवृत्तिः ...	४६
१५ विजयः ...	५४
१६ मातृभूमिं प्रति गमनोद्यमः ...	५७

तृतीयः परिच्छेदः ।

१७ भरतभुवि स्वागतम् ...	६२
१८ अमदावादे सत्याग्रहाश्रमप्रतिष्ठा ...	६३
१९ स्वराज्यार्थः समुद्योगः ...	७३

२०	देहलीयुद्धमन्त्रणसमाजः	७५
२१	सत्याग्रहग्रहः	८१
२२	पञ्चनदवैशसम्	८४
२३	खलीपत्वप्रकोपः	८६

चतुर्थः परिच्छेदः ।


२४	विशिष्ट काङ्ग्रेसोपवेशने ऽसहकारितास्वीकृतिः	९३
२५	असहकारितानीत्यनुसरणम्	९६
२६	नागपुरे सांवत्सरिके काङ्ग्रेसोपवेशने ऽसहोद्योगनयाभिनन्दनम्	९७
२७	श्रीगान्धिनो स्वस्य दोषस्य प्रख्यापणम्	१०६
२८	कारागमनसंविधानम्	११५
२९	महात्मन आसेधः, तद्व्यवहारविचारश्च	११६
३०	विचारे महात्मन उपन्यासः	११७

पञ्चमः परिच्छेदः ।

३१	कारावासः	१२३
३२	विमोक्षः	१२५
३३	त्रैसप्ताहिकमुपोषणम्	१३०
३४	ऐक्यनिष्पादिका मन्त्रणसभा	१३५
३५	बिलग्रामकाङ्ग्रेसोपवेशने सभापतेः श्रीगान्धिनो भाषणम्	१४०

षष्ठः परिच्छेदः ।

३६	लवपुरे काङ्ग्रेसोपवेशने पूर्णस्वराज्यप्रस्तावस्वीकृतिः	१५८
३७	स्वातन्त्र्यघोषणोपन्यासः	१५९
३८	राजप्रतिनिधिमुद्दिश्य घोषणापत्रस्य प्रेषणम्	१६६
३९	लवणविधानविध्वंसनाय शिष्यैः समेतस्य श्रीगान्धिनः प्रयाणम्	१७४
४०	महात्मन आसेधः	१९४



महात्मा गान्धी

ओं नमः परमात्मने ।

श्रीगान्धिचरितम् ।

अथ प्रथमः परिच्छेदः ।

महात्मेति समाख्यानं यस्येह विदितं भुवि ।
लोकोत्तरं च चारित्रं स वाचां विषयोस्ति नः ॥१॥
महितो यश्च लोकस्य महतोऽमहतोपि च ।
आकुमारं यशो यस्य स वाचां विषयोस्ति नः ॥२॥
योभ्यस्यति कलविको धर्मसूत्रुरिवापरः ।
आसिधारं व्रतं तीव्रं स वाचां विषयोस्ति नः ॥३॥
ब्रह्मक्षत्रे विशशूद्रा अन्त्यजाश्चपचा अपि ।
आत्मैवाभून्मुनेर्यस्य स वाचां विषयोस्ति नः ॥४॥
महेश्वरे परं श्राद्धः परं सद्योगमास्थितः ।
योऽपाकरोद्भियं सर्वां स वाचां विषयोस्ति नः ॥५॥
यो न हृष्यति संपत्त्या विपत्त्या च न दुःख्यति ।
शुभोदर्काः क्रियाः कुर्वन्स वाचां विषयोस्ति नः ॥६॥
स्तुतिनिन्दे अनादृत्य लोकसङ्ग्रहतत्परः ।
इच्छति ब्रह्मभूयं यः स वाचां विषयोस्ति नः ॥७॥

येन नीतोऽनुशिष्टश्च मर्त्यलोकोपि नाकति ।

लब्धालोकः सहामोदः स वाचां विषयोस्ति नः ॥८॥

अकारणद्विषः कांश्चित्परार्थेनोदरम्भरीन् ।

यो जिगीषति हार्देन स वाचां विषयोस्ति नः ॥९॥

यः प्रमाथमनालम्ब्य सहोद्योगं विवर्ज्य च ।

मोक्षमीप्सति वर्षस्य स वाचां विषयोस्ति नः ॥१०॥

अस्ति सुराष्ट्रदेशे पोरवन्दरमिति ख्यातमपृथुलं सामि-

स्वायत्तं राज्यम् । एतद्धि हनुमद्वंशीया बाहुजाः
वंशवर्णनम् प्रशासति । ऊर्जस्वले द्विषन्तपे प्रथितयशसि श्री-

१ निरायुधा अपि परतन्त्राः प्रजा यदि राज्यतन्त्रस्य नोपकुर्युरनिष्टानि शासनानि चातिक्रामेयुर्विप्रकृताः प्रमाथाय प्रचोदिता अपि च प्रमाथं परिहरे-
युस्तर्हि ध्रुवं ताः स्वातन्त्र्यमाप्नुयुरिति कथानायकस्य श्रीगान्धिनो राद्धान्तः ।

वर्षशब्दोऽत्र देशवचनः । भरतस्य वर्षं चेहाभिप्रेतम् ।

२ ब्राह्मणोऽस्य मुखमासीद्बाहू राजन्यः कृतः इत्यादिश्रुतिप्रामाण्याद्
बाहुजाः क्षत्रियाः । तथा च क्षत्रियनामस्वमरः—मूर्धाभिषिक्तो राजन्यो
बाहुजः क्षत्रियो विराट् इत्यादि पठति ।

३ ऊर्जस्वलमिति ज्योत्स्नातमिद्येत्यादिना शास्त्रेण बलच्प्रत्ययान्तं
निपातितम् । ऊर्जस्वलः स्यादूर्जस्वी य ऊर्जोतिशयान्वितः—इत्यमरः । ऊर्ज-
शब्दोऽदन्तः सान्तश्च ।

४ द्विषत्परयोस्तापेः इत्यनेन खच् । अरुद्विषत्० इति मुम् ।

विक्रमजिति भूपे भुवं शासति प्रधानसाचिव्यं गान्धिवंशजेष्व-
वतस्थे । तदानीं श्रेष्ठ्युत्तमचन्द्रो गान्धी प्रधानसचिवपदं भूष-
याम्यभूव । स्थिरधीर्दीर्घदृष्टिर्यतचेताः श्रीयुत उत्तमचन्द्रः कार्य-
कौशलेन गुणमहिम्ना च राजवंश्यानां प्रजानां च बहुमतो
बभूव । राजकार्यं निर्वाहयन् सोऽन्तराऽन्तरा स्वस्य स्वाच्छन्द्र-
प्रियत्वमपि प्रकटयाञ्चकार ।

अप्राप्तव्यवहारे श्रीविक्रमजितिसहे तस्य माता कार्यासनं
परिजग्राह । एकदा किल राजप्रसूः कस्यापि हेतोरमात्याय
श्रीलायोत्तमचन्द्राय भृशं चुकोप, अधिकाराच्च तं भ्रंशयाञ्च-
कार । आदिदेश च सैन्यान् गृहा अस्योग्नेयचूर्णेन निर्हरेय-
न्तामिति । एवमवस्थितेऽमात्य उत्तमचन्द्रः पुत्रकलत्रादिभिः
समं यर्वेनगृहमिति पत्तनं प्रति प्रतस्थे । तत्रत्यं यवनप्रभुं च
प्रपेदे । यवनप्रभुश्च तस्मै प्रीतिपुरःसरं स्वागतं व्याजहार ।
अमात्यश्च दक्षिणेतरेण करेण मूर्ध्नि निहितेन तं प्रणाम ।
सव्येन पाणिना शिरसि निहितेन प्रणतिः समुदाचारातिक्रम

१ गान्धीति गन्धानां पणितुराख्या च्युतसंस्कृतिकापि लौकिकीहादृता ।
महात्मनः पूर्वजाः किल गन्धानां पेशिर इति श्रूयते ।

२ जनयित्री प्रसूर्माता जननी—इत्यमरः ।

३ हन्तेरत्पूर्वस्य इ यनेन योगेन एत्वम् ।

४ जूनागढ इति रूढिः ।

५ अत्र मुहम्मदानुगानां समुदाचारोभिप्रेतः । तत्रैक एव पाणिः प्रणतौ

इति लोकविद्विष्टा । राजसभायान्तु साऽधिक्षेप इवेति परं
दूषणं गणयते । तस्मात् तदमात्यस्य चरितं राजसभासदोऽत्यर्थं
दिद्विषुः । यदा च यवनप्रभुः किं कारणं भवान् विरुद्धेन प्रका-
रेण मामभ्यवीवदतैति तं पप्रच्छ तदाऽमात्य एवं प्रत्युवाच—
श्रूयतां प्रभो ! पोरबन्दरराजकुलप्रसूतैः कदर्थितो निराकृतश्चा-
प्यहं सफलीकृतमर्तृपिण्डो भृत्य इव नित्यं तच्छिवानुध्यानपरो
भविष्यामि सततं च तद्धितं कामयिष्ये । अतोऽहमेतं वामे-
तरं करं तन्नमस्यायां विनियोगाय रिरक्षामीति । एतदाकर्ण्य
यवनप्रभुरस्यामात्यस्य स्वामिनि भक्तिं स्वदेशेऽनुरक्तिं तेजस्वितां
च सम्यगनुमिमाय । अस्य स्फुटवादितया च प्रमनाः स एनं
प्रधानसाचिव्ये नियुयुजे ।

ऊर्ध्वश्च लघोः कालात् प्राप्तव्यवहारो गुणैर्गृह्यः श्रीविक्रम-
जितिसहः स्वं भूतपूर्वममात्यं सुमेधसमुत्तमचन्द्रमाकार्यं सम्यक्
सत्कृत्य च यथापूर्वं व्यापारयामास ।

व्यापार्यते । आर्याणन्तु युतं हस्तद्वयमत्रलिरित्यख्यं शिरसि निधीयत
इत्याचारः । उक्तं च । वसानः कौपीनं शिरसि निदधानोज्जलिपुटम् इति ।

१ प्रकृष्टं मनो यस्य सः । हृष्टमानस इत्यर्थः ।

२ गुणैर्गृह्यत इति । पदास्वैरिवाह्यापक्षेषु च इति पक्षेयैः ग्रहेः क्यप् ।
गुणपक्षपातीत्यर्थः ।

३ शोभना मेधाऽस्येति सुमेधाः । सुवीरित्यर्थः । नित्यमसिचप्रजामेधयोः
इति बहुव्रीहेरसिचसमासान्तः ।

श्रीयुक्त उत्तमचन्द्रे स्वर्गते सति तदात्मजः श्रीकर्मचन्द्रो
गान्धी तत्पदमधितष्ठौ । अमात्यः श्रीकर्मचन्द्रः पञ्चविंशति-
मब्दान्महता नैपुणेन पोरबन्दरराज्यकार्यजातं चकार । ततः
केनापि कारणेनावनिपस्तस्मिन् विमता बभूव । एवं सत्यमात्यो
राजकोट इत्यत्र प्रधानसाचिव्यमवाप्य पुत्रकलत्रादिभिः समेतः
तं प्रदेशं जगाम । स राजकोटराज्यहिताय तथा प्रयेते यथा-
स्मिन्नचिरेण पिप्रिये भूमिपः । भूमिं सम्पदं चास्मै दित्साञ्चके ।
कर्तव्यनिरतोऽगृध्नुर्गतस्मयः श्रीकर्मचन्द्रश्चिन्तयामास—एवं
भूमिप्रतिग्रह उत्कोचान्न विशिष्यते । वैतनिकः सन् यद्दहमेत-
द्राज्यमुपाकार्षम्, तद् धर्ममेवाचारिषम् । सम्पदः स्वीकृति-
स्त्वनौचितीं नातिक्रामतीति । एवं निश्चितमतिरमात्यः प्राभृतं
प्रत्याचरुयो । पश्चात्पतिना भवता स्वप्रसूतिवृत्तिरवश्यं कल्प-
नीयेति भूखण्डस्यादानमर्यादापद्यत इत्यादिभिर्वचोभिरसकृत्

१ हायनान्तयुवादिभ्योऽण् इति युवादित्वादणि रूपम् । निपुणस्य भावो
नैपुणम् ।

२ प्रीङ् प्रीतौ इति धातोर्देवादिकाल्लिङ् । अयं सकर्मक इति भट्टोजि-
दीक्षितवचः प्रायिकम् । नित्यत्वे त्वस्य महाकविप्रयोगा विरुध्येरन् । कविकुल-
पतिः श्रीकालिदासोपि नित्यं सकर्मकत्वं नाभ्युपैति । तथा हि तत्रभवान्
प्रायुङ्क्त—

तत्र सौवगतः पश्यन्प्रमुनां चक्रवाकिनीम् ।

हेमभक्तिमतीं भूमेः प्रवेणीमिव पिप्रिये ॥

प्रयुक्तः श्रीकर्मचन्द्र उपह्रियमाणस्य कनीयांसमेवांशमादातु-
मनुमेने ।

श्रीकर्मचन्द्रस्यापरो जीवनवृत्तान्तस्तस्य धीरत्वं निर्भीक-
त्वञ्चोपपादयति । तद्यथा—एकदा किल राजकार्यप्रतिनिधि-
रमात्यकर्मचन्द्रस्य संनिधौ राजानं परुषाभिर्वाग्भिस्सन्ततत् ।
इदं ह्यमात्यो न सेहे परुषं च प्रतिनिधिं जगर्हे । क्रोधताम्राक्षः
प्रतिनिधिः कर्कशमिदममात्यमूचे—त्वरितं भवतेदं दुर्वृत्तम-
नुशोच्यम्, अहञ्च क्षमां याच्यः । इतरथा भवानपि मत्सकाशाद-
वक्षामवाप्स्यतीति । परममात्यः श्रीकर्मचन्द्रः सत्यनिष्ठ इति
नानुतापं भेजे, धीर इति च न क्षमां ययाचे । एवं सति सुतरां
संदिदीपेऽस्य क्रोधः, ववृधे च नयनयोररुणिमा । परममात्यो
मनागपि न विव्यथे । एवं विवदमानयोस्तयोः कियानपि कालो
ययौ । पप्रथे च पुर्यां प्रवृत्तिः । चुत्तुभुश्च पौराः । पौरर्जनपद-
क्षोभं श्रीकर्मचन्द्रस्य ग्रहिलत्वं च समीक्ष्य सोऽनन्यगतिः

१ अरुणस्य भावः अरुणिमा । वर्णदृढादिभ्यः ष्यञ् इत्यनेन चकारा-
नुकृष्ट इमनिच् ।

२ धार्ता प्रवृत्तिर्वृत्तान्त उदन्तः स्याद्—इत्यमरः ।

३ क्षुभ सञ्चलने इत्यकर्मकाद्वैवादिक्वात्तोर्लिट् ।

४ पुरे वसतीति पौरः । शैषिकोऽण् । जनानां पदं जनपदः । परवह्निङ्गं
द्वन्द्वतत्पुरुषयोरिति परवह्निङ्गत्वे प्राप्ते नाज्यजनोपपदानि व्रणाङ्गपदानि इति
लिङ्गानुशासनात् पुंस्त्वम् । जनपदे भवः जानपदः ।

५ ग्रहिलत्वं निर्वन्धपरत्वम् । तथा च नैषधे प्रयोगः—

प्रतिनिधिस्तेन सन्दधे ।

श्रीकर्मचन्द्रो भगवति नितान्तं श्राद्धः तदुपासायां नित्यं
रेमे । भगवद्गीतांश्च नैयत्येनाधिजगे । सर्वधर्मान् परित्यज्य
मामेकं शरणं व्रजेति श्लोकार्थं स परमादरेणाश्रेडयामास ।

एवं पुण्यशीलस्य श्रीकर्मचन्द्रस्य भार्यापि गुणैस्तस्य
सदृशी बभूव । पतिशुश्रूषणे रता दैवतार्चयां प्रवृत्ता ब्राह्मणा-
दिसपर्यायां प्रसक्ता व्रतोपवासचर्यायां प्रसिता सा सर्वस्य
मान्या बभूव । समृद्धिमत्यपि सा विनीतवेषा । संभाविताप्य-
नुत्सिक्ता । उच्चैःशिरा अप्यधोदृष्टिः । कृशतनुरपि सा महा-
सत्त्वा । नित्यं धर्मानुष्ठानेन वनीपकमनोरथप्रपूरणेन च सा स्व-
गृहं तीर्थतां निनाय । आपन्नार्तिप्रशमनफलाः सम्पदो ह्युत्तमा-
नामिति कविभणितिमनुवर्त्तमाना साऽऽर्तानामातुराणां च दुःखं
लघयितुं मुक्तहस्ता धनमुत्ससर्ज ।

न निशाऽखिलयापि वापिका प्रससाद ग्रहिलेव मानिनी ।

१ श्रद्धावान् श्राद्धः । प्रज्ञाश्रद्धार्चाभ्यो णः इति मतुबर्थीयो णः ।

२ गीता इति पदं प्राचीनाः प्रायेण स्त्रियां बहुत्वे प्रयुयुजिर इति नागो-
चरं विदुषाम् । स्त्रियामेकत्वे प्रयोगस्तु नचिरप्रवृत्तः ।

३ वनीयको याचनको मार्गणो याचकार्थिनौ इति याचकनामस्वमरः ।
तत्र वनीपक इत्यपि पाठो लिपिसारूप्यजः शिष्टानुमोदितः । अनयैव दिशा
ऽसद्रूपाणि शब्दान्तराण्यपि साधुत्वमापद्यन्ते । वनीं पातीति तु क्लिष्टो विग्रहः ।

४ लघूकर्तुम् । तत्करोति तदाचष्ट इति णिच् ।

पञ्चविंशत्युत्तरनवशतोत्तरसहस्रतमे विक्रमवत्सरे कार्तिके
 मासि मङ्गल्यायां कृष्णप्रथमायां पुराणे पोर-
 श्रीगान्धिनो
 बन्दरपुरे कथापुरुषो महात्मा गुण्याच्छ्रीकर्म-
 जन्माद्युदन्तः
 चन्द्रात् प्रातःस्मरणीयायां श्रीपुतलीबाईदेव्यां
 सत्यामजायत । प्रसन्नदिग् मृदुसुरभिवातं तज्जन्मदिनं सर्वेषां
 सुखकरमभूत् । अहो धर्ममुद्गावयिताऽधर्मं च न्यग्भावयिता
 कश्चित्प्राणभृद्भुवमवतरतीत्यनन्दिषुर्दिविषदः । आनन्दनिर्भराश्च
 ते जलजानध्मासिषुः सुमनसश्चावर्षिषुः । अमात्यकर्मचन्द्रे-
 णाधीष्टः पुरोधो अस्य पृथुकस्य जातकर्मादिक्रियाः शास्त्रदृष्टेन
 विधिना व्यधात् । पिता चास्य मोहनदासो गान्धीति नामा-
 करोत् । पञ्चवर्षदेश्य एवैष मातुर्हृपदेशे मनोऽददात्,
 पितुश्च कथा उपाश्रुणोत् । लिपिग्रहणं च प्रारभत ।
 आसप्तमाब्दं श्रीमोहनदासः पोरबन्दरपाठशालायां विनयम-
 ग्रहीत् । ततो जनयितरि राजकोटं गते सति वर्णाक्युलरु स्कूल
 इत्यत्र वर्षत्रयं शिक्षामुपादित । दर्शवर्षः सोऽमदावादसुराष्ट्र-

१ देवा इत्यर्थः । आदितेया दिविषदो लेखा अदिति नन्दनाः—इत्यमरः ।

२ ईषदसमाप्तं पञ्च वर्षाणि भूतः पञ्चवर्षदेश्यः । ईषदसमाप्तौ कल्पब्देश्य-
 देशीयरः इति देश्यप्रत्ययः । तद्धितार्थे द्विगुः ।

३ विनयः शिक्षा । विनयं प्रणतौ प्राहुः शिक्षायां विनयो मतः—इति
 विश्वः ।

४ दशवर्षं भूत इति दशवर्षः । चित्तव्रति नित्यम् इति ठञो लुक् ।

शुद्धाऽशुद्धपत्रिका ।

पृष्ठे	पङ्क्तौ	शुद्धम्	अशुद्धम्
६	२	सवर्णा	सुवर्णा
१०	१	चान्यैः	चान्यः
२६	१०	प्रत्यर्पणीय°	प्र र्पणीय°
४७	१	विषये	विषय
६८	५	प्रतिनिधी-	प्रतिनिधि-
१०२	१	भ्रुकुटि°	भ्रु टि°

हार्डस्कूल इत्यत्राध्ययनमुपाक्रंस्त । द्वादशवर्षः स कस्तूरबाई इति सुगृहीतनामधेयामात्मनः सदृशीं सुवर्णां कुलोद्भूतां कन्यामुपायंस्त । सप्तदशवर्षीयं प्रावेशिकीं परीक्षामुदतारीत् । उत्तीर्य चेमां परीक्षां भावनगरमहाविद्यालये प्रवेशमलब्ध ।

अनतिक्रान्तकैशोर एव श्रीमोहनः प्रकृत्या सत्यप्रवण आसीत् । नास्ति सत्यात्परो धर्म इति स दृढं व्यश्वसीत् । सततमाचाररक्षणपरोभूत् । तनीयसीमपि स्वलितिमत्यन्तमशोचीत् । एकदा किल पितृशुश्रूषारतस्यास्य व्यायामकालोऽत्यगात् । तदाऽभ्रितमाकाशमिति स कालात्ययं नालक्षयत् । यावत्स व्यायामभुवं नाप्नोत्तावद् व्यायन्तुं समवेता जना व्यपायन् । अपरेद्युरध्यापकेन किमिति ह्योऽसंनिहित आसीरिति पृष्टो यथातथमुदाहरत् । अध्यापकस्तु वैतथ्यमस्य वचसोऽभिशाङ्ग्येनमाणकद्वयमदराडयत् । एतेन व्यतिकरेणास्य हृदयपरिमाथिनी रुजाऽऽविरासीत् । अहमनृतीत्याशङ्कितो गुरुणेति स बलवद् व्यषीदत् । परं सत्ये स्वाभिनिवेशं नेषदप्यश्लथयत् ।

हार्डस्कूल इत्यत्राधीयानः श्रीमोहनः सम्पर्कमनभिलाषुकोऽपि कदाचित् तद्दोषापनिनीषयैव प्रयुक्तो दुर्वृत्तैरुद्धतैश्छात्रैः सम्पृच्य व्यसनेषु प्रासजत् । कुतर्कनुन्नः स न किमपि श्रद्धत् । ईश्वरमपि कुशलकल्पनामात्रोत्थमभ्यमंस्त । मांसादि-

वर्ज्यभोजने न किमपि वचनीयमैक्षत । अभुक्त चान्यः सतीर्थैः
 सहासकृन्मांसम् । इदं च प्रथमं विरसमुद्वेजकं च प्रतिभादपि
 कालेन रुच्यमापतन्मनसः । यदा यदा चैनदश्नात्तदा तदाऽशनाया
 मे नास्तीति व्यपदिश्य मात्रोपकल्पितं मधुरमप्यभ्यवहारं
 पर्यहरत् । तेन चात्मानमनृतिकतामनयत् । परं नैष चिरमेवं
 भवितुमाचरितुं वाऽशकत् । सात्वतां कुले जातस्यास्य संस्का-
 रैरुदबोधि, अनुतापश्चानल्पः समजनि । यत एवं विरुद्ध-
 माचरताऽनेनाहारि चेतःशान्तिरतस्तत्प्रत्यापत्तये महान्तं
 यत्नमातिष्ठत् । उक्तपूर्वैर्बालैश्च सङ्गं त्यक्त्वा पुनरपि शास्त्रेषु
 यथापुरं श्रद्धामदधात्, पुरातनानाचारांश्च बह्वमन्यत । प्रत्य-
 जानीत च यतो न शक्यं मयाऽनृतमभिवदितुमतो जीवन्त्यां
 महनीयायां मातरि नाहं मांसमशिष्यामीति । एवं च परिहृतं
 मांसाशनमत्यन्ताय परिहृतमभूत् ।

प्रावेशिकीं परीक्षामुत्तीर्णस्य श्रीगान्धिनः पिता स्मर्तव्य-
 शेषतांमयांसीत् । भावनगरमहाविद्यालये
 अध्ययनार्थमाङ्गल-
 देशगमनम् नैदाघेऽनध्याये प्रवृत्ते सति श्रीगान्धी राज-
 कोटमागात् । तत्र काश्चिद् द्विजन्मा तमन्व-
 शात्—कामये भवान् पित्राध्यासितपूर्वं सचिवपदमधिरोहे-
 दिति । तच्चैहाध्ययनेन न शक्यमधिरोहुमिति पश्यामि । अद्य

१ भागवतानामित्यर्थः ।

२ हरतेर्यन्तात्कर्मणि लुङ् । हारितेत्यर्थः ।

विपरिवृत्तो लोकः, क्षिप्रं च परिवर्तते । उपाधिपरीक्षोत्तीर्णा
 अपि विरलमेव वेतनं लभन्ते । यावता च कालेन भवान्
 उपाधिपरीक्षासुत्तीर्य व्यवहाराध्ययनं परिणमयिष्यति तावता-
 ऽधीतव्यवहारा बहवोऽपरे सचिवपदप्राप्तये कल्पिष्यन्ते ।
 अतोऽक्षमोयमर्थः कालहरणस्येत्यत्र विद्योपादानं विरमय्यैषम
 एवाङ्गलदेशं प्रति प्रस्थानीयम्, उत्तरवादित्वलाभाय च व्यव-
 हाराध्ययनं प्रक्रमणीयमिति । एवमनुशिष्टस्य श्रीमोहनस्या-
 ङ्गलदेशदिदक्षोच्चपदप्रेप्सा चाङ्गलदेशगमने प्रयोजिके अभूताम् ।
 अतः सोऽग्रजाय स्वाभिलाषं न्यवेदयत् । स चानुजस्य हित-
 मनुबन्धानस्तमभ्यनन्दत्, अचिन्तयच्च पित्र्यं रिक्थमपि विक्रेयं
 चेत्स्यात् स्यान्नाम, न तेनास्मत्क्षतिः । व्यवहाराधीतये तु तातेन
 मोहनेनाङ्गलदेशस्य गमनमवश्यसंविधेयं मयेति । परं यदास्य
 माता विदेशगमनोपन्यासमवेदीत्तदाऽशोचीत् । विदेशस्थोऽथं
 विलासप्रियो वा भवेत्, स्वरितां वा व्रजेत्, खिस्तमतं
 वाऽऽश्रयेद्, उपतप्तो वाऽनवेक्षितो ऽनुपक्रान्तश्च महद्दुःखमनु-

१ पर्याप्तवचनस्य क्लृप्तरत्नमर्थत्वाद् नमःस्वस्तीत्यादिना चतुर्थी ।

२ मोहनोऽत्र गमनक्रियायाः कर्ता देशश्च कर्म । उभयप्राप्तौ कर्मणि इति
 नियमात्कर्मण्येव षष्ठी कर्तरि चानुक्ते तृतीया ।

३ उपतप्तो रुग्णः । उपोपसृष्टः तप सन्तापे इति धातू रोजने वर्तते । तथा
 हि च्छन्दोगा आमनन्ति—तं चेदेतस्मिन्वयासि किञ्चिदुपतपेत्स ब्रूयात्
 इत्यादि ।

४ अचिकित्सितः । उपक्रमः स्यादुपधाचिकित्सारम्भविक्रमे इति विश्वः ।

भवेदित्याद्याशङ्कमाना सा परं पर्याकुलाऽभूत् । उद्विग्नां मातर-
मुपसान्त्वयितुमनुमानयितुं च श्रीगान्धी बहुधा प्रायतिष्ठ ।

विविधं बोधिता सनिर्वन्धं प्रार्थिता च सा यदा नानुमति-
मददात्तदा श्रीगान्धिनो हिताकाङ्क्षी कश्चिद्यतिस्तां विदेश-
गमनेन भवित्रीं स्वसूनोर्भूतिमावेदयत् । श्रद्धापयञ्च नैष
कदाचिन्न्याय्यात्पथः प्रविचलिष्यतीति । तत्र यतौ श्रद्धामुपे-
युषी सा तद्वाचोयुक्त्या ऽपास्तसंशया प्रस्तुतं विदेशगमन-
मन्वमन्यत । प्रस्थानात् प्राक् च सा तनूजमिमाः प्रतिज्ञा
अकारयत्—सुरां न पास्यामि, मांसं नाशिष्यामि, मैथुनं
वर्जयिष्यामीति । एवमनुज्ञातः श्रीगान्धी पितृव्येणोपहृत-
साहायको मात्रा कृतप्रास्थानिककौतुको भ्रात्रा दत्ताशीराङ्गलदेशं
प्रति प्रास्थित । प्रस्थानकाले च स एकोनविंशतिवर्षोऽभूत् ।

पञ्चचत्वारिंशदुत्तरनवशतोत्तरसहस्रतमे वत्सरे भाद्रपदे
लन्दननगरे वसतिः मासि श्रीगान्धी द्वाभ्यामपराभ्यां स्वदेश-
जाभ्यां सहाङ्गलदेशराजधानीं लन्दनाख्यामवापत् । विक्टो-
रियापथिकाश्रमे च वस्तुमारभत । भरतवर्षीयः प्रत्नशिष्टाचार-

१ वाग्दिकपश्यद्भयो युक्तिदण्डहरेषु इति षष्ठ्या अलुक् ।

२ प्रस्थानकाले भवं प्रास्थानिकम् । कालाट्टञ् । प्रस्थानशब्दोत्र प्रस्थानकाल
उपचरितः । कौतुकानि मङ्गलानि । अत्र कोषः—

कौतुकं नर्मणीच्छायामुत्सुके कुतुके मुदि ।

पारम्पर्यागतख्यातमङ्गलोद्वाहसूत्रयोः ॥

प्रिययोर्मातापित्रोरयमात्मजः प्रतीच्यां सभ्यतां नावेत् । पथिका-
श्रमस्था अस्य नेपथ्यं संलापं वर्तनं च नाभ्यरोचयन्नत्यर्थं
च तमुपाहसन् । तैर्नित्यमुपहास्यतां नीतः श्रीगान्धी तदाश्रम-
त्यागमावश्यकमजानात् । अतः स स्वदेशजं कमपि सुहृदं
कुतश्चित्कालादाङ्गलदेशे कृतवसतिं विद्युद्वार्तयाकारयत् ।
आगतः सुहृच्छ्रीगान्धिनं स्वदेशरीत्या क्लृप्तवेशं दृष्ट्वा परं
विस्मयमयासीत् । सपदि च तं रिचमण्डाख्यां स्ववासभूमि-
मनैषीत् । तत्र स्वेनाध्युषिते चैकस्मिन्निकेतने तस्य वासम-
कल्पयत् ।

कश्चित्कालं श्रीगान्धी सुहृदोऽस्य सविधेऽत्यवाहयत् ।
स च सुहृत्सोदर्यमिव तमाचरत् । आङ्गलाचारमग्राहयत् ।
आङ्गलसंलापप्रकारमपि प्रादर्शयत् । यद्यच्च हितं पथ्यं चाप-
श्यत्तत्तच्छ्रीगान्धिनमुपादिशत् । इह देशे मांसाशनमावश्यक-
मिति च निरदिशत् । परं स्थिरनिश्चयं तन्मनो न प्रतीपयितुं
प्राभवत् । यदि मांसं नाशिष्यसि तर्हि तन्वीयं ते तनूरधिकं
तानवं प्राप्स्यति दौर्बल्यं च भूयो भविष्यतीति मित्रेणा-
सकृत्प्रयुक्तोपि श्रीगान्धी व्यञ्जनाद्यपेतं शाकादि भुञ्जानोऽना-
शितोपि मांसं नाश्नात् । प्रतिज्ञां विरोद्धुं नोत्सह इत्येव चोत्तरं
प्रादात् ।

१ आङ्गपूर्वादेशः कर्तरि क्तो निपातित आशितः कर्ता इत्या -दात्तत्वं विदधता
सूत्रकारेण । ग्यन्ताद्वाऽशेः कर्माणि क्तः । आशितो भोजितः । अत्र तु
गौरव्या वृत्त्या तृप्त इत्यर्थः ।

एकदा किल किमपि नाटकं प्रयोगतो दिदृक्षुः श्रीगान्धिन
 एष सुहृत्तत्साहचर्यं कामयमानस्तमाकारयत् । ततस्तौ मिलितौ
 रङ्गं प्रति प्रास्थिताताम् । संनिहिता भोजनवेलेति भुक्त्वैव गम-
 नीयमिति कृतमती तावन्तिकस्थं महान्तमेकं हर्म्यप्रायं भोजना-
 लयमवाप्य तत्र भोजनेच्छया व्यालम्बेताम् । स्वं स्वमासनम-
 ध्यासीनैः सभ्यैः शतशो जनैः परिगतः श्रीगान्धी स्वदेशजस्य
 मित्रस्य संनिकर्ष एवासनमग्रहीष्ट । परिवेष्टारश्चोच्चावचं
 भोज्यपेयादिकं परिवेष्टुमारभन्त । परिवेष्टितं भोज्यं दृष्ट्वा
 जातशङ्कः स मित्रं सगद्गदं मन्दमन्दमिदमन्वयुङ्क्त—कस्य
 विकृतिरेष यूष इति । तैस्खल्विमामाचारविशोधिनीं पृच्छां
 श्रुत्वा सम्भ्रान्तमनः समजायत । अत्रवीच्च—सभ्यो बुभूषुर्भवान्
 किमिति सभ्यतानियमान्नुवर्तते । मिलितायां परिषद्येवञ्जा-
 तीयकोऽनुयोगः समाजस्थितिं भिनत्ति । तूष्णीं भुज्यतामिति ।
 श्रीगान्धी मित्रस्येमामनुशिष्टिमनादित्यारात् स्थितं परिवेष्टारं
 पर्यनुयुज्याजानात् पललसम्पृक्तो यूष इति । एतज्ज्ञात्वा स

१ प्रयोगमाधिकृत्येत्यर्थः । ल्यब्लोपे कर्मण्युपसंख्यानम् इत्यौपगंख्यानिकी
 पञ्चमी । तस्यास्तसिरादेशः ।

२ परिपूर्वो विष्लु व्याप्तौ इति धातुः परिवेषणे वर्तते । माठरकांशिडन्यौ
 परिवेविषाते इति भाष्यप्रयोगात् ।

३ तदिति सर्वनाम मित्रं प्रत्यवमृशति ।

४ प्रकारवचने जातीयर् इति प्रकारवति जातीयरप्रत्ययः ।

पादमूलमुपसर्पतो दिदङ्क्षतो दन्दशूकादिव ततो भोजनादुद-
विजत । स मातुरुपदेशस्य स्वस्य संविशाश्चास्मरन् । महच्च-
नुसमज्वरत् । क्षणं च प्रतिपत्तिमूढोऽभवत् । तत ऊर्ध्वमासना-
दुत्थाय च बहिरागमत् ।

यतो रिचमण्डतो लन्दने सप्ताहस्य सकृद् द्विर्वाऽऽगमः
शक्योऽभूदतो भिपजा श्रीप्राणजीवनेन प्रचोदितः श्रीगान्धी
लन्दननगर्यां कचिद्वेहे कुटुम्बाङ्गतया स्थितिमकुरुत ।

अचिरेणैव च कालेन लन्दनवासेन यूनः श्रीगान्धिनो हृदय-
मयोधातुरिवायस्कान्तशकलेन हारिण्या पश्चिमया सभ्यतया
समाकृष्टम् । सुहृत्प्रेरणया च फलितम् । आङ्गलाचारेष्वस्याभि-
रुचिरुद्वैत् । क्रमेण च प्रचयमुपैत् । महानस्य तत्र पक्षपातो
ऽभूत् । स आङ्गलमार्कल्पम्, आङ्गले नृत्यगीते, आङ्गलानु-
द्धर्षान्, आङ्गलानाचारांश्च मनोर्हान्यमन्यत । अतो नृत्यगीता-
दिष्व्वात्मानं विनेतुं स कमपि सभ्यतममाङ्गलमुपासीदत् । स

१ अनुसमज्वरत् अन्वतप्यतेत्यनर्थान्तरम् । तथा चौपनिषदी श्रुतिः—

आत्मानं चेद्विजानीयाद्यमस्मीति पूरुषः ।

किमिच्छन्कस्य कामाय शरीरमनुसंज्वरेत् ॥

२ अवश्यं हरतीति हारिणी । चेतोहरेत्यर्थः । आवश्यके शिनिः ।

३ आकल्पो वेषः । आकल्पवेषौ नेपथ्यं प्रतिकर्म प्रसाधनम्—इत्यमरः ।

४ नपुंसकमनपुंसकेनैकवच्चान्यतरस्याम् इति क्लीबं शिष्यते । एकवद्भावस्तु
वैकल्पिकत्वाच्च कृतः ।

५ उपपूर्वः सदिर्गुरोरभिगमे वर्तते । प्राणिनिमुपसेदिवान् कौत्सः ।

च तं नियोगतः प्रत्यहमुपादिक्षत् । एतावन्मात्रया विलास-
प्रवृत्त्या श्रीगान्धिनश्चेतः कदाचिदस्वास्थ्यमभजत् । मातुर्वच-
श्चिन्तयमानस्य तस्य मनसो वैयर्थ्यमभवत् । तेन च नृत्यतो-
ऽस्य स्खलनं गायतो वैस्वर्यं च समवर्तेताम् । परं निरन्तरं
प्रयतमानेन मया सभ्यता पुराधिगम्यत इत्याशंसा तमा-
श्वासयत् ।

सभ्येन मानवेन व्याख्यानकलाकोविदेन भाव्यमिति प्रत्य-
यितः श्रीगान्धी बेल् इति नामानं वाग्मिनं गुरुमभ्यगच्छत् ।
व्याख्यानकलां चाभ्यासयत् । एतदभ्यासनिरतस्यास्यैकपदे
मोहो नष्टः प्रबोधश्चोन्मिषितः । स आत्मन्यचिन्तयत्—न मया
यावज्जीवमाङ्गलदेशे वस्तव्यमस्ति । व्याख्यानपाटवमधिगत्यापि
किमहं करिष्यामि । नर्तं नर्तं कथङ्कारं सभ्यतां चाप्स्यामि ।
वीणादिवादित्रवादनं तु स्वदेशेपि शक्नोमि शिञ्चितुम् । अहं च
विद्यार्थी । अतोहमनन्यमना विद्यामुपादेदीय स्ववृत्तियोग्यत्वं
च सम्पादयेत्येव साम्प्रतम् । सद्वृत्तमहिम्नैव मामयं लोकः
सभ्यमाकलयेदिति कामयेय नो चेत्कृतमनया सभ्यतयेति ।

इत्थं लब्धप्रबोधः श्रीमोहनदासः प्रतीच्यां सभ्यताम-

१ यावत्पुरानिपातयोर्लट् इति पुराशब्द उपपदे वर्तमानसमीपे भविष्यति
लट्प्रत्ययः ।

२ अन्यथैवंकथमित्थंसु सिद्धाप्रयोगश्चेत् इति करोतेर्णामुल् ।

३ अर्हे कृत्यतृचश्च इत्यर्हे कर्तरि लिङ् ।

नात्मनीनां निरन्त्रिनोत् । स एतामन्तःसारशून्यामविचारितरम-
णीयाममन्यत । मृगतृष्णिकाया इवास्या अनुसरणमपार्थक्यम-
जानात् । इदानीं यावत् स मिथ्याबोधोपहतो मुधैव कालमक्षययद्
धनञ्चाव्यययत् । अधुनाधुनातन्यां सभ्यतायां नितान्तं विरक्तः
स विक्रीय वादित्राणि, परिहृत्य नृत्यगीते, विहाय च सजां व्यव-
हाराध्ययने व्याप्रियत । दुःखशीलैः पुरातनो ब्रह्मचारीव स
यमान् नियमांश्च सततं सेवमानः कालमनयत् । यत्र लन्दन-
नगरे रूप्यकार्णां द्विशत्यापि वृत्तिर्न सुकरा तत्रैष पञ्चाशता
रूप्यकैरेवात्मनः समुचितां संविधामकल्पयत् । स महाभाटक-
मागारं त्यक्त्वाऽपरञ्चाल्पभाटकमगृह्णात् । अधिश्रयणीं
क्रीत्वा स स्वयं भोजनमपचत् । एवं दशाणका एव प्रात्यहि-
कस्तस्योत्सर्गोऽभवत् ।

आङ्गलसभ्यतायां विरक्तस्य धर्मोन्मुखस्य विवेकप्रवणस्य
श्रीगान्धिनः स्वान्तं विचिकित्साभिराक्रान्तम् । स व्यमृशत्

१ आत्मने हिताऽऽत्मनीना । सा न भवतीति । आत्मन्विश्वजनभोगोत्तर-
पदात्खः इति खः ।

२ अपगतोर्थो ऽस्येत्यपार्थक्यम् । शेषाद्विभाषा इति विभाषा कप् । पक्षेऽपार्थ-
मिति भवति । विवादोऽपार्थ एवायं पार्थ एव धनुर्धरः इत्यत्र यथा ।

३ दुःखं शीलयतीति । शीलिकामिभक्ष्याचरिभ्यो णाः इति वक्तव्याणः ।

४ आहतं रूपमस्येति रूप्यम् । आहतप्रशंसयोर्यप् । ततः संज्ञार्या कन् ।

५ स्वान्तं मनः । स्वान्तं हन्मानसं मनः---इत्यमरः ।

किमिन्द्रियतर्पणमेवेह मानवजन्मप्रयोजनम् । किं महीयान्
कश्चिदुद्देशस्तस्य नास्ति । मनुष्य इति कोऽयमर्थः, कुतो जायते
प्रेत्य च क्व याति । सभ्यतेतीयमपि कः पदार्थ इति । संशयो-
च्छेदायोपनिषदो दर्शनानि चाध्येतुकामोपि स नाशकदध्येतुम् ।

एकदा श्रीगान्धी जोसिया ओल्डफील्ड इति नामानं भिषज-
मुपागच्छत् । स तं पर्यचिनोत् मित्रं चाकरोत् । ओल्ड-
फील्डमहाशयस्य धर्मविषये वादानुवादे महत्वभिरुचिरासीत् ।
अतः स श्रीगान्धिनं हिन्दुधर्ममधिकृत्यानेकान्प्रश्नानपृच्छत् ।
परं नैष तान् यथेष्टं प्रतिवक्तुं प्राभवत् । एतावतैष श्रीगान्धी
दध्रमेवाहं स्वधर्ममन्तरेण वेदति व्यक्तमजानात् । तेनात्यरिच्य-
तास्य मन्युः । ओल्डफील्डमहाशयोऽनेकान् वारांस्तमेवं न्यगा-
दीत्—ख्रिस्तमतं किमिति नोपाश्रयसे । श्रीमोहनदासस्त्वेवं
प्रत्यवादीत्—यावदहं स्वधर्मं नास्मि विद्यां, यावच्चास्य महिम्नि
परिमृहीतार्थो न स्यां, तावन्न सहै ख्रिस्तमतमाश्रयितुम् ।

श्रीगान्धी थियोसोफिस्टसम्प्रदायाचार्यया श्रीब्लवे-
त्स्कीति समाख्ययापि समगच्छत् । अध्यगीष्ट चास्याः कृतीः ।
परं परितोषं नाप्नोत् । माश्चेस्टरपुर्या सोपरेणाङ्गलेन समसृज्यत ।

१ मन्युः शोकः । मन्युः शोकं कर्ता कुधि इति कोषः ।

२ अञ्जसति याथार्थेऽव्ययम् ।

३ वेत्ति लिङ्युत्तमैकवचने रूपम् ।

४ सृज विसर्ग इति दैवादिकादकर्मकाद्वातोरात्मनपदिनो लङि रूपम्

सोऽप्यसद्भेतुभिर्हिन्दुधर्मं दूषयितुं प्रायतत । खिस्तमसपरि-
ग्रहे च तं प्रायुङ्क्त । प्रतिज्ञां चाकारयद् अहं खिस्तधर्म-
ग्रन्थमभ्येष्य इति । श्रीगान्धी यथाप्रतिज्ञं वादयत् इत्याख्यं
पुस्तकमध्येतुमारभत । परं तेनास्य शङ्कामनोदो नाभूत् ।

एकस्मिन्नहनि प्रावेशिकीं प्रीक्षामुत्तीर्यागच्छन् श्रीगान्धी
कमपि संस्तुतचरं स्वदेशजं सुजनमदर्शत् । स तस्य चित्तो-
द्वेगवार्त्तामाकरण्योपाक्षिपत्—श्रूयते धर्मप्रियस्य जनस्य यथा
गीताभ्यासेन मनस्तुष्यति न तथा ग्रन्थान्तरानुशीलनेन ।
अतस्ता अपि सादरं पठ्यन्तामिति । एवमुक्तः श्रीमोहन-
दासोऽभ्यञ्जानात् तातोऽपि मम गीतास्वधीती—सर्वधर्माभ्यपरि-
त्यज्य मामेकं शरणं व्रजेति श्लोकार्धमसकृदुदीरयिष्यतीति ।
अतः सोऽप्युपनिषत्सारभूता गीताः परमादरेणाध्येतुमारभत ।
कालेनास्य चेतः समाधीयत ।

संसर्गमापदित्यर्थः ।

- १ संपूर्वः ष्टुञ् स्तुता इति धातुः परिचयेर्थे वर्तते । संस्तुतः परिचितः ।
संस्तवः स्यात्परिचये इत्यमरश्च । पूर्वं संस्तुतः संस्तुतचरः । भूतपूर्वं चरत्
इति चरट् प्रत्ययः ।
- २ अभिपूर्वो जानातिः स्मरणार्थे वर्तते ।
- ३ कृत्येन्विषयस्य कर्मण्युपसंख्यातम् इति कर्मणि सप्तमी ।
- ४ अधीतमनेनेति अधीती । इष्टादिभ्यश्चेति कर्तरीनिः ।
- ५ अभिज्ञावचने लृट् इत्यभ्यजानाद् इत्याभिज्ञावचन उपपदे उदीरयते-
र्धातोर्भूते लृट् । यथा स्मरसि कृष्ण गोकुले बस्याम इत्यत्र ।

श्रीगान्धी लन्दननगरे तिस्रः समा व्यवहारशास्त्रमध्येष्ट ।
 प्रथममत्रभवान् तत्रत्यां प्रावेशिकीं परी-
 उत्तरवादिपरीक्षो-
 त्तराणं, स्वदेशं
 प्रत्यागमनं च
 क्षामुदतरत् । पश्चाद् इनरटेम्पेल् इत्याख्ये
 महाविद्यालये धर्मसंहिता अधीत्य स
 उत्तरवादिपरीक्षाञ्चोदतरत् । उत्तीर्णपरीक्षः
 प्राप्तोपाधिकश्च स स्वदेशं प्रत्यागमं संव्यधात् । संविधाय च
 प्रायात् । मुम्बापुर्यां यदा पोतादवातरत् तदा स परलोका-
 न्तरितां मातरमश्रौषीत् । दारुणमेतं समाचारं निशम्य स
 वज्रताडित इवाभूत् । धर्मस्योपदेष्ट्रीं विनयस्य दात्रीं स्वस्य
 संवर्धयित्रीं प्रणयिनीं जननीमत्यन्तविलुप्तदर्शनां विदित्वा स
 शुचो वशमगात् । या मच्छिवं सततमनुध्यायन्ती मां चारित्र-
 मुपादिशत् । यस्या धर्मप्रवणताया उपयोगितामहं विदेशेऽन्व-
 भूवम् । यस्याश्च प्रोपितस्य मम श्रद्धा भक्तिश्चातिभूमिं गते
 सा निधनं गतेति व्यदीर्यतास्य हृदयम् । अनिच्छन्नपि स
 पूर्वजस्य वचने स्थितो राजकोटं प्रत्यायात् ।

ज्यायान्भ्राता त्वेनं साक्षाद् राजकोटमनीत्वा पञ्चवटीमा-
 नयत् । अत्र समुद्रोल्लङ्घनेन प्रायश्चित्तिनः श्रीमोहनदासस्य
 परिशुद्धये पूर्वमेव संभारा अक्रियन्त । पुण्यप्रसन्नसलिलायां
 भागीरथ्यां कृताप्लावे मन्त्रादिभिश्च पूतकाये श्रीमोहनदासे

१ चरित्रमेव चारित्रम् । प्रज्ञादित्वात्स्वार्थेऽण ।

२ कृताभिषेकः, कृतस्नानः । आप्लाव आप्लवः स्नानम्—इत्यमरः ।
 आङ्पूर्वः प्लवतिः स्नानेर्थे वर्तते । अत एव स्नातक आप्लुतो व्रती इति च सः ।

परःशता विप्रा ज्ञातयश्चाभोज्यन्त । निर्वृत्ते शोधने स भ्रात्रा
समं राजकोटमागात् । तत्र प्राप्तः शोकपरीतात्मा स लोको-
त्तरं मातुश्चरितमनुचिन्तयन् द्वित्रान् दिवसान् विजनेऽनयत् ।
ततः स बुद्धावकरोत्—मातुरभावे जन्मभूरेव मातृबुद्ध्या
शुश्रूषणीया, तेनैव चेतः समाधास्यत इति । एवं कृतसङ्कल्पः
श्रीगान्धी स्वल्पेन समयेन विषादाग्निरमुच्यत ।

अतीते कस्मिंश्चित् काले श्रीगान्धी मुम्बापुरीं प्रत्या-
गमत् । तत्र च वासं परिकल्प्य विधिज्ञवृत्तिमुपाजीवत् । आदौ
तु तस्य महती व्यापृतिर्नाभूत् । परं गच्छता कालेन तस्य
व्यवहारपारिडत्यं सर्वस्य विदितमभूत् । तेन नित्यं कार्यव्यग्रः
स क्षणं नालभत । प्रभूतश्चार्थमार्जयत् । परं नात्मना व्यस्यत
न च लोलुपतामयात् । वादानुवादेन समर्थयिष्यामीत्यभ्युपे-
तमपि व्यवहारपदमसत्प्रतिष्ठमेतदिति ज्ञात्वा सोऽजहात् ।

एवं व्यापृतोऽपि श्रीगान्धी कुतश्चिद् विपश्चितो नित्यं
हिन्दुशास्त्राण्यध्यगीष्ट पर्याप्तां व्युत्पत्तिं चालब्ध ॥

इत्युप.ध्यायश्रीच रुदेवशास्त्रिणः कृतौ श्रीगान्धिवचरिते

प्रथमः परिच्छेदः ॥

— — — — —

१ शतात्परे परःशताः । पञ्चमी इति योगविभागात्समासः । राजदन्ता-
दित्वात् शतशब्दस्य परनिपातः । पारस्करादित्वात्सुट् ।

२ क्षणो व्यापारशून्यत्वम् । निर्व्यापारस्थितौ कालविशेषोत्सवयोः क्षणः
इत्यमरः ।

अथ द्वितीयः परिच्छेदः ।

सप्तचत्वारिंशदुत्तरनवशतोत्तरसहस्रतमे वैक्रमेष्टे दक्षिणा-
प्रीकाभूखण्डे पञ्चदशलक्षप्रिया भस्त-
दक्षिणाप्रीकाभूखण्डे वर्षीया न्यवसन् । एषां भूयांसस्तु नैटाल्-
श्रीमान्धिनः जनपदे वसतिमकुर्वन् । गौराङ्गाः प्रजाः
समुद्योगः कृष्णाङ्गेभ्यो भरतवर्षीयेभ्योऽसूयवत्तान-
कुत्सयन् विविधं चाक्लिषणन् । एवं हि तत्र वृद्धिं गतो
वर्णविद्वेषो यदाढ्याश्चानाढ्याश्च, बहुक्षाश्चाज्ञाश्च, विविध-
विद्यासु विनेतार उपाध्यायाश्च, नैगमौः सांयात्रिकौः पोतादी-
नामधीशितारश्च सर्वे कर्मकरा इति सावक्षमहयन्त । परमा-

१ प्रायेण पञ्चदशलक्षमिति । सुसुमेति समासः ।

२ गौरमङ्गं कञ्जेवरं यासां ता गौराङ्गा गौराङ्गयश्च । अङ्गनात्रकराष्टेभ्यो
वक्तव्यमिति वा ङीष् ।

३ नागरा वणिज इत्यर्थः । नागरो वणिग् नैगमौ द्वौ—इत्यमरः ।
वणिक्पथः पुरं वेदो निगमाः—इति च सः । निगमे भवः—
नैगमः ।

४ वहित्रगामिनो वणिज इत्यर्थः । सांयात्रिकः पोतवणिक्—इत्यमरः ।
संयात्रा द्वीपान्तरगमनं प्रयोजनमस्येति सांयात्रिकः । संपूर्वस्य याते-
द्वीपान्तरगमने वृत्तिरित्याहुः ।

र्थत एषां बहिष्कार एव तासामभिमत आसीत् । इत्थं कदर्थिता मा जीवन्तः परावज्ञादूनचेतस्का इमे प्रत्यवस्थानैक-
तानमनसोऽभूयन् । परं नेतारमन्तरेण कार्यपदवीं नाबुधन् ।

भरतदेशीयस्य कस्यचिदिभ्यस्यापरेण केन चित् सह
नेतुरागमः प्रवृत्तं प्रिटोरिया इत्यत्राधिकरणे विचार्य-
माणं व्यवहारं समर्थयितुं श्रीमोहनदासः
पञ्चाशदुत्तरनवशतोत्तरसहस्रतमे संवत्सरे दक्षिणाप्रीका-
भूखण्डमापद्यत । व्यवहारस्य कृते वर्षे तत्रावस्थानं च
प्रत्यजानीत । अत्रत्यां दशां प्रथममजानन्सं क्रमशस्ती
सम्यक् पर्यचैषीत् । आश्चर्यं च महदागमत् । नेटाल्
इत्यत्र ट्रांस्वाल इत्यत्र च कृष्णाङ्गप्रद्वेषात् सोधिकृतैर्गौरा-
ङ्गेरतिमात्रं न्यककृतोऽभूत् । आवसथेभ्यो बहिष्कृतः, चल-
द्भ्यो लोहपथसंचारिभ्यो वाष्पयानिभ्यो भ्रंशितः, ताडितः
पादेन प्रहतश्च । अप्रीकानिवासेन निर्विद्य वर्षान्ते ततः प्रति-

१ माङ्ग्याक्रोशे इति वक्तव्याल्लटः शत्रादेशः । गर्हितजीविनः सन्त
इत्यर्थः ।

२ प्रत्यवस्थानि विरोधे एकतानमेकाग्रं मन एषां ते । एकतानोऽनन्यवृत्तिर-
काग्रैकायनावपि—इत्यमरः ।

३ न्यककृतः—अधः कृतः, तिरस्कृत इत्यर्थः । न्यङ्नीचखर्वहस्वाः स्युः—
इत्यमरः ।

४ निर्विण्णो भूत्वा इत्यर्थः ।

ष्ठासुः स डर्वन् इत्यत्र गतो भरतवर्षीयजनतया सुष्ठु संभावितः।
 तत्र पुर्यां स वृत्तवत्रेष्वपाठीत् व्यवस्थापिकायां सभाया-
 मुपन्यासः प्रस्तोष्यते येन स्वीकृतेन भरतभूमिजानां निर्वाचना-
 दिकर्मसु संमतिदानेऽधिकारो व्यावर्तिष्यते । प्रस्तोष्यन्ते चैव-
 ज्ञातीयकान्युपन्यासान्तराणीति । एवंविधेषु प्रस्तावेष्वधिकृतानां
 कीदृशोऽनुबन्धः कीदृशश्च तैर्भरतभूमिजानामनर्थोपनिपात
 इति स आप्रच्छनाय समेतज्जनान् सम्यगावेदयत् । तद्विरो-
 धाय च तान् प्राचोदयत् । एवमुपस्थितां विपदं श्रुत्वा सर्वे
 डरवनस्था भरतदेशीया भवानिह कश्चित्कालमवतिष्ठतामा-
 श्रवांश्च नस्तथा नयतां यथा वयं शोकं तरेमेति सप्रश्रयं
 प्रार्थयन्त । परदुःखमसहिष्णुः करुणया द्रुतचेता महात्मा
 तद्वचनमनुरुन्धानस्तत्रैव वस्तुं निरचिनोत् ।

व्यवहारविच्छ्रीगान्धी प्रस्तुतस्य प्रथमं व्यवहारविरुद्धता-
 मुपपादयितुं प्रायस्यत् । ततः प्रार्थनापत्रादिकं बहुजनसमर्थितं
 न्यवधात् । असकृदकृतार्थतां गतः सोन्ते सिद्धिमापत् ।

भरतभूमिजान् संहन्तुं श्रीगान्धी नेटाल्देशे इण्डियन्

१ जनानां समूहो जनता । ग्रामजनबन्धुभ्यस्तत् । तलन्तं स्त्रियाम् ।

२ अनुबन्धोऽभिप्रायः । तथा च मानवे धर्मशास्त्रे प्रयोगः—

अनुबन्धं परिज्ञाय देशकालौ च तत्त्वतः ।

सारापराधौ चालोक्य दण्डं दण्ड्येषु पातयेत् ॥

३ विधेयो विनयग्राही वचने स्थित आश्रवः—इत्यमरः ।

काङ्ग्रेस इति समाजं प्राकल्पयत् । विदितवृत्तान्ताश्च ते यथा स्युस्तथा भरतवर्षीयमतमितिसंज्ञं सामाहिकं वृत्तपत्रमपि प्रावर्तयत् । शिक्षाप्रणेत्रीं संसदं चाकरोत् ।

कष्टश्रिता अपकर्तारोप्युपकर्तव्या इति मते स्थितस्तत्र भवान् गान्धी पञ्चपञ्चाशदुत्तरनवशतोत्तरसहस्रतमे संवत्सरे ब्रूजातीयैरायोधने सेवकदलं निर्मायाऽऽङ्गलानां महत् साहायकं व्यधात् ।

भयावहेस्मिन्नाहवेऽशनायापिपासे श्रवणकृत्य स्वच्छा-
सेवका अनाहतमसेवन्त । प्रत्यहं ते परितृताश्शतशो योधान् समर्थत्रये क्रोशेऽयंस्थितमतुरालयं स्कन्धेनावहन् । वृणुशोधनं पट्टिकावेष्टनं चाकुर्वन् ।

एकस्मिन्नहनि सेनापतिर्वापेटः श्रीगान्धिनमुपेत्य स-
सम्भ्रममिदमबोचत्-महाभाग यदि सद्यःक्षताः सैन्याः समरा-
ङ्गणादानाय्य क्व चिन्निरुपप्लवे प्रदेशे निधीयेरंस्तर्हि महदुप-
कृता भविष्याम इति । एतदाकर्ण्य श्रीगान्धी तथैवाचर्य-
तामिति स्वानुगानाह्वापयत् । आज्ञप्तास्तेऽग्निवर्षे वर्षत्सु तुमुलं
संग्रामयमारोषु सैनिकेषु मृत्युं तृणाय मत्वा क्षतविक्षतानामुद्दि-
धीर्षया श्रीगान्धिनमनु समराङ्गणं प्रति प्राद्रवन् । एवं श्री-
गान्धिनाधिष्ठितास्ते तत्र दिवसे यत्साहसिक्यं यं मतिविभवं

१ कष्ट श्रिताः कष्टश्रिताः । द्वितीया श्रितातीतेत्यादिनाः समासः ।

२ संग्राम युद्धे इति चौरादिकादनुदात्तेतो धातोः शानचि रूपम् ।

यां कर्तव्यपरतां च प्रादर्शयंस्तदैतिह्यपत्रेषु कार्तस्वररसेन
न्यस्ताक्षरं भविष्यति ।

निष्ठिते बूरसमाघाते श्रीगान्धीत्थमचिन्तयत्—सम्प्रति
दक्षिणाप्रीकायां मेऽवस्थित्या नास्ति कश्चिदर्थः । स्वदेशोपकृतौ
तु शक्य आत्मा व्यापारयितुम् । आप्रीकास्थोहं यद्यपि वि-
भवामि स्वदेशजान् शुश्रूषितुं तथापीहावस्थानेनार्थार्जनमेव मे
परमं मनीषितं मा भूदिति मया स्वदेशाय गमनीयमिति ।

एवं सम्प्रधार्य श्रीगान्धी प्रयाणाय समनह्यत । परं नैत-
ल्लोकोऽन्वरुध्यत । निर्वर्ध्यमानस्त्वेवमन्वमन्यत—वर्षाभ्य-
न्तरे सत्यामपेक्षायां यदि भवान् दक्षिणाप्रीकां प्रत्यावर्तितुम-
भ्युपैति तदा गन्तुमर्हतीति । एवमनुमतगमनस्य श्रीगान्धिन
आप्रच्छ्रनाय समेता नेटाल्वास्तव्या भरतभूमिजा अर्घ्यस्यास्य
महतीमर्हणामकुर्वन् । बह्वीर्महार्घाश्चोपर्दा अस्मै व्यतरन् ।

१ कार्तस्वरं स्वर्णम् । एकमं कार्तस्वरं जाम्बूनदमष्टापदोऽस्त्रियाम् इति
स्वर्णनामस्वमरः ।

२ समाघातो युद्धम् । अभ्यामर्दसमाघातसंग्रामाभ्यागमाहवाः इति
युद्धनामस्वमरः ।

३ क्रियाग्रहणमपि कर्तव्यम् इति सम्प्रदानत्वाच्चतुर्थी ।

४ पुनः पुनरभ्यर्थ्यमान इत्यर्थः ।

५ मूल्ये पूजाविधावर्धः—इत्यमरः । अर्घमर्हतीत्यर्घ्यः । दण्डादित्वाद्यः ।

६ उपायनमुपग्राह्यमुपहारस्तथोपदा—इत्यमरः ।

चामीकराणि घटिकायन्त्राणि मणिमयान्यङ्गुलीयकानि महा-
र्हाणि वस्त्वन्तराणि च सोपचारं प्रादिशन् । श्रीकस्तूरबाईमु-
द्दिश्य मुक्ताकलापमप्येकमुपाहरन् ।

यत्र प्रदोषे श्रीगान्धी प्रीतिदायानिमानाप्लोत् तां दोषां
स उन्मत्त इवोन्निद्रमनयत् । इतश्चेतश्च पर्यटत् । इतिकर्तव्यता-
मूढश्चाभवत् । शतशो रूप्यकाणां प्राभृतस्यानङ्गीकारः कष्टः,
अङ्गीकारस्तु कष्टतरः प्रत्यभात् ।

बहु विमृशतः श्रीगान्धिनो बुद्धिरभवत्—नाहमेतद्वस्तु-
जातं स्वपार्श्वे निधित्स इति । एवं सति श्रेष्ठिरुस्तमजिप्रभृति-
ष्वाभरणानि न्यस्य तानुद्दिश्य पत्रमेकं न्यबध्नात् । अन्येद्युः
प्रगे पुत्रकलत्रादिभिः संमन्त्र्य भारस्य लघूकरणं च निरचि-
नोत् ।

व्युष्टायां रजन्यां पित्रानुयुक्ताः पुत्राः प्रत्यब्रुवन्—एभि-
राभरणैर्न नोस्ति कार्यम् । अतः सर्वोऽयं वस्तुसन्दोहः परा-
करणीयः प्रत्यर्पणीयश्च । अथ भविष्यति किमिति स्वयं
निर्मातुं न प्रभविष्याम इति । एतदाकर्ण्य पिता प्रासीदत् ,
अपृच्छञ्च मातरमपि वः प्रबोधयिष्यध्वे न वेति । बाढं प्रबोध-
यिष्यामः । एतद्धि सुकरम् । नहि साऽऽभरणान्या-
मुञ्चति । रिरक्षेच्चदस्मदर्थमेव तानि रक्षितानि स्युः । परं
नैतानि वयमपेक्षामह इति कुतः साऽग्रहं ग्रहीष्यतीति ।

परं दुर्लभो दयिताया अनुनयोऽभूत् । पृष्टा सा प्रत्यवा-
दीत्—त्वं नापेक्षेथाः, कुमारा अपि नापेक्षेरन् । किं तेन ।

पेलवधियो बाला यथा बोध्यन्ते तथा गृह्णन्ति । अहं यद्यपि
नानुज्ञातास्म्येतानि धारयाणीति, वध्वस्तु धारयिष्यन्त्येष ।
कश्च तदद्वा वेद यच्छ्रो भविता । प्रीतिदायानामेतेषां प्रत्या-
वर्तनं न जायतीति । एवं लपन्ती सा भृशमरोदीत् । परं
कुमारा नेषदपि व्यचलन् किमङ्ग धैर्यधनो मोहनः ।

स प्रत्यभाषिष्ट यदा कुमारा दारान् परिप्रहीष्यन्ति तदा-
लङ्करणसंविधानं विचारगोचरतां गमिष्यति । न चैतान्
कौमारके परिणाययितुमिच्छामः । यूनां सतां त्वेषामस्मिन्वि-
षये कामचारः । अन्यच्च । किमस्माभिराभरणवह्निभाः प्रसाधन-
प्रिया एषां कृते प्रार्थनीयाः कन्यकाः । निर्मित्सिष्यतेपि
चेत्किञ्चिद् ध्रियेऽहमिति ।

साधु ब्रवीषि । अवैमि त्वाम् । स एव खल्वसि येन ममा-
प्यलङ्करणानि गात्रादद्यतारितानि । अहमभरणानि विभ्रूया-
मिति नानुजानासि । स्नुषास्त्वश्यमनुज्ञास्यसि । बालांस्त्वद्यत
एव विरक्तांश्चिकीर्षसि । अवश्यं मयौपहारिकप्रत्यर्पणं विरो-

१ तृत्वे त्वद्वाञ्जसा द्वयम्—इत्यमरः ।

२ किंपुनरित्यर्थः ।

क्षिप्रे च पुनरर्थे च संगमासूत्रयोस्तथा ।

हर्षे संबोधने चैव ह्यङ्गशब्दः प्रयुज्यते ॥

३ धृङ् अवस्थाने इति धातोर्लट् ।

४ उपहाराणां समूह औपहारिकम् । अचित्तहस्तिधेनोश्चक ।

द्वयम् । किं च । मम मौक्तिकसरे कीदृशस्तवाधिकार इति प्रेयस्कामाः श्रीकस्तूरवार्धः स्माह ।

किमेष मत्सेवानिमित्तं त्वयालाभि स्वसेवानिमित्तं वेति श्रीगान्धी दृढमप्राचीत् ।

अस्तु तत्तथाऽन्यथा वा । किं त्वदीयायां सेवायां ममाङ्गभावो नास्ति । यन्मां रात्रिन्दिवं परिश्रमयसि सा सेवा न भवति किम् । यच्च मां रोदं रोदं परान् पामरान्गृहेऽरक्षः, मां च सेवामकारयस्तदकिञ्चित्करं किमित्युदीर्य सा वाच्यमाऽभूत् ।

श्रीगान्धी तु प्रथमत एवावश्यं मयाऽलङ्करणानि प्रत्यर्पणीयानीति कृतसंकल्प आसीत् । अतोऽरुन्तुदाः प्रियाया इमा गिरः श्रुत्वापि निश्चयं नाहारयत् । न्यासाधिकृतेषु चेमान्यलङ्करणानि न्यस्य पुत्रकलत्रादिभिः समेतो भरतवर्षं प्रति प्रायात् ।

स्वदेशं प्रत्यावृत्तः श्रीगान्धी कञ्चित्कालमितस्ततोऽभ्रमत् । अष्टषञ्चाशदुत्तरनवशतोत्तरसहस्रतमे वत्सरे स्वदेशं प्रत्यावृत्तिः, सहस्ये मासि कलिकातानगर्यां मिलितायां आश्रीकां प्रत्याममश्च काङ्ग्रेसपर्षद्युपास्थित । मासमेकं च श्रीगोखलेमहोदयस्य सविधेऽवास्थित । अन्ततः

१ मुक्ता एव मौक्तिकम् । विनयादिभ्यष्टक् इति स्वार्थे ठक् । स्वार्थिकाः कचित्प्रकृतिनो लिङ्गवचनान्यतिवर्तन्तेपीति नपुंसकत्वम् ।

पर्यटनाद्विरम्य यावन्मुम्बापुर्यामवस्थातुं निरचैषीत् तावदा-
प्रीकात इमां विद्युद्दार्तामवापत् — उपनिवेशमन्त्रीहायाति ।
अतस्त्वरितमागन्तव्यमिति । सत्यसङ्गरः श्रीगान्धी कार्यजातं
संहत्यावलम्बितं ततः प्रास्थित । यथासमयं डर्बन् इत्यत्र
चागात् ।

आगतः श्रीगान्धी प्रतिनिधिमण्डलेनैकेन श्रीचेम्बरलेन-
महोदया उपसर्पणीया इति प्रास्तावीत् । ततः स भवान् पौष-
कृष्णाष्टम्यां प्रिटोरिया इत्यत्र प्रापत् । अदर्शच्च द्रांस्वाल्-
वासिनो बलवद्वाधितान् । परिणतिं भजति बूरप्रधने प्रतिष्ठां
गते चाङ्गले शासने द्रांस्वाल् इत्यत्रापूर्वः परिवर्तः कश्चनाभूत्—
भरतदेशजा नागरिका इति नागण्यन्त । भूम्यादिधनक्रये च तेषां
याथाकामी नावर्तत । स्वास्थ्यस्य हेतोर्जलवातयोर्दोषाशङ्कया
चाङ्गलवसतेरुपकरणे वस्तुं च नान्वञ्जयन्तेति । विविधं व्यथिता
विपज्जालमुत्प्रेक्षमाणाः प्रतीकारे चाप्रगल्भमानास्तत्रत्या भरत-
भूमिजाः तत्सारथ्यमपेक्षमाणा महात्मानं तत्र स्थितिं प्रार्थ-
यन्त । एवं सति परोपकृतिप्रियः श्रीगान्धी योहन्नसबर्ग इत्यत्र
विधिज्ञवृत्तिमुपाश्रित्य न्यवसत् ।

षष्ठ्युत्तरनवशतोत्तरसहस्रतमे वत्सरे योहन्नसबर्ग इति नगरं
महामार्याऽऽक्रान्तम् । तस्मिन्नवसरे श्रीगान्धिनाऽऽतुरालयः

१ नगरात् कुत्सनप्रावीण्ययोः इति चुञ् । प्रवीणा नागरा इत्यर्थः ।

२ यथाकामंभावः यथाकाम्यम् । स्त्रियां ङीष्णि यथाकामी ।

प्रवर्तितः । भरतदेशजाध्युषितेषु प्रदेशेषु संमार्जनप्रोक्षणादेरभावान्मलस्यावकरस्य दौर्गन्ध्यस्य चातिरेकं हेतुमाश्रित्य महामारी तत्रैव स्वं भीषणमात्मानमाधायजृम्भत । नगरेधिकृता गौराङ्गाश्च न तत्रावधानमददुः । परं श्रीगान्धी तत्सहायाश्च महता प्रयत्नेन विसृमैरमातङ्कं प्रशममनयन् ।

नगरसंरावरहिते ऽकृतकरामणीयकनिधाने कस्मिंश्चिद् ग्रामे
भरतवर्षीयैः संवसन्नहमभ्युदयनिःश्रेयसयो-
फिनिकसाश्रम-
प्रतिष्ठा
रनुगुणं किमपि कर्म कुर्यामिति चिररात्रा-
योदकण्ठत श्रीमोहनः । अतो उर्वना-
धिष्ठानस्य नातिदूरे कृषिप्रधानां वसतिमेकां प्राकल्पयत् । तत्र
भरतभूमिजैराङ्गलैश्च कैश्चित्सुहृद्भिः सह वस्तुमारभत ।
ततो विप्रकृता उच्चावचान्निकाराल्लम्बिता गौराङ्गनियोज्यता-

- १ उपान्वध्याङ्घ्रसः इत्यधिपूर्वस्य वसतेरधिकरणस्य कर्मसंज्ञायां कर्मणि क्तः ।
- २ विसारिणम् । सृघस्यदो कमरच् ।
- ३ संरावः शब्दः । उपसर्गे रुवः इति घञ् ।
- ४ नितरां श्रेयो निःश्रेयसम् । मोक्ष इत्यर्थः । अचतुरविचतुर—इत्यादिना निपातितम् ।
- ५ विप्रकृतोऽपकृतः । पीडित इत्यर्थः । तस्मिन्विप्रकृताः काले तारकेण दिवौ-
कसः इत्यत्र कुमारे विप्रकृता उपप्लुता इति मल्लिनाथः ।
- ६ निकारो निकृष्टीकरणम् । निकारः स्यात्परिभवे धान्यस्योत्क्षेपणोपि च—
इति धरणिः ।
- ७ प्रैष्यभाव इत्यर्थः । नियोज्यकिङ्करप्रैष्यभुजिष्यपरिचारकाः—इत्यमरः ।

विरक्ता बहवो भरतखण्डजा पतमाश्रमं प्रापद्यन्त । स्वाधीन-
वृत्तयोऽपि केचित् श्रेयस्कामास्तत्र वसन्तिमरोचयन् ।

आश्रमं प्रविचिन्तुभिर्ये नियमा अनुवर्त्यास्ते ऽत्र संक्षिप्य
विन्यस्यन्ते । तद्यथा—

आश्रमस्थः सर्वो जनः प्रतिमासं पञ्चचत्वारिंशत्तो रूप्यके-
भ्योऽतिरिक्तं न व्यययेत् । कृषिद्वारकश्च योऽक्षमः स्यात्स
सर्वेषां सममभिष्यात् । संविभानो वैषम्यं मा भूत् ।

इह सर्वो जनेन्योन्यमात्मवत्पश्येत् । अयमभिजातः,
अयं प्राकृत इति भेदबुद्धिं परिहरेदिति ।

अत्राश्रमे सर्वे नियतकालं प्रत्यहं पर्यश्राम्यन् । केचिद्भुव-
मकृषन् ; अन्ये बीजान्यवपन् ; इतरे केदाराँल्लवित्वा शस्यसङ्ग्रहं
चातपे शोषयित्वाऽऽश्रमे समभरन् । धूर्वहैः श्रीगान्धी स्व-
यमपि चतस्रो होराः क्षेत्रेषु प्रत्यहं पर्यश्रमत् । स्थानुगैः सर्वैः
समेतस्तत्रभवान् ध्यानावस्थित उभे सन्ध्ये उपासिष्ट ।

१ अभिरभागे इति भागवर्जितेर्थेऽभेः कर्मप्रवचनीयतान्यत्र तूपसर्गसंज्ञा ।
तेनै भागार्थस्येह विवक्षितत्वादुपसर्गसंज्ञायामुपसर्गप्रादुर्भ्यामस्तिर्यक्परः
इति षत्वम् ।

२ नीच इत्यर्थः । विवर्णाः पामरो नीचः प्राकृतश्च पृथग्जनः—इत्यमरः ।

३ धुरन्धर इत्यर्थः । बहतीति बहः । पचाद्यच् । धुरोः बहः धूर्वहः ।

धूर्वहे धुर्यधौरेयधुरीणाः सधुरन्धराः—इत्यमरः । अत्र तु गौरया वृत्त्या
नायक इत्यर्थः ।

कृतोपासनः सर्वैः समं सात्त्विकं सामान्यं च भोज्यमभुक्त ।
कञ्चित्कालं नियोगतोऽध्यगीष्ट । आश्रमस्थांश्च धर्ममन्वशिषत् ।
होराचतुष्टयमेव च नियमतोऽस्वाप्सीत् ।

अकृतविद्याः प्रायेणापरिशीलितसाहित्या वृत्तपत्रेषु वि-
रसवृत्तयो भरतवर्षीयाः प्रजा महात्मना प्रवर्तितं वार्तापत्रं
नाद्रियन्त । तेन तत्रभवान् प्रथमाब्दान्ते त्रिंशत्सहस्रं रूप्यकान-
लाभं व्यषहत ।

योहन्नसवर्ग इत्यत्रोत्तरवादिवृत्तिमुपजीवन् श्रीगान्धी प्रति-
वर्षं पञ्चाशत्सहस्रं षष्टिसहस्रं वा रूप्यकानार्जयत् । इदानी-
मात्मानमुद्धर्तुकामः स भवान् दारिद्र्यं स्पृहयन्सर्वमेतं महान्त-
मायं विहायापरिग्रहोऽभूत् ।

विंशतिं वर्षाणि भरतभूमिजानां श्रीगान्धिनानुशिष्टानां
समुद्योगः प्रावर्तिष्ट । परं त्रिषष्ट्युत्तरनवशतोत्तरसहस्रतमा-
त्संवत्सरादारभ्य सप्तत्युत्तरनवशतोत्तरसहस्रतमं संवत्सरं
यावदयं परं प्रपञ्चितो वेगितश्चाभूत् ।

द्वाषष्ट्युत्तरनवशतोत्तरसहस्रतमे विक्रमाब्दे दक्षिणाप्रीका-
शासनाधिकृतैरपरं विधानं व्यरचि—दक्षिणाप्रीकाभुवमधि-
वसद्भिः सर्वैर्भरतवर्षीयैरावालं स्वं नाम राजकीयपत्रेषु लेख-

१ निःस्व इत्यर्थः ।

२ द्वितीयाऽऽमेडितान्तेषु ततोऽन्यत्रापि दृश्यते इति कारिकायां ततो
ऽन्यत्रापि दृश्यते इति वचनप्रामाण्याद्यवद्योगे द्वितीया ।

३ राज इदं राजकीयम् । राज्ञः क च इत्यनेन कोन्तादेशः । छप्रत्ययस्तु

नीयम् । स्वनामधेयविन्यासस्य सविधेऽङ्गुष्ठचिह्नमपि देय-
मिति । अस्य विधेरभिप्रेतं तु भरतवर्षीयाणां सङ्ख्या क्रमशो
हासमापद्येतेत्येवासीत् ।

इदं विधानं सम्यग्विरोद्धुं श्रीगान्धी नेटाल् इत्यत्र महतीं
सभामकारयत् । तत्र परःसहस्रान्समुपस्थितान् सभ्यान्
संबोध्य भाववतीमोजस्विनीं च वाचमवादीद् यस्या अयं
संक्षेपः—

प्रियवान्धवाः । आत्मसंमानं गृहेपायितुं चरितोत्कर्षं चोप-
पादयितुं सत्याग्रहांदृते नास्ति साधनान्तरम् । कोऽयं सत्या-
ग्रहो नाम पदार्थः । यतो युष्मासु मध्ये बहवः सत्याग्रहस्वरूपं
न परिचिन्वन्त्यतस्तदिह समासतोऽनुशास्मि—

सत्याग्रह आत्मबले प्रतितिष्ठति । आत्मबलमिति विदि-
तोयमर्थः । आत्मनो बलमात्मबलमिति हि प्रतीतिः । आत्मा
सत्यश्चिद्रूपश्च । शरीरमसत्यमचेतनं च । अत आत्मबलमजड्यं

वृद्धत्वात्सिद्धः ।

१ सत्ये आग्रहोऽभिनिवेश इति पदार्थः । महात्मप्रवरेण श्रीगान्धिना त्वयं
शब्दोऽर्थविशेषे परिभाषितः । इदं हि तत्रभवाननेन शब्देनाभिधित्सते
—स्वपक्षः सत्यः परपक्षश्चासत्य इत्यवधार्य परेण क्रियमाणा
बलात्कृतयो विरोद्धव्याः, बलीयसोपि तस्याज्ञा न मानयितव्याः । तेन
निपात्यमान उग्रोपि दण्डः सहर्षं सोढव्यः । परं स न मनागपि
विप्रकार्य इति ।

२ क्षय्यजय्यौ शक्यार्थे इति निपातितम् । जेतुं न शक्यत इत्यजय्यम् ।

नित्यं च । शरीरस्य तु बलं महीयसा शक्त्यन्तरेण शस्त्रैः
 सैन्यैश्च विजेतुं ध्वंसयितुं वा पार्यते । सत्याग्रह एवरूपस्यात्म-
 बलस्य विजृम्भणप्रकारः । सत्याग्रही यद्यपि शत्रुं न कदर्थ-
 यति नतरां शातयति तथापि हेलया शरीरं बलं पराभवति ।
 अत्रत्या राज्याधिकारिणोऽस्माननभिजातान् पृथग्जनान् वा
 मन्यमाना नो निर्वासयितुमनसोऽहन्यहनि नूतनानि विधानानि
 विरचयन्ति । एतानि विधानान्यननुविधाय सत्याग्रहेण स्वं
 वीर्यं प्रख्यापनीयम् । नूतनविधाननिर्मित्सेति रुजा राजपुरुषा-
 णाम् । यदि वयं नैतानि विरोत्स्यामोऽपि तु विधेयतयानुवत्स्यामः
 तदा वयमिह स्वावस्थानमत्यन्तं विलोप्स्यामः । अतः क्रूरा
 इमे राज्याधिकृताः स्पष्टमिदमावेदनीयाः—यावदच्छिन्नं नः
 शिरस्तावद्वयं नेमामवधीरणां सहिष्यामहे । अतो यद्येतद्वि-
 धानानुविधायित्वमस्माकमिष्यते तर्ह्येतत्प्रथमं कर्तनीयम् ।
 दक्षिणाप्रीकाशासकैः प्रस्तुतान्येवञ्जातीयकानि विधानानि
 साम्राज्यसभयाभिनन्दितान्यपि नास्माभिरनुविधास्यन्ते । एव-
 मननुविदधानान्नो यथेष्टं द्राडयत । वयं सर्वे सोढुं सज्जाः ।
 कारायां यदि निक्षेप्स्यामहे तत्रैव स्वर्गबुद्ध्या सुखं वत्स्यामः ।

१ शदेरगतौ तः इति शदेर्दकारस्य तकारादेशः । शातयति निब्रूदयति ।

२ रोर्विभाषा इत्यनेन कृत्यचः इति नित्यं प्राप्तं एतत् विकल्प्यते । तेन
 पक्षे प्रख्यापणीयमिति भवति । पक्षान्तरे प्रख्यापनीयम् इति ।

३ विधेयता विनयग्राहिता । विधेयो विनयग्रही वचने स्थित आश्रवः—
 इत्यमरः ।

यदि शूलमारोपयिष्यामहे तर्हि तत्स्वर्गाधिरोहिणीति सस्मितं सहर्षञ्चाधिरोक्ष्यामः । यौष्माकीणानि विधानान्यनाद्रियमाणा अपि वयं न युष्माकं लोमापि मापरिष्याम इति । यदि भवन्तो मन्निर्दिष्टया दिशा कार्ये प्रवत्स्यन्ति तर्हि नियतो जय इत्युक्त्वा व्यरमन्महात्मा ।

एवमनुशिष्टाः सर्वे समुपस्थिता जना महात्मनो वशंवदतां गता राजकीयेषु पत्रेषु स्वनामधेयस्यानङ्गनमवादीधरन् । एवं कुर्वाणास्ते कारावासं प्राणव्ययं वा नाजीगणन् । अनेके स्त्री-पुंसौः सुकुमाराः कुमाराश्च कारावासमलभन्त । एवं लुभिते सर्वस्मिन्देशे महात्माप्यभियुक्तः सन्कारावासं लम्बितः । अभियोगान्तरे स एवं स्पष्टमवादीत्—अत्रत्या भरतभूमिजा मयैवोपदिष्टाः सत्याग्रहम् । मद्बचने स्थिताः सर्व इमे राजकीय-शासनमवधीरयन्ति । अतो यः कश्चिद्दण्डो मयि प्रणेष्यते तमहं मनःप्रसादेन सहिष्य इति ।

१ निःश्रेणिस्त्वधिरोहिणी—इत्यमरः ।

२ 'र्हिंसिष्यामः । मीञ् हिंसायाम् इति कैयादिकाद्वातोर्णिचि लृटि रूपम् ।

३ प्रियवशे वदः खच् इति खच् । खचि मुमागमः ।

४ त्रियः पुमांसश्च । अचतुरविचतुरसुचतुर—इति निपातितो द्वन्द्वः ।

५ अन्तरमवसरः ।

अन्तरमवकाशावधिपरिधानान्तर्धिभेदतादर्थ्ये ।

छिद्रात्मीयविनाबहिरवसरमध्येन्तरात्मनि ॥

शासितार इमं प्रजानामुद्योगं दुःखसहनशक्तिं च समीक्ष्य
परं विस्मयमापन् । मासत्रयं यावत् इदं विधानं न्यवर्तयन् ।
जेनरल् स्मदस् इतिनामा कश्चित्प्रख्यातोऽधिकारी महात्मानं
संगत्येदमवोचत्—यदि भरतवर्षीयाः स्वेच्छयैव राजकीयेषु
कार्यालयेषु संनिधाय स्वं स्वं नाम लेखयेयुस्तर्हि तत्कालं
विधानमिदं निराकरिष्यत इति । सरलचेता महात्मा तदुक्तौ
व्यश्वसीत् । तथाचरणे च स्वदेशीयान् प्रैरयत् । सर्वप्रथमं
स्वं नाम लेखयितुं महात्मा राजकीयकार्यालयमयासीत् ।

कश्चिदुद्योगाभिजनो ऽसहनो मुहम्मदीयस्तदानीं सत्या-
महात्मन- ग्रहव्रतमनुपालयन् राजभयादेव महात्मे-
स्ताडना दमाच्चिरिषुरिति मन्यमानस्त्रिचतुरैः सहा-
यैरागत्य महात्मानं बलवदताडयत् । एवं
प्रहतः स निःसंज्ञोऽभूत्, पथि च निःसहं विपर्यस्तः । तस्मि-
न्काले मुखान्मूर्धश्चास्यासृक् प्रावहत् । पथा संचरमाणाभ्यां
द्वाभ्यामाङ्गलाभ्यामनुकोशबुद्ध्यावेक्षितः । संनिष्ठं जे-जे-डोक्
इत्याख्यस्य खिस्तप्रचारकस्य गृहं नीतश्च । डोक्महाशयस्य धर्म-

१ जेनरल् इति सेनानीवचन आङ्ग्लभाषाविन्यासः ।

२ सम्प्रति लोकेऽफगानिस्तान् इति प्रसिद्धस्य जनपदस्योद्यानमिति पुरा-
तनं नामेति ऐतिह्यविदः ।

३ त्रयो वा चत्वारो वा त्रिचतुराः । त्र्युपाभ्यां चतुरोऽजिष्यत इति उचो-
ऽपवादोऽच् ।

४ समस्तृतीयायुक्तात् इति तड् ।

प्रियया पत्न्या सयत्नमुपचरितः । संज्ञां प्रत्यापद्य स रुधिर-
दिग्धाङ्गोऽपि कार्यालयं गन्तुमुन्मना अभूत् । वार्यमाणोऽपि
तस्मा एव प्रदेशायात्वरत् । स्वं नाम लेखयित्वा च प्रत्यावर्तत ।

एतमुदन्तं विदित्वाऽपरांश्च कांश्चित्कर्मणि संनन्दान-
वगत्य महात्मनोऽनुगाः केचन तत्सकाशमित्वेत्थमवादिषुः—
अद्यत्वे जागरूकेण भवता भवितव्यमिति । एतन्निशम्य महा-
त्मा प्रत्यवोचत्—कथं नैतत्स्यात् , तेऽपि हीदं मे कलेवरं कया-
चित्कलयाधीशते नाम । यद्यहं स्वदेशीयानां समक्षं संनिधा-
नाद् विभीयां, मयाऽवलम्बितं नेतृपदमुत्स्रष्टव्यम् । येषां परि-
चर्या मम व्रतं तेभ्यो भीत्वा तद्विषये जागृयां दूरतो वाऽव-
तिष्ठेय ततो मत्तो भीरुतर इह संसारे कः स्यात् । यः स्वदेशी-
येभ्यस्ताडनां लभते स हि महाभागः । अन्यच्च । मदीये देशो-
पकरणे किञ्चिद्वैगुर्यं घाते पश्यन्ति, अत एव मां दण्डयितुमी-
हन्ते । इह किमन्याय्यम् । कथमहं तान् दूषयेयमिति ।

प्रतिज्ञापालनावसरो यावत्समायाति तावदुच्चैरधिकारिणो

गत्वा महात्मा सप्रश्रयं निवेदयति, जेन्रल्
राजप्रतिज्ञाभङ्गः स्मट्स् इत्यस्य प्रतिश्रवं च स्मारयति । परं नैते

तद्वदधते । एवमवस्थिते सर्वे भरतवर्षीयाः सधनाश्चाधनाश्च

१ क्रियार्थोपपदस्य च कर्मणि स्थानिनः इति चतुर्थी । प्रदेशमधि-
गन्तुमित्यर्थः ।

२ जागरूको जागरिता । जागुरुकः इति जागर्तेरूकः ।

३ वैगुर्यं वैकल्यम् असम्पूर्णाता ।

विद्वांसश्चाऽविद्वांसश्च, स्त्रियश्च पुरुषाश्च, प्रगल्भवयसश्चाऽप्रगल्भवयसश्च विधानं विरुन्धाना अङ्गुष्ठञ्चामुद्रयमाणाः कारासु निक्षिप्ताः । केचित् स्वाः प्रिया अवशं व्यरहयन् । अपरे जरतीर्मातृर्व्यजहुः । इतरे ऽबोधाल्लालनीयांस्तनूजान् समत्यजन् । सर्वेषां परस्परेण वियुज्यमानानां नेत्राभ्यामानन्दजं वारि प्रास्रवत् ।

द्रांस्वाल् इत्यस्मिञ्जनपदे भरतवर्षीयाणामष्टसहस्र्याः पञ्चसहस्री खल्वस्य विरोधस्य हेतोः कारावास्यन्त्रणामन्वभूत् । परं कष्टानुभवो व्रतभङ्गाय नाकल्पत । अत्रान्तरे महात्मापि द्विद्वौ मासौ^३ कारागारे निक्षिप्तः ।

संकुचितेषु त्रिष्वगारेषु पञ्चविंशत्या मनुष्यैः सह महात्मा कारायां कालमत्यवाहयत् । निकृष्टं हेयं च कारावासः भोज्यं प्रसन्नमना अभुङ्क्त । कठोरं कारावासं लम्बितः स प्रत्यहं नव होराः पर्यश्राम्यत् । प्रथमे दिवस इतरैस्त्रिंशता भरतदेशीयैः सहैकस्य भूखण्डस्य समीकरण उत्खनने च नियुक्तः । तत्रोद्यानं चिकीर्षितमासीत् । इदं

१ प्रगल्भवया युवा । तथा हि गुरुः प्रगल्भेपि वयस्यतोऽस्याः इत्यत्र कुमारे प्रगल्भं वय इत्यनेन यौवनमुक्तम् ॥

२ अष्टौ सहस्राणि समाहृतानि इत्यष्टसहस्री । अकारान्तोत्तरपदो द्विगुः स्त्रियामिष्टः इति स्त्रीत्वे द्विगोः इति ङीप् ।

३ अत्यन्तसंयोगे द्वितीया ।

कार्यमपरिशीलितपूर्वी स भूभागस्य पारुष्याददो दुष्करम-
मन्यत । काराया इदं स्थानं सार्धसप्तै क्रोशाः । रविरतितीक्ष्ण-
मतपत् । अचिरेणैव कालेन सोऽक्लाम्यत् । परं भटिति पुनः
कार्यमारभत । इत्थं कानिचिदहानि स इदमेव कर्माकार्षीत् ।
अत्रान्तरे कञ्चित्कालं मालाकारकृत्यमपि महात्मान्वतिष्ठत् ।
सरस्या उत्खननेऽपि व्यापार्यत । तत्र भुवमुदखनत् । मृदमुद-
चिनोत् । उच्चित्य च देशान्तरमवहत् । इदमपि न सुकरमा-
सीत् । एवं तस्य मणिवन्धनं व्रणितमभूत् । परं स कर्मासक्तिं
नाहासीत् । अस्यैवंविधस्य दिनकृत्यस्यावसाने प्रत्येकस्माद्ग-
रात् प्रस्त्रावभाजनस्य हस्ताभ्यामादाय बहिःप्रापणमपि कृत्यमा-
सीत् । विजितमनोग्लानिर्महात्मप्रवरः श्रीगान्धीदं यथादेश-
मचारीत् । कदाचित् स विद्वशरणस्य संमार्जनमपि काराया

१ अत्रानुक्ते कर्मणि तद्धितयोगात् षष्ठी न भवति । कृद्योगे तस्या
विहितत्वात् ।

२ पूर्वं परिशीलितमनेनेति परिशीलितपूर्वी । स न भवतीति । सपूर्वाच्च
इत्यनेन इनिः ।

३ अर्धेन सह वर्तमानाः सार्धाः । सार्धाश्च ते सप्त च ।

४ तद्युक्तादध्वनः प्रथमासप्तम्यौ—इति प्रथमा । गवीधुमतः साङ्काश्यं
चत्वारि योजनानि—इत्यत्र यथा ।

५ नाव्ययीभावादतोम्त्वपञ्चम्याः इति पञ्चम्याः पर्युदस्तत्वादसत्यमादेशेऽ
सति च सुब्लुकि विभक्तिः श्रूयते ।

६ अद्यत्वे पौराः प्रायेणोच्चारणारण्यं नाश्रयन्तेऽपि तु तदर्थासु शालासूच्च-

अधिष्ठात्रादिष्टः स्वयमकार्षीत् । तत्र कारायां निवसन्महात्मा
फिनिक्सतो विद्युद्घातामध्यगमत् । यया स इदमवोधि—

मम धर्मदारा इदानीमासन्नमरणाः । अतो मया तत्राहाय
गन्तव्यमिति । त्वं धनदण्डं दत्त्वा जिगमिषसि न वेति कारा-
धिष्ठात्रानुयुक्तो महात्मा दमस्य दानं तु नितान्तमसंभवि ।
औरसैः संनिकृष्टैर्बन्धुभिश्च वियोगोऽपि सत्याग्रहेऽन्तर्भवतीति
न्यगादीत् । एवमवस्थिते स प्रियान् दारानुद्दिश्य पत्रलेखनम-
याच्रीत् । गौर्जर्या भाषया पत्रार्थं उपनिबन्धनीय इत्युक्ते सति
तदपि न प्राहिणोत् ।

काराया मुक्तो महात्मा स्वपद्यान् संग्रहीतुमाङ्गलदेशम-
गमत् । तत्र दक्षिणाप्रीकास्थानां भरतवर्षीयाणां
आङ्गलदेशगमनम् व्यसनौघमप्रथयत् । शासकानां बलात्कारां-
श्चाबोधयत् । महात्मनो वर्णनया प्रयुक्ता आङ्गला भरतभूमि-

रन्ति । एतदर्थं शालेहं विट्शरणमुक्तम् । शश्वोष्टि इति च्छत्वस्य
विकल्पितत्वादत्र तदभावः ।

१ धर्मस्य दाराः = धर्मदाराः । तादर्थ्ये षष्ठीसमासः । अश्वघास इतिवत् ।
धर्माचरणार्था दारा इत्यर्थः । अथ पुंभूम्नि दाराः इत्यमरात्पुंसि बहुत्व
एवास्य प्रयोगः ।

२ उरसोऽणच इत्यण् । उरसा निर्मित औरसः ।

३ हिनुमीना इति णत्वम् ।

४ व्यसनं दुःखम् । व्यसनं विपदि भ्रंशे दोषे कामजकोपजे—इत्यमरः ।

जानां पक्षमपुष्यन् । शासितंश्च बलवदनिन्दन् । तेषां मध्ये
बहवोऽमन्यन्ताऽसहायायां जातावित्थं बलात्कृतय आङ्गलानां
मुखं शासनं च कलङ्कयन्तीति । अतस्तैः श्रीहोक्सनाधिष्ठिता
समित्तिरेका व्यरच्चि । भरतवर्षीयाणामानुकूल्यं सम्पादयितुमे-
तया समित्या प्रशस्यः प्रयत्नोऽकारि ।

षट्षष्ट्युत्तरनवशतोत्तरसहस्रतमे संवत्सरे नेटाल्, ट्रांस्वाल्,
केपोपनिवेशः, ओरेञ्जस्वायत्तराष्ट्रम् इत्यादय-
प्रचारपरिणामः श्रवण उपनिवेशाः संघटय्य दक्षिणाप्रीकासं-
युक्तराज्यम् इति व्यपदेशं प्रापिताः । प्रिटोरिया इत्यत्रास्य
राज्यस्य विचारविभागः प्रतिष्ठापितोऽभूत् । तदानीं साम्रा-
ज्याधिकृता एतन्नूतनराज्याधिकृतेभ्य इमं परामर्शं समदिशन्-
नामलेखनविधानं निराक्रियताम् । जातिविशेषाश्रयिण्यो यन्त्रणा
अपनीयन्ताम् । भरतदेशीयेषु सद्ब्यवहियताम् । आङ्गलसमाज-
स्यार्थजातं साधयितुं येऽलं स्युस्तेषां प्रतिवर्षं भरतवर्षादागन्तु-
कानां संख्या च नियम्यताम् । एवमधिवेलै स्थितेषु नगरेषु
वसतो जनान् निर्वास्य योऽनुनयो भविता सोऽस्माभिर्नानु-
मंस्यते । तद्वास्तव्यानिबाधित्वा जातेर्वर्णस्य च भेदमपाकृत्या-

१ क्रियाग्रहणमपि कर्तव्यमिति सम्प्रदानत्वाच्चतुर्थी ।

२ प्रत्याख्यायताम् । प्रत्याख्यानं निरसनं प्रत्यादेशो निराकृतिः—इत्यमरः ।

३ वेलायामित्यर्थः । विभक्त्यर्थेऽव्ययीभावः ।

४ वसेस्तव्यत्कर्तरि णिच्च इति कर्तरि तव्यत्प्रत्ययो णिच्च । वसतीति
वास्तव्यः ।

ङ्गलानां भरतवर्षीयाणां चाधिकाराः समीक्रियन्ताम् इति ।

आङ्गलदेशात्परापत्य श्रीगान्धी गोखलेमहाशयमाप्रीकामा-
गोखलेमहाभागस्या- गत्य तत्रत्यवृत्तान्तसाक्षात्करणे प्रायुङ्क्त ।
गमः आतुरोऽपि महामतिर्गोखलेः सुहृदः श्री-
गान्धिनोऽभ्यर्थनां प्रत्यादेष्टुं नाशकत् । अभ्यागतः स सर्वै-
र्भरतवर्षीयैराङ्गलैश्च समं सभाजितः । संयुक्तराज्याधिकारिभिः
स राजवत्पुरस्कृतः । प्रतिज्ञातं च तैर्वयं विधानान्तरपरिवृत्त्या
सहैव पञ्चचत्वारिंशद्रूप्यकात्मकं करमपि प्रत्यादेच्याम
इति । एवमनाकुलतां सम्पाद्य गोखलेमहाशय आङ्गलदेशं
प्रातिष्ठत ।

सप्तषष्ठ्युत्तरनवशतोत्तरसहस्रतमे संवत्सरे प्रिटोरियाव्य-
वहारमण्डपे कस्यचिद् भरतभूमिजस्याङ्गलस्य
पुनः सत्याग्रहग्रहः च व्यवहारो निर्णय आसीत् । तत्र न्यायाध्यै-
क्षा अधिकारिभिः परवन्तो भरतवर्षीयाणां विवाहोऽवैध इति
व्यवातिष्ठिपन् । इमां व्यवस्थामाश्रित्याधिकारिणः प्रस्ताव-
मेकं प्रास्तुवन् । येन स्वीकृतेन भरतवर्षीयाणां विवाहोऽवैध
इति प्रेते मूलपुरुषे तदपत्यं पित्र्यमृकथं नार्हिष्यति । तच्च

१ अथ द्वे आनन्दनसभाजने अप्रच्छन्नम्—इत्यमरः । सभाजित आ-
लिङ्गनकुशलप्रश्नादिनानन्दितः ।

२ राजानमर्हतीति राजवत् । तदर्हम् इति वतिः ।

३ आधिकरणिकेर्धे न्यायाधीश इति केषाम्चित्प्रयोगो भ्रमनिबन्धनः ।

रिक्थं राजसात् करिष्यत इति नियमः प्रवर्तिष्यते ।

एतं प्रस्तावमाकर्ण्य भरतखण्डजा अचष्टब्धा विवृद्धमन्यवः समजायन्त । विधिना परिणीताः कुलाङ्गना अनेन राजनियमेन कुलटात्वं गमिताः, तदपत्यानि च जारजत्वमित्यसीदंस्तासां हृदयान्यज्वलंश्च गात्राणि । सर्वत्र जनपदे व्याप्तसर्वदिक्कः श्लोष इव समजनि । यद्यपि महात्मना विधानस्यास्य प्रतिभयाः परिणीतीः स्मारिता अधिकारिणस्तथापि ते तदनुशिष्टिमनादृत्यैकोनसप्तत्युत्तरनवशतोत्तरसहस्रतमे वत्सरे तं प्रस्तावमभ्युपागमन् ।

संयुक्तराज्याधिकृतानुपसंगम्य तान् बह्वभ्यर्थ्य च महात्मा यतो न किञ्चित्तुष्टिकरं प्रतिवचो लभतेऽतः सर्वस्मिन्देशे सत्याग्रहप्रारम्भमुद्घोषयति ।

तदनुसारेण तदानीन्तन्यस्तत्रत्याः स्त्रियो निश्चितिमेतामध्यगमन्—यदि काचिल्ललना देशगौरवं रक्षितुं कुलस्थितिं च समर्थयितुं कुटुम्बेन सहैव कारां न प्रवेद्यति प्रवेष्टुं वा न संनत्स्यति सा भरतवर्षीया स्त्रीति न गणयिष्यते, जातेश्च बहिष्करिष्यते । अस्मिन्सङ्घटेऽस्माभिः स्वं कृत्यं कृत्वाऽऽत्मा कृतार्थनीय इति । पुरुषेभ्यः प्रागेव स्त्रीभिरुत्साहः प्रादर्शि ।

१ तदधीनवचने इति सातिः । राजाधीनमित्यर्थः ।

२ व्याप्ताः सर्वा दिशोऽनेन सः ।

३ प्रतिगतं भयमस्मिन्निति प्रतिभयम् भीषणम् । प्रादिभ्यो धातुजस्य वाच्यो वा चोत्तरपदलोपः इति समासः ।

श्रीगान्धिसहर्षामर्याऽधिष्ठिताभिस्ताभिः सत्याग्रहिनारीसङ्घः
प्रकल्पितः । योहन्नसवर्गस्त्रीभिरपि नेटाल्वासिनीनामनु-
कुर्वतीभिस्तादृशः संघः संघटितः ।

विजयपताकां दोधूयमानाः शतशो जामयो ग्रामाणामन्त-
रतो गत्वा द्रांस्वाल् इत्यत्र प्राप्नुवन् । तत्र सानन्दं सस्मितं
भ्रूविकारमन्तरेण च ता आत्मानं रक्षिवर्गैरग्राहयन् । आसां
काश्चनान्तर्वन्त्यः, काश्चन स्तनन्धयान्धापयन्त्य आसन् । भरत-
देशललामभूतानां रमणीनामेतत्साहसिक्यं सहिष्णुत्वमात्मो-
पहारश्चावलोक्य परममद्भुतममन्यन्ताङ्गलाः ।

गोखलेमहाशयाय यत्संयुक्तराज्याधिकृतैः प्रत्यश्रावि तन्ना-
द्याप्यकारि । पञ्चचत्वारिंशद्रूप्यकात्मककरात् केवलं स्त्रिय

१ नीताभिरनुशिष्टाभिर्वा ।

२ एयन्तस्य ग्राहेर्धातोर्द्विकर्मकत्वं केचित्प्रतिपन्नाः केचिन्न । उभयथा हि
प्रयोगा दृश्यन्ते । अयाचितारं न हि देवदेवमद्रिः सुतां ग्राहयितुं
शशाक—इति कुमारे । उपाध्यायेन त्वमासनं प्रतिग्राहितः—इति
विक्रमोर्वशीये । रघौ तु द्विकर्मकत्वमप्रतिपद्यमानेन कविना धातुरयं
प्रयुक्तः—अथ प्रजानामधिपः प्रभाते जायाप्रतिग्राहितगन्धमाल्याम्
इत्यत्र ।

३ गर्भिरय इत्यर्थः । आपन्नसत्त्वा स्याद्गुर्विरयन्तर्वन्ती च गर्भिणी—
इत्यमरः ।

४ स्तनं धयतीति । शिशुरित्यर्थः । नासिकास्तनयोर्ध्माधेटोः इति खश् ।

५ धेद् पाने इति धातोर्णिचि शतरि रूपम् ।

एव विप्रमोक्षमलभन्त । ताभिरपि करस्य स्थाने प्रतिवर्षं प्रमाण-
पत्रमादातव्यमिति व्यधीयत । इत्थमसत्यसन्धांस्तानुपलभ्य
शमप्रधानः श्रीगान्धी अधिकृतान्पुनरावेदयत् । परं ते किमपि
नाविदुस्तूष्णीं चास्थुः ।

सत्याग्रहिनारीसङ्घेन प्रयुक्ता भरतदेशजा भरण्यभुजः
शिल्पालयेषु स्वव्यापृतिमजहुः । तथा सति शिल्पालयाधीशा-
स्तान् भृशमतर्जयन्त विविधश्चाभीषयन्त । परं यदा ते विभी-
षिका अवधीर्य स्वस्थैर्यं प्रादर्शयंस्तदा ते सभामकारयन् यत्र
महात्मानमपि न्यमन्त्रयन्त । तत्र सभायां महात्मनाऽऽङ्गलसमा-
जस्य पुरतो वास्तवं कार्यनिवृत्तिकारणं विवृतम् । इहत्या
अधिकारिणो महामतये गोखलेमहाशयाय संगीर्यापि करं
नापनुदन्तीति । त इदं निशम्य चित्रीयमाणा अस्य वचसः
पारमार्थिकत्वमुपलब्धुं प्रायतन्त । तैः पृष्ठो जेन्रल् स्मदस्
इत्याख्योऽधिकृतस्त्वेतमर्थमत्यन्तमपालपत् । परं फिशरनामा
कश्चिदुच्चैःपदस्थ उक्तमनृतं हिनस्तीति, समूलो वा एष
परिशुष्यति योऽनृतमभिवदतीत्यलीकाद्विभ्यद् अनाशङ्कमान
इदमवादीत्— मत्समक्षमेव जेन्रल् स्मदस् इत्यनेन गोखले-
महाशयाय करापनोदः प्रत्यज्ञायीति । एतत्सर्वं ज्ञात्वापि ते

१ भरण्यभुजः कर्मकराः । भरण्यभुर्कर्मकरः—इत्यमरः । भरण्यं वेतनं
भुङ्क्ते इति ।

२ विस्मयमाना इत्यर्थः । नमोवरिवश्चित्रडः क्यड् ।

शिल्पालयाधीशा अस्मिन् विषय माध्यस्थ्यमभजन्त । श्रमिण-
 श्रानेकैरुपायैरनारतमबाधन्त । एतत्समीक्ष्य महात्मा सर्वान्
 श्रमिणः फिनिक्साश्रमं प्रति गमनमाज्ञापयत् । एवमाज्ञप्तास्ते
 तमाश्रमं प्रत्यपद्यन्त । अनेनाधुनातनः सत्याग्रहोद्योगोऽभूत्-
 पूर्वा भीषणतां प्रापत् । यदा पुरुषाः स्त्रियो बालाश्च विधानम-
 तिक्रमितुं संनह्यास्मादाश्रमान्निरक्रामंस्तदा तीर्थं यियासूनां
 यात्रिकाणां कश्चिन्महान् सार्थं इवालोकयत् । सर्वो लोकं इदं
 धर्म्यमायोधनमित्यमन्यत । तदात्वे तैर्गीयमानं—वीराः ! अव-
 गणय्य सुखदुःखे कर्तव्ये कर्मणि प्रसिता भवतेत्याशयं गीतं
 श्रोतृणां मनांस्यावर्जयत् । अस्य सङ्घस्य प्रधाननायको रुस्तम-
 जिरितिसंज्ञः कश्चित् पारसीक आसीत् । प्राप्ते सत्याग्रहाव-
 सरे पितापुत्रयोर्मध्ये विधानातिक्रमेण कतरः प्रथमं कारामा-
 प्नुयादिति विषये वैमत्यमासीत् । तत्पुत्रः सोरावजिरित्थं
 पितरं समबूबुधत्—तात ! भवान् स्थविरः, अतो गृहेऽवस्थाय
 तत्सम्बन्धीनि कार्याण्यवेक्षताम् । इदानीमहं सत्याग्रहमास्थास्या-
 मीति । रुस्तमजिरेवं प्रत्यभाषत—प्रियतनूज ! अभिनववया-

१ ताटस्थ्यम् । अनास्था इत्यर्थः । तथा च कुमारे प्रयोगः—

अभ्यर्थनाभङ्गभयेन साधुर्माध्यस्थ्यमिष्टेऽप्यवलम्बतेऽर्थे । इति ।

२ सङ्घ इत्यर्थः । अयं प्राणिनामेव संघे वर्तते । संघसार्थो तु जन्तुभिः—

इत्यमरः ।

३ जन इत्यर्थः । लोकस्तु भुवने जने—इत्यमरः ।

४ आनङ् ऋतो द्वन्द्वे इत्यानङ् ।

स्त्वं सुखमेव सर्वदाभुक्थः, दुःखं न संभवेदीः, अतो गृह
एवावस्थायात्रत्यकार्यजातं पर्यवेक्षस्व । अहं सत्याग्रहमास्था-
स्यामीति । नैकोऽपि गृहेऽवस्थानमभ्युपागात् । अतस्तावुभा-
वपि सत्याग्रहयुद्धे संयत्तावभूताम् ।

अपरोऽपि रुचिकरो व्यतिकरोऽस्मिन्सङ्घर्षे समजनि ।

अयमेव रुस्तमजिः श्रीमर्दूम इतिनामानं प्रवयसं द्रष्टु-
मुपागमत् । तदा श्रीमर्दूमस्य वचः श्रुत्वा रुस्तमजिररोदीत् ।
श्रीमर्दूमेनोक्तम्—प्रिय मित्र ! यद्यहं तथोल्लाघः स्यां यथा
शय्याया उत्तिष्ठेयन्तर्ह्यहमपि सत्याग्रहयुद्धे व्याप्रियेयेति ।

फिनिक्साश्रमस्थैरस्मिन्युद्धे महत्साहायकमकारि । कृच्छ्र-
णि सोढानि । अनिद्रमनिशमनेकस्मिन् संविधाने प्रयत्तम् ।
विक्टोरिया मण्डले यदा कार्यनिवृत्तिरभूत् तदा शतशः
श्रमिण आश्रमं शरणं प्रापद्यन्त । तेषां सर्वेषां भोज्यपेयादे-
रुपकल्पनमपि नेषत्करमासीत् । श्रमिणामधीशैराश्रमवासिन

१ भुजोऽनवने इत्यात्मनेपदम् । लुडि मध्यमैकवचने रूपम् ।

२ संपूर्वाद् वेत्तेर्लुडि रूपम् । विदिग्रच्छिस्वरतीनामुपसंख्यानम् इत्यनेना-
त्मनेपदं न भवति । तत्राकर्मकात् इत्यस्यानुवृत्तेः ।

३ संयत्तौ संनद्धौ ।

४ व्यापार इत्यर्थः । व्यापारे मुदि सम्बन्धे योगे व्यतिकर इति
शब्दार्णवः इति घनश्यामः ।

५ निरामयः । वार्तो निरामयः कल्य उल्लाघो निर्गतो गदात्—इत्यमरः ।

अनुपसर्गात्फुल्लक्ष्मीबकृशोक्लाघाः इति निपातितम् ।

आक्रम्येरन्निति भीरव्याविरासीत् । परमाश्रमस्था एवं दुःखं
निर्वहन्तोऽपि मनागपि नाव्यथन्त ।

यदाश्रमस्थाः सर्वे बन्दीकृत्य कारां प्रवेशितास्तदा यो-
हन्नसवर्गीयाणामुत्साहो न वपुषि प्राभवंत् ।
अभिव्यापिका स्त्रियोऽपि नाम कारावासमभिलाषुका
कार्यनिवृत्तिः अभूवन् । थाम्बीनायकस्य सर्वः पोष्य-
वर्गोऽस्मा आरम्भायोदयुङ्क्त । एतद्वर्गीयाः स्त्रियः शिशून्
क्रोडीकृत्य गृहान्निर्गत्यान्याभिः स्त्रीभिः संगत्य सर्वगतायै
कार्यनिवृत्तये श्रमिणो जनान् प्राचोदयन् । ताः सर्वाः समवेत्य
न्यूकैसल् (अभिनवसौधम्) इतिनामानं संवसथं संगत्य
तत्रत्यश्रमिणां सहधर्मिणीः सम्यगनुशिष्य श्रमिणः कार्य-
विसर्गं प्रति प्रैरयन् । असूर्यम्पश्या अवगुण्ठितवदना याः
कुलाङ्गनाः सोपबर्हा शय्यामन्तरेण स्वापं नापन्, ता विषह्य
क्लान्ति विजित्य लज्जां सर्वेषां साम्मुख्यमादधुः । ताभिः
प्रयुक्ताः श्रमिणोः कार्यनिवृत्तिं प्रतिपन्नाः । इतरत्रापि सर्वत्र

१-१ तनौ नामात् इत्यर्थः । गुरुः प्रहर्षः प्रबभूव नात्मनि इति रघौ ।

२ अभिलषणाशीला इत्यर्थः । लषपतपद—इत्यादिना उक्त्वा । अत एव
न लोकाव्ययेति षष्ठीनिषेधे कारावासम् इति द्वितीयान्तम् ।

३ असूर्यललाटयोर्दशितपोः इति खश ।

४ सोपधानामित्यर्थः । उपधानं तूपबर्हः—इत्यमरः ।

५ शमित्यष्टाभ्यो घिणुन् । श्रमितुं शीलमेषां ते ।

खनिषु कार्यविसर्गे प्रवृत्ते प्रणेतृमण्डलादेशानुसारेण कर्मकराः
 खनीस्त्यक्त्वा अभिनवसौधे संनिपतिताः । तदात्वे स ग्रामः
 तीर्थ इवाभासत । यत्र संख्यातिगा यात्रिणो जीवितसाफल्यं
 समीहमानाः प्रत्यहं परापतन् । तेषु शतशः स्त्रियः पृथुकानुत्सङ्गे
 निधायाध्वानमगच्छन् । स्त्रियो वा पुरुषा वा सर्वे स्वं स्वमुपकरणं
 शिरसाऽबिभरुः । कश्चित्तत्राहि संन्यधीयत, कश्चिन्निशि ।
 यत्किमपि भोज्यं तेभ्यस्तदानीं प्रणेतृभिः प्रैत्तं तेनैव तेऽतुषन् ।
 सर्वे प्रसन्नवदना अवालोक्यन्त । भुवि तृणशयनेऽशेरत । इमे
 तत्र खनिवासहानेनावार्द्धमनसगोचरं कष्टमन्वभूवन् ।

अभिनवसौधम् इत्यत्र मनुष्याणां त्रिसहस्र्यै पर्याप्ते प्रदेशे

दशसहस्रीसंनिवेशः कुतः संभवी । यदि

उद्देशपूर्तिः

च कालान्तरं तत्रैवोष्येत तर्हि कस्यचिद्

भयदस्यातङ्कस्य समुत्पादः स्यादिति महती संशीतिरिति ततः
 प्रस्थानमेव श्रेयसेऽभिप्रेतसिद्धये चेति मन्यमाना नेतारः

१ प्रणेतृऽधिष्ठाता, निर्वाहयिता, व्यवस्थापकः । एतस्मिन्नर्थे उदीच्येषु

कृचित्प्रबन्द्धशब्दप्रयोगो दृश्यते । कविभिस्त्वेतस्मिन्नर्थेऽप्रयुक्तत्वान्नाय-
 मादरणीयः ।

२ सदाग्रधिकरणत्वमविवक्षितम् । करणत्वं तु विवक्षितम् । विवक्षाधीनानि
 कारकाणि । धातुमत्तां शिखरैर्बिभर्ति इत्यत्र यथा ।

३ अच उपसर्गात्तः इति तकारादेशः । दत्तमित्यर्थः ।

४ अचतुरविचतुरसुचतुर—इत्यादिना निपातितो द्वन्द्वः । वाक् च मनश्च
 इति वाङ्मनसे । वाङ्मनसयोरगोचरमविषयमित्यर्थः ।

कर्मणो विरतान् कर्मकरान् द्रांस्वाल्मर्यादातिक्रमेण कारा-
वास्ये प्राणुदन् । एतां निश्चितिमनुसृत्य महात्मा पञ्चविंशतिं
कर्मकरान् सहादाय चार्लसपुरं प्रति प्रायात् । ततः स
ग्रामोऽदूरपञ्चविंशाः क्रोशाः । येऽध्वानं गन्तुमीशास्ते
पद्भ्यामगच्छन् । इतरे विशेषतः स्त्रियो बालाश्च लोहपथ-
संचारीणि बाष्पयानान्यारोहन् । सर्वेषां सकाशे द्वैयह्निकं
भोज्यमासीत् । चार्लसपुरं प्राप्तास्तेषां मध्येऽध्यर्धशतं
पुरुषा राजपुरुषेणैकेनागत्य जिघृक्षिताः । परमिमे चार्लस-
पुरं यावन्मयैव सह यान्तु प्राप्ते च तस्मिन्यथादेशं
करिष्यत इति महात्मनः परामर्शं स्वीकृत्य तेन तान्
तस्मिन्समर्प्य न्यवर्ति । तत्र ग्रामटिकायां जनसहस्रवास्त-
व्यायां महान्तमेतं जननिवहं दृष्ट्वा गौराङ्गाः परं व्यस्मयन्त ।
तत्रैव च त उक्त्वपूर्वाः पुरुषा रक्षिभिरग्रहीषत । अवशिष्टाः

१ संख्ययाऽव्ययसन्नादूराधिकसंख्याः संख्येये इति बहुव्रीहिः । अदूराः
पञ्चविंशतेरिति विग्रहः । बहुव्रीहौ संख्येये डजबहुगणात्—इति डच्
समासान्तः ।

२ द्वे अहनी भावि द्वैयह्निकम् । तमधीष्टो भूतो भूतो भावि इति भाविन्यर्थे
कालाट्टञ् इति ठञ् । तद्धितार्थे द्विगुः । राजाहःसखिभ्यष्टच् इति
टच्समासान्तः । टचि अहोऽह एतेभ्यः इत्यह्लादेशः ।

३ अध्यारूढमर्धं यस्मिस्तत् । प्रादिभ्यो धातुजस्य—इत्युत्तरपदलोपः ।

अध्यर्धं च तत् शतं च इति कर्मधारयः ।

४ ग्रहेः कर्मणि लुङि रूपम् ।

कश्चित्कालं तत्रावातिष्ठन्त । तदन्तराले सहस्रपञ्चकप्रायमिताः कर्मकराः समवायन् । परं तत्रापि चिरं वासो नोचित इति ततः प्रयाय द्वांस्वाल् इति प्रविश्यात्मग्रहणं साध्यमिति निरचैषुर्नेतारः । इदञ्चोदघोषयन्—विदितमस्तु राज्याधिकारिणां यद्वयं बन्धनमात्मनः कामयमानाः द्वांस्वाल् इति राष्ट्रं प्रविशामः । यावत्पञ्चत्वरिंशद्रूप्यकात्मकः करो नापनेष्यते तावद्वयं सततमटनं करिष्यामः । अन्ते च फिनिक्स इत्यत्र गत्वा वत्स्याम इति ।

एवं निश्चयं प्रथयित्वा महात्मानं पुरोधाय त्रिसहस्रातिरिक्ता जनास्ततः प्रास्थिषत । यदा ते स्टेण्डर्टन् इत्यभिधानमधिष्ठानमापंस्तदा महात्मा राजपुरुषैरग्राहि । श्रीपोलकमहोदयस्तदानीमाप्रीकत्वासिनां भरतदेशजानां हिताय भरतवर्षयियासुरिदं दृष्ट्वा कर्मकराणां प्रयाणादिकमध्यतिष्ठत् । अभियुक्तो महात्मा डण्डीव्यवहारमण्डपे भौमवासरे समुपातिष्ठत् । प्राङ्-विवाकस्य समक्षं यत्तेनावाचि तत्संक्षिप्येहोपन्यस्यते—अहमभियोगयाथार्थ्यमभ्युपैमि । अहमिहत्यः प्रतिष्ठितो व्यवहारोपजीवीति मत्तो नान्योऽस्मिन्कर्मणि प्रष्टव्यः । अहमेव सत्याग्रहिसङ्घं द्वांस्वाल्सीमातिक्रमणे प्रैरयम् । कर्मकरा अपि वयमिवान्यदा ऽऽपद्येरन्नित्याशङ्कयास्माभिः सर्वैः संभूय वि-

१ अधिष्ठानं पुरम् । अधिष्ठानं चक्रपुरप्रभावाध्यासनेष्वपि—इत्यमरः ।

२ आपद्रताः स्युरित्यर्थः । तथा च श्रीरामायणे प्रयोगः—

पत्प्रतीकारः करणीय इति कर्मकरानहमितरैः समयोजयम् ।
अनेन कार्यविरमेण गौराङ्गाणामाकराधीशानां भवित्रीं क्षति-
महं साधु वेद्मि परं भरतभूमिजानां कर्मकराणां हितोपदेशोऽपि
मम धर्म इति मे मतिः । इदानीं यावन्मया स धर्मोऽनुपालितः ।
स्वदेशजान्प्रियानहमिदमेवोपदिदिक्षामि-यावदयं करो नापनुद्यते
तावत्खनीस्त्यक्त्वा कार्यालयांश्च विहाय भैक्षं चरत । श्रद्धेऽस्य
नैष्ठुर्यस्येदृशीनां बलात्कृतीनां च कष्टसहनदृते न परिणति-
र्भविष्यतीति ।

एवमभियुक्तो महात्मा सपादवत्सरं कारावासं प्रापितः ।

पोलकमहाशयेन सम्प्रङ्नीताः कर्मकरा बेल्फोर्नामकं
नगरमध्यगच्छन् । तत्र त्रीणि बाष्पयानानि तान् नेटाल् इत्य-
भिधं प्रदेशं नेतुं सज्जान्यासन् । सर्वे कर्मकरा आसिद्धाः
सन्तो बाष्पयानान्यारोप्य चार्लसपुरमित्याख्यं ग्रामं नीताः ।
प्रथममगृहीतः पोलकमहाशयोऽपि तत्र प्रगृहीतः । तत्र
चाष्टौ होराः किमप्यप्राश्य ते बलाद्याप्यन्त । तृषा शुष्यत्कराठा-

अर्थधर्मौ परित्यज्य यः काममनुवर्तते ।

एवमापद्यते क्षिप्रं राजा दशरथो यथा ॥

१ भिक्षैव तत्समूहो वा । चरतिरत्रार्जनपूर्वके चरणे वर्तते ।

२ संयता इत्यर्थः । आङ्पूर्वः सेधतिर्बन्धनेर्थे वर्तते । परं तिङि प्रयोग-
स्तु न दृष्टः ।

३ द्वितीयान्तं पदम् । अनुक्ते कर्मणि द्वितीया । लकारस्तु प्रयोज्यकर्मणि ।
प्रयोज्यकर्मण्यन्वेषां रयन्तानां लादयो मताः इति ह्यङ्गम् ।

स्ते तं कालं कथं कथमप्यनैषुः । तदनु ते बाष्पयानान्यारोप्य
ततोऽनीयन्त । यानविरामस्थाने स्वल्पमेव कालं यानानि
व्यरमन् । शस्त्रभृतः प्रहरिणस्तत्र जागरूका आसन् । तत्र
शतशः स्त्रियस्तान्द्रष्टुमुपागमन् । पर्यश्रुनयनास्तास्तानेवमुपा-
दिक्षन्-स्वकृत्यमवधीयताम्, अस्मत्कृते न काचिच्चिन्ता क्रिय-
तामिति । बाष्पयानैरूढा द्विसहस्रं कर्मकरा यावन्नेटाल् इत्यत्र
प्राप्तास्तावदभियुक्तास्सन्तः कारां प्रवेशिताः । एवं कारावास-
प्राप्तिरूपं कार्यनिवृत्तिप्रयोजनं सिद्धम् ।

यदा द्विसहस्रस्य वीराणां कारासु निक्षेपस्योदन्तः सर्वत्र
दक्षिणाप्रीकास्थानगरेषु भरतवर्षे आङ्गल-
विजयः देशे चाप्रथत, तदा डर्बनादिमहानगरेषु
राज्याधिकारिणो बलवद्गह्वन्त । भरतवर्षमपि नितान्तं सं-
क्षुभितमभून् । तदानीन्तनं सम्राट्प्रतिनिधिं श्रीहार्डिञ्जमहानु-
भावमुपेत्य प्रतिष्ठिता भरतवर्षीया अप्रीकाधिकारिणां भरतभूमि-
जान्प्रति क्रूराचारानन्याय्यव्यवहारांश्च सुष्ठूपावर्णयन्नयाचंश्च
तत्प्रतिक्रियाम् । एवं प्रबोधितो लार्डमहोदय एकदा मद्रासपुर्यां
भाषमाणो यथावद् एतद्देशजानां मतमपुष्णात् । एवं हि तत्र
भवानवादीत्—अद्यत्वे अप्रीकाराज्याधिकृताः प्रोषितान्भरत-
वर्षीयानद्यमन्याय्यमाचरन्ति । प्रोषितैर्भरतदेशजैरन्याय्यान्

१ व्याङ्गपरिभ्यो रमः इति परस्मैपदम् ।

२ अर्हार्थे वतिः । यथार्हमित्यर्थः ।

३ व्यवहारार्थं आङ्गपूर्वश्चरतिरकर्मकः सकर्मकश्च । उभयथा हि प्रयोगा

विपद आहर्तृन् विधीन् विरोद्धं य उपाय आस्थितस्तत्राद्य याव-
दुदासीना अपि वयमवस्थितेर्भयङ्करत्वान्नोदासितुमर्हामः ।
आप्रीकाधिकृतांश्चोच्चैरावेद्यामः-नितान्तमन्याय्या वो वृत्ति-
भरतवर्षीयेष्विति ।

प्रोषितैर्भरतभूमिजैः केवलमन्यायप्रतिरुहत्सयैव भावि
दुःखौघं विद्वद्भिरेव सत्याग्रहव्रतमचारि कारावासश्चालाभि ।
अतो नैकोऽपि तेषामेनस्वीति वक्तुं शक्यम् । वयं तेषामिममु-
द्देशं समर्थयामः । न केवलं भरतवर्षीया इमां तेषां प्रवृत्ति
प्रशंसन्ति, अपि तु न्यायप्रियाणां वैदेशिकानामपि हृदयानि
द्रुतानि समदुःखभाञ्जि भवन्ति ।

इदानीन्तु तत्रत्यावस्थितिरतिमात्रं शोच्या समजनि । भरत-
वर्षीयास्तथाऽसद्व्यवहियन्ते यथा कस्यचनापि शिष्टस्य
शासितुः सह्यं न भवति । वयमेतमन्यायमवसितमिच्छामः ।
दृढं च प्रतीमो यदाप्रीकाराज्याधिकृता एतद्देशजेषु न्यायेन
वर्तितुं न पारयन्ते । ते हि साम्राज्याधिकृतान् भरतवर्षराज्या-
धिकृतांश्चासकृदन्याय्यविधिपरिहारं श्रद्धापितवन्तः । असत्यया
सन्धया स्वमैतिसंहितवन्तश्च । अतः प्रयतिष्यामहे यथा भरत-

दृश्यन्ते । अकर्मको यथा—प्राप्ते तु षोडशे वर्षे पुत्रे भिन्नवदाचरेत् इत्यत्र ।

सकर्मको यथा—पुत्रमिवाचरति पुत्रीयति च्छात्रम् इत्यत्र ।

१ विद्वद्भिरित्यर्थः । विदेः शतुर्वसुः इति शतुर्वसुरादेशो वा ।

२ आत्मानमित्यर्थः । स्वो ज्ञातावात्मनि स्वं त्रिष्वात्मीये स्वोऽस्त्रियां धने—
इत्यमरः ।

३ वञ्चितवन्तः, विप्रलब्धवन्त इत्यर्थः । अतिसंपूर्वो दधातिर्वञ्चनेर्थे वर्तते ।

भूमिजानामवस्थितिं परमार्थत उपलब्धुं काचित्समितिर्नियुज्येते-
ति । एतस्याः समितेः सदस्याः सर्वे साक्षात्कृत्य यथा वस्तुविव-
रणं करिष्यन्ति तथा साम्राज्याधिकृताः संयुक्तराज्याधिकृतान्
भरतवर्षीयान्प्रति न्याय्यं व्यवहारमादेक्ष्यन्ति । तच्च पञ्चाभि-
दिष्टैरवश्यं करणीयतामापत्स्यत इति ध्रुवम् ।

आङ्गलदेशेऽपि लार्ड् एम्थिलमहोदयस्य प्रयासैः सत्या-
ग्रहिणां कष्टवृत्तान्तः सर्वत्र प्रचरितोऽभूत् । अचिरेणैव
कालेन साम्राज्यसभया संयुक्तराज्याधिकारिण आदिष्टा
भरतवर्षीयाणामवस्थितिं परिचेतुं विवरीतुं चैका समिति-
र्नियुज्यतामिति । तथादिष्टास्ते सालोमनकमीशन् इतिनाम्नीं
समितिमग्रचन् । कालेनैतया समित्या यथावदुपलभ्य सर्व-
मविकलं संयुक्तराज्याधिकृता आवेदिताः । इत्थमावेदितास्ते
भरतवर्षीयाणामभीष्टं विधानविशेषनिरसनमभ्युपायन् । एवं
सत्यचिरेण पञ्चचत्वारिंशद्रूप्यकात्मकः करोऽपाकृतः ।
प्रविविच्छूणां भरतवर्षीयाणां विषये जातिभेदनिमित्तको व्यव-
हारभेदोऽस्तं गमितः । हिन्दूनां मुहम्मदीयानां चोद्वाहा
वैधा इति व्यवसिताः । भरतखण्डजानां रिक्तं तदपत्यान्य-

य आत्मानमतिसन्धत्ते स परस्मै स्यात्कथं हितः इति तन्त्रवार्तिके ।

परातिसन्धानमधीयते यैर्विद्येति ते सन्तु किलाप्तवाचः इति च शाकुन्तले ।

१ लुम्पेदवश्यमः कृत्ये इति मकारलोपः ।

२ लार्ड् इति प्रभुशब्देन समानार्थक आङ्गलभाषाविन्यासः ।

३ रच प्रतियत्ने इति धातोश्चौरादिकाददन्ताल्लुङि रूपम् ।

हन्तीति विनिश्चितम् । केपोपनिवेश इत्यत्र प्रवेशोऽभ्यनुज्ञातः ।
नामलेखनविधिरपहस्तितः । स्त्रीभिः प्रमाणपत्रस्याधिगमोऽ-
प्यनपेक्ष इत्यभ्युपेतम् । परिशिष्टानां कासांचिदहितानां
व्यवस्थितानां विषये जेन्रल् स्मदस् इत्यनेन महात्मने
प्रतिश्रुतमर्वाग् बहोः कालात्ताः प्रतिविधास्यन्त इति ।

एवं संशितव्रतैः सत्याभिनिविष्टैश्चारिततिग्मतपोभिर्महा-
त्मनाऽधिष्ठितैर्भरतभूमिजैर्जितम् । एवं हि वैधसी प्रीति-
राप्यते ।

एतां सुव्यवस्थितिमवलोक्यानन्दिषुर्भरतभूमिजाः प्रजाः ।

मातृभूमिं प्रति
गमनोद्यमः

महात्मन उपकृतिं स्मारं स्मारमनंसिषुर्जनाः ।

कोटिशो धन्यवादांश्चावादिषुः । वृद्धास्त-

माशिषाऽऽशासिषत । महात्मा त्वत्रावसित-

कृत्योऽहम्, मदीयामिह स्थितिमिदानीं नापेक्षन्ते भरतवर्षीयाः,
अतो मया भारतं वर्षं गमनीयम्, तत्र भरतदेशस्थानां परिचर्य-
यात्मनश्चारितार्थमभीप्सनीयमिति विनिश्चित्य भारतभुवं

१ अपहस्तितो निराकृतः । अयं ममापहस्तितलज्जो व्यवसायः इति
विक्रमोर्वशीये । अपसारणार्थो हस्तोऽपहस्तः । ततः तत्करोति तदाचष्टे
इति णिचि निष्ठायां रूपम् ।

२ अर्वाग् इत्यत्र प्रागर्थे प्रयुक्तम् । अर्वाक् संवत्सरात्स्वामी हरेत् परतो
नृपः इत्यत्र याज्ञवल्क्यस्मृतौ यथा ।

३ राद्धव्रतैः । तीर्णप्रतिज्ञैरित्यर्थः । संपूर्वात् श्यतेः क्लिनि रूपम् ।

४ प्रीतिरानन्दः । मुत्प्रीतिः प्रमदो हर्षप्रमोदामोदसंमदाः—इत्यमरः ।

प्रति प्रस्थातुमुदयुङ्क्त । इमां वार्तामाकर्ण्य सर्वे भरतदेशजा उद्विजन्त । आपन्नार्तेः शमयितारं विषमस्थस्य जनस्याभ्युपपत्तारं परस्य कारणादनेकस्य व्यलीकस्य सोढारं नेतारं ततः प्रतिष्ठासुं निशम्य तेन विरह्यमाणाः परं दुःखममंसत । तस्मिन्काले महात्मा डर्बननगर आसीत् । तत्रत्यैर्जनैः स स्वोत्साहस्यानुरक्तेश्च सदृशमभिनन्दित आपृष्टश्च । ततः स भवान् योहन्नसवर्गमागात् । तत्रत्यैर्भरतदेशीयैराङ्गलैश्च सहस्रशः संभूय महती परिषत् कृता, अभिनन्दनपत्रेण च तत्र महात्मा यथेष्टं पुरस्कृतः । अर्थ्याभिः स्तुतिभिरभिष्टुतश्च । अत्रैव महात्मानं प्रहृतपूर्वीं उद्यानाभिजन उत्थाय महात्मनश्चरणयोर्न्यस्तद्, अपराधक्षमाश्चायान्निष्ट ।

वाचितेऽभिनन्दनपत्रे महात्मा स्वासनादुत्थाय यदब्रवीत्तत्संहृत्येहोपन्यस्यते—अत्र मम च मम वध्वाश्चोपकृतयोऽतिस्तुताः । अत्र विषय इयं नो धर्मदेशना—यत्र वयं स्तूयामहे तत उत्थायान्यत्र गन्तव्यम्, गमनासम्भवे सति कर्णौ

१ आपन्नतस्यानुग्रहीतारमित्यर्थः । अभ्युपपत्तिरनुग्रहः—इत्यमरः ।

२ व्यलीकं दुःखम् । दुःखे वैलक्ष्ये व्यलीक्यप्रियाकार्यवस्तुनोः—इति वैजयन्ती ।

३ अर्थादनपेताभिः । अर्थयुक्ताभिरित्यर्थः । धर्मपथ्यर्थन्यायादनपेते इति यत् ।

४ अतिरतिक्रमणो इति कर्मप्रवचनीयत्वे उपसर्गात्सुनोतिसुवति—इत्यादिना षत्वं न भवति ।

पिधातव्यौ, तदसंभवे च सा स्तुतिः सर्वत्र जगति विभवति परमात्मनि समर्पणीयेति । अहमाशास इमां नः स्तुतिं परमात्मनि समर्पयितुं प्रभवेयमिति ।

योहन्नसवर्ग इतीदं नगरं मम नाविदितचरम् । अत्रैवाहं तानि मित्राणि पश्यामि यैरत्रत्यविवादिषु मम साह्यं कृतम् । अत्रैव द्वाषष्ट्युत्तरनवशतोत्तरसहस्रमिते वत्सरे सत्याग्रहपरिग्रहोऽभूत् । अत्रैव चाहं श्रीडोकमहाशयस्य मैत्र्या कृती समजंनिषि । धर्मप्रियया तत्पत्न्या चोज्जिहानजीवितोऽहं विविधैरुपचारैः पुनरसून् प्रापितः । सर्वेषां स्थानानां योहन्नसवर्गस्यैव स्मृतिर्नः प्रियतमा भविष्यति । भरतवर्षं वर्जयित्वा दक्षिणाप्रीकैव मम, मम कुटुम्बस्य च प्रेष्ठो देशो भविष्यति । यद्यप्यत्र मयोच्चावचानि कष्टानि सोढानि तथाप्यत्रैव मया चिरं साहाय्यकृतः सुहृदो लब्धाः । इहैव भरतवर्षीयाणां हिताकाङ्क्षिणी होक्सनसमितिरात्मानमलभत । अत्रैव बेलिअम्मा इतिनाम्नी तरुणी सत्याग्रहयुधि स्वप्राणानुपाहरत् । मुग्धा सा नाजानीत कीदृशी मे धृतिरिति । न चावेत् तथा समाजस्य को लाभ इति । स्वदेशजानां कृते उत्साहातिरेक एव तस्याः काराप्रवेशे हेतुः । कारायाः प्रत्यावृत्तिकाले तस्याः काय एवं विकलोऽभूत्, यथा सा न चिराय प्राणीत् । योहन्नसवर्ग एव नागप्राणो नारायणश्चमौ विंशतिवर्षदेश्यौ युवानौ प्राणानमुञ्च-

१ कृतमनेनेति कृती । इष्टादिभ्यश्च इतीनिः । कृतार्थ इत्यर्थः । यस्य वीर्येण कृतिनो वयं च भुवनानि च इत्यत्र यथा ।

ताम् । परं मम भार्याऽहञ्च भाग्यविपर्ययादध्रियार्वाहि । मम
भार्यया मया च समेषां समत्तं कार्यमनुष्ठितमेभिश्च परोक्षम् ।
अतः प्रशस्या यदि केचिद् भवन्ति तर्हीम एव भवन्ति ।

एषु मध्य एको हरवर्तिसहनामा पञ्चसप्ततिवर्षः प्रवीर
आसीत् । तमेकदाहं कारागारेऽदर्शम् । कस्मादिहागतो भवान्,
इह कारासम्बन्धिनं श्रमं कुर्वन्नूनं मरिष्यतीति मया पर्यनुयुक्तः
स प्रत्यवोचत्—मा भवान् मामबुधं मंस्त । अहमवैमि येन
कारणेन भवन्तो राज्याधिकृतैर्विवदन्ते । यद्यपि भवता पञ्च-
चत्वारिंशद्रूप्यकात्मकः करो न देयस्तथापीतरैर्भरतदेशजैर्यथा-
भिसन्धि कैङ्कर्यं कृतवद्भिस्त्ववश्यदेय इति तदपाकृतये यदि
स्वान् प्राणान् नोपहरेयं ततः किमु प्रियतरं यदर्थमुपहरेय-
मिति । अस्य वीरस्य दिष्टान्तो डर्बनकारायां वृत्तः ।

यद्यद्य दशापरिवर्तः कश्चिद् दृश्यतेऽयं सत्याग्रहजनित
इति मन्ये ।

स्ववचसां विरतिं वितन्वानोऽहं भवद्भिर्विप्रयोगं ध्यायन्

१ वृद्ध् अवस्थाने इति तौदादिकाद् धातोर्लङि रूपम् ।

२ अभिसन्धिर्निश्चयः । कार्यान्तरसापेक्षः पणो वा । यथा—अथावश्य-
मेव माधवमेनः पूज्येन मोचयितव्यः श्रूयतामभिसन्धिः इत्यत्र माल-
विकाग्निमित्रे ।

३ किङ्करस्य भावः कर्म वा कैङ्कर्यम् । दास्यमित्यर्थः । ब्राह्मणादित्वात् ष्यञ् ।

४ निधनमित्यर्थः । स्यात्पञ्चता कालधर्मो दिष्टान्तः प्रलयोऽत्ययः—इत्यमरः ।

नितान्तं विधीदामि । यद्यप्यसह्या ममैषा विरहवेदना तथा-
प्यवार्यया कथापि शक्त्या प्रयुक्तोऽहं भारतं वर्षं जिगमिषामि ।
आप्रीकादेश एव मया सर्वोत्कृष्ट आयुषो भागो यापितः ।
आप्रीकादेशमहं सम्यक् परिचिनोमि । जन्मभुवमपि भरतवर्षं
न तथा संस्तौमि । तथापि लब्धावसरोऽहं तत्रैव यामि । यूयं
भगवतीश्वरे विश्वस्य स्वं स्वं धर्मं पालयतेति मे हृदयाभिलाष
इति ॥

इत्युपाध्यायश्रीनारुदेवशास्त्रिणः कृतौ श्रीगान्धिचरिते

द्वितीयः परिच्छेदः ॥

— १११ —

१ विद चेतनाख्याननिवासेषु इति चौरादिकाद् धातोर्ग्यासश्चन्थो युच्

इति युच् । ततष्टाप् ।

२ परिचिनोमि । संस्तवः स्यात्परिचयः—इत्यमरः ।

अथ तृतीयः परिच्छेदः ।

द्वासप्तत्युत्तरनवशतोत्तरसहस्रतमे वैक्रमे वत्सरे श्रीगान्धी
मुम्बापुर्यां पोतादवातरत् । हिन्दवो मुह-
स्वागतम्
म्मदीयाः पारसीकाः कृश्वीना आङ्गलाश्चा-
हमहमिकया तस्मै प्रीतिपुरःसरं स्वागतं व्याहरन् । तदानीं
नूतनवर्षोपक्रम इति राजमन्त्रिणास्तस्मै भरतवर्षराज्यम् इतिना-
मिकां कीर्तिमुद्रां व्यतरन् । मुम्बायां यदा तत्रभवान् श्रीगोखले-
महोदयं द्रष्टुमुपागमन् तदा श्रीगोखलेर्हितं मितं चेदमुपादिक्षत्
प्रियमित्र ! कश्चित्कालमस्य देशस्याधुनातनी दशोपलम्भनीया

- १ अहमहमिका तु गा स्यात्परस्परं यो भवत्यहङ्कारः—इत्यमरः । अहमहं
शब्दोस्तत्र । वीप्सायां द्वित्वम् । व्रीह्यादित्वाट्टन् । अहमहमिकया
प्रणामलालसानाम् इति कादम्बर्याम् ।
- २ अत्र वर्षशब्देन ख्रिस्तवर्षमभिप्रेतम् ।
- ३ कैलारे-हिन्द इति हि तत्र पारसीकभाषाविन्यासोऽभूत् ।
- ४ विपूर्वस्तरतिर्दानेर्थे वर्तते । तथा चामरः—विश्राणनं वितरणं स्पर्शनं
प्रतिपादनमिति दाननामसु वितरणमिति पपाठ । वितरतिकर्मणाभि-
प्रेतस्य सम्प्रदानसंज्ञा केषाञ्चिन्मताऽपरेषां न । उभयथा हि प्रयोगा
दृश्यन्ते—भगवान्मरीचस्ते दर्शनं वितरति—इति शाकुन्तले । वितरति
गुरुः प्राज्ञे विद्यां यथैव तथा जडे—इत्युत्तरे रामचरिते ।

पश्चाद् देशहिते कर्मणि व्यापरणीयमिति । एवं सख्या बोधितो
महात्मा स्वदेशदशावलोक्य काञ्चन प्रख्याता नगरीरभ्रमीत् ।
चैत्रे मासि तत्रभवान् मद्रापुरीमगमत् । तत्र च ऋद्धिमता
महीयसा जनकायेनाभिनन्दितः । तत्रावसरे तेनोदीरितानां
वचसामयं संक्षेपः—

यदुक्तं भवद्भिर्मयैव जागृतिरेषाऽऽप्रीकास्थानां भरतवर्षीयाणां
कृतेति तदसत् । नाहमेतदभ्युपैमि । यत्सत्यं तत्रत्यैः प्रगुण-
प्रकृतिभिरत्यर्थं विश्वसनशीलैः सुजनैरहं स्वकर्तव्यं बोधितः ।
तेषामात्मोत्सर्गेण चित्रेण भगवदनुरागेण चाहं सङ्कल्पितेर्था
स्थैर्याय नोदितः । नाहं कश्चिन्नेताऽभूवम् । परं दैवदुर्विपाका-
न्मम भार्याऽहं च कर्मजन्ययशश्चिचीषां शमयितुमक्षममाणौ
तेषां पुरः स्थितौ । तस्यैतस्य मम कर्मण ईदृशे स्तवे भवतां
सौजन्यमेव कारणम् । परगुणपरमाणूपर्वतीकृत्य नन्दन्तीति
हि सतां प्रकृतिरिति ।

मासत्रयं यावद् भरतभुवि भ्रमित्वा तदानीन्तनं वृत्तान्तं
साक्षात्कृत्य महात्माऽमदावाद इति नगरं
सत्याग्रहाश्रम- प्रति न्यवर्तत । तत्र शबरवतीतिनाम्न्या-
प्रतिष्ठा । स्तटिन्यास्तीरे फिनिक्साश्रमानुकारिणं सत्या-

१ भौवादिकाङ्गमेर्लुङि रूपम् । दिवादेस्तु अभ्रमद् इति भवति ।

२ जाग्रोऽर्वाचिरणाल्ङित्सु इति गुणः क्लिनि प्रतिषेधविषये । तेन जागृति-
रिति केषां चित्प्रयोगः प्रामादिकः ।

३ नद्या इत्यर्थः । अथ नदी सरित् । तरङ्गिणी शैवलिनी तटिनी हृदिनी-

ग्रहाश्रमं प्रत्यतिष्ठिपत् । आश्रमं प्रतिष्ठापयमानो महात्मैषं
तत्प्रयोजनमन्वाचष्ट—यावद्वयं धार्मिकान भवामस्तावत्किमपि
कर्तुं नाऽलं स्मः । धर्म्यं जीवनं च बाह्यैः कैश्चित्साधनैर्नाप्यते ।
हृदये हि धर्मस्य वसतिः । यदि संसारे साफल्यमिष्यते तर्हि
धर्मः प्रचेतव्यः । अयमाश्रमो धर्मप्रचये समुचितं साहायकं
करिष्यति, भूयसा तु सेवाधर्ममुपदेक्ष्यतीति ।

अत्र महात्मना कानिचिद् व्रतानि विहितानि तानि हि न
आश्रमवैशिष्ट्यम् केवलं प्रतिषेधस्वरूपाण्यपि तु विधिप्रति-
षेधोभयात्मकानि । नवसंख्यानि तानीमानि
भवन्ति ।

१-सत्यव्रतम् । सामान्यतो ऽसत्यस्यानुक्तिरेव न पर्या-
प्नोति । सत्यं परिशीलयता जनेनेदमप्यवधेयं यद्देशहितायापि न
कश्चिदतिसन्धेयः । स्यान्नाम सत्यव्रतपालनाय प्रल्हादेनेव
पितुः सुधन्वनेव वा मातुर्वचः कदाचिन्नाङ्गीकरणीयं भवेदिति ।

२-अहिंसाव्रतम् । अहिंसाव्रतपूर्तये प्राणिमात्रस्यानुपघात
एव न पर्याप्नोति । अन्याय्यवृत्तीनापि न हिंस्यात् । तेभ्यो
मा क्रुधत्, अपि तु तेषु स्निह्येत् । मातापित्रो राक्षोऽन्यस्य वा
कस्यचिदन्याय्यमाचरणं प्रतिरोद्धुमुपायस्त्ववश्यमास्थेयः, पर-

इत्यमरः ।

१ प्रत्युपसृष्टात्तिष्ठतेर्णिचि लुङि रूपम् ।

२ वस निवास इति धातोरौणादिकोऽतिप्रत्ययः । वास इत्यर्थः । वसतिः

स्यात् स्त्रियां वासे यामिन्यां च निकेतने—इति मेदिनी ।

मन्याय्याचारो न मनागपि विप्रकार्यः । अन्याय्याचारं प्रेम्णा जयेत् । यावदत्याचारो न विजीयते तावत्सर्वं सहेत । बध-
दण्डमपि ग्रहीतुमुद्युञ्जीत ।

३-ब्रह्मचर्यव्रतम् । ऋतेऽस्माद्भ्रतात्पूर्वयोर्द्वयोः पालनम-
प्यसंभवि । एतद्भ्रतमनुपालयताऽनृज्व्या दृष्ट्या परकलत्रं नेक्ष-
णीयमित्येव न पर्याप्नोति । इन्द्रियविक्रियां तथा नियच्छेद् यथा
सङ्कल्पेऽपि न सा संभवेत् । पाणिर्गृहीत्यामपि कामवृत्तिं विहाय
मित्र इव वर्तेत ।

४-रसनेन्द्रियवशीकारव्रतम् । अनियम्य रसनां सद्भ्रतान्त-
राणामपि परिग्रहो दुर्लभः । एतद्भ्रतमनुपालयता दृढमवधार-
णीयं शरीरस्थितिरेव भोजनेनार्थ इति । शुद्धमदुष्टञ्च भुञ्जीत ।
इन्द्रियविकृतिकारकं राजसं तामसं च भोज्यं परिहर्तुं प्रयतेत ।

५-अस्तेयव्रतम् । परपरिग्रहामोष एवास्तेयं न, अपि तु
यदि वयं किञ्चिदनपेक्षितमुपादमहे तदपि स्तेयं भवति । सर्वेषां
नः कृते तावन्मात्रं जगति संविधीयते विधात्रा यावन्मात्रं
नितान्तमपेक्षामहे ।

१ आचारमतिक्रान्तोऽत्याचारः पुरुषः । अत्यादयः क्रान्ताद्यर्थे द्वितीयया
इति प्रादिसमासः ।

२ भार्यायामित्यर्थः । पाणिर्गृहीतोऽस्याः । पाणिर्गृहीती भार्यायाम् इति
वार्तिकेन ङीष् ।

३ अर्थः प्रयोजनम् । अर्थोभिधेयैरेवस्तुप्रयोजननिवृत्तिषु—इत्यमरः ।

६-अपरिग्रहव्रतम् । निःस्वत्वं वस्तुजातस्यानङ्गीकार एव वाऽपरिग्रहो न भवति । शरीरस्थित्यर्थमनपेक्षितस्य वस्तुनः परिहारोऽप्यपरिहार्यः । रुच्यर्थं न किञ्चिद्धारयेत् ।

७-स्वदेशवस्तुप्रयोगव्रतम् । अहिंसाव्रतेन मानवेन विदेशविनिर्मिताः पदार्था यन्त्रनिर्मिताश्चाप्रयोज्याः । यन्त्राधीशाः स्वार्थसिद्धये कर्मकरान्वाधन्ते । रुज्यन्ते च यन्त्रेषु कर्मकराः । यन्त्रनिर्मितेषु वस्तुषु निकृष्टवस्त्वन्तरसंसृष्टिरपि बह्वी भवति । यन्त्रनिर्मितवस्तूनां भूम्ना विनियोगोऽपि बहुलो भवति । तेनास्तेयापरिग्रहयोर्व्रतयोरनुष्ठानमप्यशक्यतामापद्यते । विदेशवस्तुविनियोगेन प्रसाधने रुचिरुदेति परि-
कर्मरसिकत्वं चोपजायते । तेन ब्रह्मचर्यव्रतं हिंस्यते । स्वदेश-
वस्तुविनियोगेन न किञ्चन हार्यते । भरतवर्षीयं धनं भारते वर्ष एवावतिष्ठते, देशान्तरं न संक्रामति । दुर्गताः क्षुधावसन्ना-
स्तपस्विनश्शलिनश्च भुक्तिं लभन्ते ।

८-निर्भीकताव्रतम् । नहि भीरुः सन् सत्यव्रतं पालयितुं पारयति । तेनैतदाश्रमस्थैर्निर्भीकताव्रतं चरितव्यम् । राक्षो वा,

१ परिग्रहो मूलधनम् । पत्नीपरिजनादानमूलशापाः परिग्रहाः—इत्यमरः ।

२ रुचिर्दीप्तिः शोभित्यनर्थान्तरम् ।

३ अलङ्काररचनादिकृतशोभायामित्यर्थः । आकल्पवेषां नेपथ्यं प्रतिकर्म प्रसाधनम्—इत्यमरः ।

४ उद्वर्तनादि । परिकर्माङ्गसंस्कारः—इत्यमरः ।

चोराद्वा, बान्धवाद्वा, मित्राद्वा, हिंसाच्छ्वापदाद्वा, मृत्योरपि वा न तैर्भेतव्यम् । तैरात्माऽऽत्मबलेनैव रक्षणीयः ।

६-स्पृश्यत्वभावनाव्रतम् । चर्मकारादयोऽन्त्यजा अस्पृश्या इति रूढिः । इदं हि हिन्दुजातेर्महद् दूषणम् । सर्वे मानवा विश्वसृजः प्रजाः । कश्चिदेकां वृत्तिमुपजीवति, कश्चिदन्याम् । तत्तद्वृत्तयः सर्वे तेऽपेक्ष्यन्ते । वृत्तिविशेषवशात्तर्हि कश्चित् स्पर्शानर्हो न भवति । तेनैतदाश्रमस्थैरन्योन्यस्मिन् समं व्यवहरणीयमिति ।

इमानि व्रतानि विशेषतोऽध्यापकवर्गसमुन्नतये प्रकल्पितानि । अध्येतृणां विषये याऽऽश्रमव्यवस्थितिः सेदानीमुच्यते । आ चतुर्थाद्वर्षात्प्रवेष्टुमर्हैश्छात्रैरत्राध्ययनं परिसमापयितुं दश वर्षाण्युष्यते । बालाः पितृभ्यो बन्धुभ्यश्च पृथक् क्रियन्ते । पितरस्तेषु स्वाधिकारं विजहति । बालाः कदाचिदपि तान्द्रष्टुं नोपगच्छन्ति । ते साधारणानि वासांसि वसते, निरामिषं साधारणञ्च भोज्यं भुञ्जते । रूढ्यनुसारतस्तत्र छात्राणामनध्यायदिवसा न सन्ति परं प्रतिसप्ताहमध्यर्धदिवसं विश्रान्ताध्ययना-

१ हिंस्रो हिंसनशीलः । घातुक इति यावत् । नमिकम्पिस्म्यजसकमहिंसदीपो रः इति ताच्छीलिको रप्रत्ययः ।

२ श्वापदो वन्यः पशुः । शुनो दन्तदंष्ट्राकर्णाकुन्दवराहपुच्छपदेषु दीर्घो वाच्यः ।

३ वैषयिकी सप्तमी । वर्तनेर्थे व्यवहरतिरकर्मकः । यथा--कथं कार्य-

विनिमयेन व्यवहरति मय्यनात्मज्ञः इत्यत्र मालविकाग्निमित्रे ।

४ वस आच्छादने इति धातोरादादिकात्तटि रूपम् ।

स्त उत्पादिकां कामपि कृत्यां कुर्वन्ति । प्रतिवर्षं मासत्रयं ते भरतवर्षे पादचारेण विचरन्ति । सर्वैश्छात्रैर्हिन्दीभाषा द्राविडभाषाश्चावश्यं शिक्षणीयाः । आङ्गलभाषाऽपि गुणीभूता तैर्बोद्धव्या । नागर्यादयस्तेलङ्गान्ताः पञ्च लिपयोऽपि यथावद् ग्रहणीयाः । ते तत्र स्वभाषयेतिहासं, भूगोलं, गणितम्, अर्थशास्त्रं संस्कृतश्चाध्याप्यन्ते । कृषिं कर्तनं वानश्चापि शिक्ष्यन्ते । पर्यवसितेऽध्ययने तेऽध्यापका इव निर्बोद्धुमिच्छन्ति चेत् कामं तथा कुर्युः, नोचेदाश्रमं विजह्युः । विद्या च सर्वा निःशुल्कमेव वितीर्यते । धर्मविषयेऽत्र कापि यन्त्रणा नास्ति । सर्व आश्रमस्थाः कुलक्रमादागतं धर्मं यथेष्टमनुतिष्ठन्ति । अत्र प्रातः सायञ्चेश्वरोपासा क्रियते, परं यस्य यो विधिरभिमतः स तेनैवोपासीतेत्यभ्यनुज्ञायते । एवमनितरसाधारणोऽयमाश्रमो देशाभ्युत्थान उपकरणीभावं गमिष्यतीति को नाम संदिग्धे ।

कश्चित्कालं महात्मा स्वस्मिन्नाश्रम एव न्यवात्सीत् तत्रत्यं लोकव्यवहार- कार्यजातं चावैक्षत । कादाचित्कतयैव स्थाना- प्रवृत्तिः न्तरमगमत् । कमपि समाजं नागच्छत् ।

१ कृत्या क्रिया । कृञः श च इति क्यप् । मन्दायन्ते न खलु सुहृदामभ्युपेतार्थकृत्याः इति भेददूते ।

२ गुरोश्च हलः इत्यप्रत्ययः । उपासा उपासनं वरिवस्या ।

३ देशसमुन्नतिरित्यर्थः ।

कस्मिन्नपि विश्वजनीने कर्मणि न प्रावृत्तत् । एवं सति भरतवर्षीयेषु राजकार्येष्वशक्तो वा राजभीतो वा महात्मेति केचिदतर्कयन् । अस्पृश्यताया निवर्तकानां विधवापुनरुद्वाहादेश्च प्रवर्तकानां संशोधकानां कक्षां नातिक्रामतीति च बुद्धिमकुर्वन् ।

एवं गच्छति काले शिवपुर्यां वाराणस्यां हिन्दुविश्वविद्यालयप्रतिष्ठापनकृतोद्योगः परिङ्कितः श्रीमदनमोहनो मालवीयो द्वासप्तत्युत्तरनवशतोत्तरसहस्रमिते संवत्सरे माघप्रतिपदायां राजप्रतिनिधिना लार्डहार्डिञ्जमहोदयेन तदाधारशिलां प्रतिष्ठापयितुं संभारानकार्षीत् । पुराणेषुऽस्मिन्नवसरे संनिधातुमनेके राजानो मूर्धाभिषिक्ता उच्चैःपदाधिकृता इभ्याश्च यतस्ततः परापतन् । कथानायको महात्माऽपि तत्र संन्यधीयत । तत्र प्रथमेऽहनि मिथिलाधिपेनाधिष्ठितायां सभायां वदतां वराः केचिदेतद्देशमुखरा मञ्जुवाचा स्वं स्वमभिधेयमभ्यधुः । अपरेद्युर्विद्यालयाधिकृतैरुपदिशतु नो भवानिति विश्वसो महात्मा यां सत्यां पथ्यां च वाचं प्रव्यक्तमत्रस्तश्चावोचत् तां निशम्य भरतदेशीयानां संशयाश्छिन्नाः । अवेदिषुश्च ते भरतवर्षोद्धार औत्कट्यमस्याभिलाषस्य । एवं हि तत्रभवान् व्याख्यातुमुपाक्रमत—

१ विश्वस्मै जनाय हितं विश्वजनीनम् । आत्मन्विश्वजनभोगोत्तरपदात्खः ।

२ मुखमस्यास्तीति मुखरः । खमुख—इति रः । नायक इत्यर्थः । तथा

च प्रयोगः—यदि कार्यविपत्तिः स्यान्मुखरस्तत्र हन्यते इति ।

अयि श्रोतृमहाभागाः ! श्रीमत्या वासन्तीदेव्या अनर्गलं भाषणं श्रुत्वा विश्वविद्यालयोऽयं समुन्नतेः परां काष्ठामधिगमिष्यतीति न प्रत्येतव्यम् । इह लब्धप्रवेशाः प्रविविक्तवो वा विद्यार्थिनो विदाङ्कुर्वन्तु, यस्याध्यात्मिकस्य जीवनस्य कारणादयं नो देशः प्रख्यातिं गतस्तद्वाचोपदेष्टुं न शक्यते । यमर्थं भरतवर्षेण भूमण्डलाय संदेद्यमाणं प्रत्येमि स वाचा संदेष्टुं न पार्यत इति । अवसितं वक्तृत्वप्रयोजनमिति मन्ये । साम्मनस्याय सौमनस्याय चेदानीं यत्नो विधेयः । यदि हीयमानं हिन्दूनामव्याजसारल्यं रक्षणीयन्तर्ह्याचारविचारयोरैक्यं सम्पादनीयम् । तदिदमुपोद्धातमात्रम् । इदं तु विवक्षामि—इह भव्यायां भुवि पवित्रायामस्यां पुरि स्वदेशजानां पुरस्तादवस्थाय देशान्तरीयवाक्प्रयोगो हेपण इति मां प्रतिभाति । यैरत्र व्याख्यातृभिराङ्गुली वाक् प्रायोजि तेषामभिप्रेतं कियद्भिर्जनैरबोधीति यदि परीक्षेय तर्हि स्वल्पा एवार्भुत्सतेत्युपलप्स्यते । मुम्बापुर्यामतीते काङ्ग्रेसोपवेशनेऽहमुपातिष्ठम् । तत्र महति जनसंनिपाते हिन्दीभाषयैव क्रियमाणानि व्याख्यानानि तच्चेतसि पदमलप्सत नेतराणीति श्रद्धातुमर्हन्ति भवन्तः ।

१ संगतं मनोस्येति संमनाः । मात्रा भवतु संमनाः इति श्रुतेः । संमनसो

भावः साम्मनस्यम् । समो मतिमनसोः इति गणसूत्रेण ष्यञ् ।

२ सुमनसो भावः सौमनस्यम् । प्रसादप्रवणता हिलकाम्या वा ।

३ भवितुमर्हतीति भव्या कल्याणी । भव्यगेय—इत्यादिना कर्तरि यत् ।

४ बुध अवगमने इति धातोर्देवादिकाल्लुङि रूपम् ।

इदञ्च मुम्बापुरीमधिकृत्य ब्रवीमि यत्र लोको हिन्दी न भाषते,
न वाराणसीं यत्र सर्वे हिन्दीमेव भाषन्ते । श्रद्धेऽत्र विद्या-
लये देशभाषयैवोपदेशे यतिष्यन्तेऽधिष्ठातार इति ।

इदं चात्र चिन्त्यम् । काङ्ग्रेस इति सदसा स्वराज्यप्राप्तिः
प्रतिज्ञाता । अखिलभरतवर्षीयकाङ्ग्रेससंसद् मुस्लिमलीग्
इत्याख्या परिषच्च स्वं स्वं कृत्यं कुर्वाणे भरतभूमिजानां कार्य-
पदवीमुपदेक्ष्यतः । परमिदमनावेद्य न मे परितोषो यद्वार्ता-
पत्रेषु लेखैर्न किमपि कार्यम् । न हि तैः स्वराज्यावाप्तिः
शक्या कारयितुम् । अस्माकं चरितान्येव स्वराज्ये नोऽ
धिकुर्युः ।

इदमपरमवधेयम् । ह्यः सभापतिना नरेशेनैकेन भरत-
वर्षस्य दारिद्र्यमुपवर्णितम् । इतरैरपि कैश्चित्स्वभणितिभि-
स्तदुपवर्णनाऽनुमोदिता । परं यस्मिन्नुज्ज्वले श्रीमति मण्डपे
राजप्रतिनिधिनाऽऽधारशिला प्रतिष्ठापिता, तत्र भवद्भिः किम-
दर्शि । यदि पेरेसरत्नकराणामग्न्योऽपि कश्चित्तत्राभविष्यन्नूनं

१ इदं फ्रांसदेशस्य राजधान्या नाम ।

२ अग्न्यो मूर्धन्यः । श्रेष्ठ इति यावत् । अग्राद्यत् इति च्छन्दसि विहित-
त्वादस्य श्रुतिविषयत्वमेव स्यात् । परं नैतदस्ति । छन्दोवत्कवयः
कुर्वन्ति इति हि स्माह भगवान्भाष्यकारः । दृश्यन्ते च कवीनां प्रयो-
गाः—तदङ्गमग्न्यं मधवन्महाक्रतोरमुं तुरङ्गं प्रतिमोक्तुमर्हसि इति ।

उपेयुषः स्वामपि मूर्तिमग्न्याम् इति च ।

रत्नभाभिस्तस्य चक्षुःप्रतिघातोऽभविष्यत् । हीरकमौक्तिकादि-
प्रचयं वहत इमानीश्वरान्महेश्वरांश्च दृष्ट्वा भरतवर्षीयाणां
कोटिशो जनानां दशां च मनसि कृत्वा इदमेवैनानभि-
धित्सामि—भ्रातरः ! यावल्लक्षशोऽकिञ्चनेभ्यः स्वदेशजेभ्य
इमानि हीरकमौक्तिकादीनि स्वस्माच्छरीरादवरोपयितुं नोद्-
युञ्जते भवन्तस्तावदस्य देशस्याभ्युत्थानमसंभवि । लार्डहार्डिञ्ज-
महोदयः सम्राट् श्रीजार्जः पञ्चमो वा नेच्छति राजभक्तिप्रदर्श-
नाय वयं त्रिचतुरा रत्नमञ्जूषा विरिच्यापादचूलं रत्नानि प्रणि-
धाय तेषां सन्निधौ समुपतिष्ठेमेति ।

इदमपीह विवेच्यम् । इदं हि नः सर्वान् द्वित्रान् दिवसान्
उदवेजयत्—श्रीमतो राजप्रतिनिधेरेभिः पथिभिर्यानावसरे
सर्वे जनाः पर्याकुला आसन् । स्थाने स्थानेऽपसर्पा न्ययुज्यन्त ।
सायुधाः प्रहरिणश्चाजागरुः । इदं सर्वमवलोक्याहं चकितो
ऽभूवम् । असकृन्मे मनसि प्रश्नोऽयमुदगात्—किमित्यस्मा-
स्वेवमनाश्वास इति । एवं सततं मरणमाशङ्कमानस्य लार्डहार्डिञ्ज-
महोदयस्य जीवितोत्सर्ग एव वरं न पुनर्जीवितम् । परं प्रभ-
विष्णोः सम्राजः प्रतिनिधिना तेन मरणमपि दुर्लभम् । स्यादे-

१ भासतेः क्विपि भाः इति निष्पद्यते । भिसि हत्वयत्वे । ततो यकारलोपः ।

२ नास्ति किञ्चनास्येति । मयूरव्यंसकादिः ।

३ चारा इत्यर्थः । यथार्हवर्णः प्रणिधिरपसर्पश्चरः स्पशः । चारश्च गूढ-
पुरुषश्च—इत्यमरः ।

४ अविश्वास इत्यर्थः । विस्रम्भाभाव इति यावत् ।

तत्स उच्छ्वसनमात्रं बहु मन्यत इति । अपसर्पैरस्माकमनुसारः
किंहेतुक इतीदानीं विमृश्यम् । क्रुध्यद्भिर्गर्जद्भिः पाणिपादं
ताडयद्भिरन्यद् वा किमपि कुर्वद्भिरस्माभिः स्मरणीयं राज्य-
विभवकरो जनवर्ग उन्मादवेगजन्य इति । एतद्दुर्गीयाणां स्वदेश-
वात्सल्यमनुमोदे । यदिमे स्वदेशानुरागपरवशा मृत्युमपि न
गणयन्ति तदहमाद्रिये । परं निवेदये नैतया विकृतयाऽराज-
कतया वो हृदि पदं करणीयम् । शासितृमहोदयेभ्यो विवक्षितो
ऽर्थो विस्पष्टं निर्वक्तव्यः । परं यदि ते तन्न रोचयेयुस्तदर्थं यं
दण्डं निपातयेयुस्स सहर्षं सोढव्य इति । अहं कामये राक्षां
प्रजानां च परस्परमप्रत्ययोऽपेयादिति ।

पौरुषेणैव कदाचित्स्वराज्यमधिगंस्यते, न जातु प्रति-
ग्रहेण भिक्षया वा । आङ्गलसाम्राज्येतिवृत्तमालोच्यताम् ।
स्वातन्त्र्यप्रियमभ्याङ्गलसाम्राज्यं स्वातन्त्र्येऽनुत्तिष्ठमानेभ्यो
न स्वातन्त्र्यं दिस्सतीति ।

त्रिसप्तत्युत्तरनवशतोत्तरसहस्रतमे संवत्सरे स्वराज्य-
स्वराज्यार्थः प्राप्स्यथो महान् प्रयत्नः प्रावर्तत । यत्र तत्र
समुद्योगः स्वराज्यसमितयः प्रतिष्ठामलभन्त । हृदय-

१ अप्रत्ययोऽविश्वासः । प्रत्ययोऽधीनशपथज्ञानविश्वासहेतुषु—इत्यमरः ।

२ प्राप्स्यत इत्यर्थः । गमेरिट् परस्मैपदेषु इति परस्मैपदेष्विड्विधानात्तद-
भावे न ।

३ अनुद्युञ्जानेभ्य इत्यर्थः । पुरुषकारविरहितेभ्य इति यावत् । उदोनूर्ध्व-
कर्मणि इत्यात्मनेपदम् ।

ग्राहीणि व्याख्यानान्यक्रियन्त । नेतारः स्वं स्वं समुत्साहं
 व्यजृम्भयन्त । अत्रार्थे प्रयस्यन्तीं श्रीवासन्तीं देवीं लोके
 ऽभ्यर्हणीयतां गच्छन्तीं विलोक्य शासितारः संभ्रमं
 संमोहं चापद्यन्त । संभ्रान्ताः संरब्धाश्च त इमां भट्टिति
 कारां प्रावेशयन् । बन्दीकृतामेतां श्रुत्वाऽक्षुभन् भरत-
 खण्डजाः प्रजाः । अवृधच्च स्वराज्याभियोगः । एवमवस्थिते
 साम्राज्याधिकृता भरतवर्षराज्याधिकृताश्च मिथः परामृशन्
 भरतवर्षीयाः स्वदेशं शासितुं विभवन्ति न वेति । भरतवर्ष-
 मन्त्री श्रीमाण्डेगूमहाशयोऽचिरेण भरतभुवमलङ्करिष्यतीति
 प्रवृत्तिरश्रूयत ।

श्रीगान्धिमहाभागेनैतद्देशीयाः स्वराज्यार्हा इत्युपपादयि-
 तुमनारतं व्यवसितम् । पत्तनानि ग्रामांश्च गामं गामं स्वराज्य-
 सन्देशं च वाचं वाचं स महात्मा विश्रमं नालब्ध । प्रार्थना-
 पत्रञ्चैकं प्राकाशयद् यस्यायमाशयः—वयं काङ्ग्रेसस्वराज्य-
 विधानं सम्यग् बोधामः । काङ्ग्रेसोपन्यस्तस्य स्वराज्यस्य
 संस्थापनाऽऽवश्यकीति नो मतिः । यावच्च वयं स्वराज्यं न
 विन्दामहे, तावदाङ्गलशासनेन कुतो नस्तोषः । अतस्तान् सं-

१ संभ्रमः साध्वसम् । संभ्रमः साध्वसेपि स्यात् इति विश्वः । तथा च

किरातार्जुनीये प्रयोगः—मुह्यत्येव हि कृच्छ्रेषु संभ्रमज्वलितं मनः इति ।

२ संरब्धाः कुपिताः ।

३ अभियोग उद्योगः । तथा च दशकुमारचरिते प्रयोगः—अर्थपति-

व्यवहर्तुमर्थगौरवादभियोद्यते इति ।

शोधनविषयानुपन्यासान् साधु समीक्ष्य स्वीकृत्य च सफली-
क्रियन्तां नो मनोरथा इति । कोटिशो जनैः श्रीगान्धिप्रयुक्तैरेषु
प्रार्थनापत्रेषु स्वहस्तो दत्तः । राज्यतन्त्राधिकृता महात्मन
इदं कर्म नारोचयन् । उद्धोषितं च तदानीं महात्मना—एतानि
पत्राणि वण्टयन्तस्तत्र स्वहस्तं वा ददतो जना राजविद्रोहिण
इति कृत्वा कारावासमर्हन्तीत्यध्यवस्यन्ति चेच्छासितारस्तर्हि
यथेष्टमाचरन्तु । अयन्त्वारम्भो विहन्तुं न शक्यत इति ।

यदा भरतवर्षमन्त्री भरतभुवमागान् तदा सर्वाणि पत्राणि
समाहृत्य तत्सकाशे संन्यधाप्यन्त । तानि दृष्ट्वा मन्त्रिमहोदयो
ऽजानात् स्वराज्यस्य कियदुत्कराठन्ते भरतदेशजा इति ।

चतुःसप्तत्युत्तरनवशतोत्तरसहस्रतमे संवत्सरे लार्ड्-
चेम्सफोर्डमहोदयो देहलीराजधान्यां महती-
देहलीयुद्ध- मेकां सभामकारयत् । अत्र सभायां बहवो
संमन्त्रणसमाजः मुखराः सामन्ता इभ्याश्च न्यमन्त्यन्त । कथा-
नायको महात्माऽपि निमन्त्रितस्तत्र समायात् ।

१ वट विभाजने । लज प्रकाशने । वटि लजि इत्येके इत्येकीयं मतमा-
श्रित्य प्रयोगः ।

२ निश्चिन्वन्ति । अध्यवपूर्वः स्यतिर्निश्चयेऽर्थेऽपि वर्तते । तथा चोत्तररामचरिते
प्रयोगः—कथमिदानीं दुर्जनवचनादेवमध्यवसितं देवेन इति ।

३ उपरोद्धुमित्यर्थः । विपूर्वो हन्तिरुपरोधने वर्तते । उदन्वदाकाशमहीधरेषु
गतिर्विजघ्ने नहि तद्रथस्य इति रघौ ।

४ अधीगर्थदयेशां कर्मणि इति कर्मणि शेषे षष्ठी । कठिधातुरुत्कराठापूर्वके

शर्मण्यदेशमायुध्यमानस्याङ्गलदेशस्य कया विधया भरत-
 भुवा धनैर्वा जनैर्वोपकरणीयमिति विचारस्तत्र प्रास्तूयत ।
 तत्र प्रथमेऽहनि क्रियमाणानुपन्यासान्महात्मा बलवद् व्यरुणत् ।
 यतोऽत्रार्हतामग्रेसरो लोकमान्यस्तिलको नाकारितोऽतो नेयं
 राष्ट्रसभेत्युक्त्वोत्थाय प्रायात् । तं प्रयान्तं दृष्टवतां सभास्ताराणां
 चेतांसि पारिप्लवांनि समजायन्त । लार्डमहोदयोऽपीतरेऽपि
 तस्यानुकुर्युरिति भीतिमापत् । पराङ्गे स महात्मानमाकारयत् ।
 वस्तुस्थितिं चानुबोध्यासान्त्वयत् । द्वितीयेऽहनि महात्मा
 सभायामासीदत् । तत्र च बल्लभया हैन्दव्या वाण्या विचित्राणि
 गाम्भीर्यवन्ति सारवन्ति च वचांस्यवोचद् येषामयं संक्षेपः—
 भरतवर्षशासनपद्धतौ भरतवर्षीयाणामिष्टं तदपेक्षितं वा
 संशोधनं करिष्यत इति लार्डचेम्सफोर्डमहोदयो नः प्रत्या-
 ययति । साम्राज्यस्य कृते समञ्जसं साहायकं च याचते ।
 अतोऽहं संमन्वेऽस्यामापदि सर्वैरस्माभिः साम्राज्यस्यावदातेन
 चेतसा प्रकाशेन च विधिना साहाय्यं करणीयमिति । यतः
 प्रत्यासन्ने भविष्यति काल उपनिवेशान्तरवासिन इव वयमपि
 साम्राज्येऽन्तः स्वराज्यभाजो भवितुमाशास्महे । प्रतिज्ञातञ्च

स्मरणे वर्तते ।

१ सभासदामित्यर्थः । सभासदः सभास्ताराः सभ्याः सामाजिकाश्च ते—
 इत्यमरः ।

२ तरलानीत्यर्थः । चञ्चलं तरलं चैव पारिप्लवपरिप्लवे—इत्यमरः ।

लार्डमहोदयेन करिष्यमाणानि संशोधनानि लोककाङ्क्षेसयो-
रभिमतानुपन्यासानन्वायत्तानीति । यद्येवं प्रत्येतु लार्डमहो-
दयः कृतवेदितायाः कारणाद् विश्रुतमिदं वर्षं साम्राज्याय
साहायदाने नावहास्यत इति । अहं वेद्मि भारते वर्ष ईदृशा बहवः
सन्ति ये भरतवर्षोद्देशपूर्तये क्रियमाणं स्वार्थहानं न बहु मन्यन्ते
मन्यन्ते च यत्र साम्राज्येऽन्तः स्थित्वा वयमाशावधिमधिगन्तु-
मिच्छामस्तदर्थं सत्यामपेक्षायामात्मोपहरणीय इति । इदन्तर्ह्य-
र्थादापद्यते भाविन्या विपदः साम्राज्यं परित्रातुं यदि वयं
सर्वात्मना प्रवर्तेमहि तदा त्वरितं स्वोद्देशमभिवर्त्स्याम इति ।
अयं न उत्सर्गः प्रत्याशां जनयति । सा च स्वराज्यावाप्तिः ।
मयेदमवश्यवाच्यमनया प्रत्याशयैव प्रयुक्तोऽहं साम्राज्यस्य
साहायकं कर्तुमुद्यच्छे इति ।

सरलचेता महात्मा कापट्यमसंदिहानो लार्डचेम्सफोर्ड-
महोदयस्य वचसि व्यश्वसीत् । जिह्मनीते-
युद्धसाह्यम् रुद्विजमानोऽनृतं परिहरमाणोऽयं महाभागः

- १ विश्रुतं प्रख्यातम् । विपूर्वः शृणोतिः प्रसिद्धौ वर्तते । तथा च प्रयोगः—
वरमेकः कुलालम्बी यत्र विश्रूयते पिता इति ।
- २ उपक्रमिष्याम इत्यर्थः । वृद्धयः स्यसनोः इति वा परस्मैपदम् । न
वृद्धयश्चतुर्भ्यः इतीरिनषेधः । अभिरभागे इति कर्मप्रवचनीयत्वे
तद्योगे द्वितीया ।
- ३ समुदाब्भ्यो यमोऽग्रन्थे इत्यात्मनेपदम् । उद्युञ्ज इत्यर्थः ।
- ४ ताच्छील्यवयोवचनशक्लिषु चानश् इति ताच्छील्ये द्योत्ये कर्तरि चानश् ।

स्वहृदयानुमानेन तमपश्यत् । बहवो भरतवर्षजा महात्मन
 इमां कृतिं नारोचयन् । लोकस्याभ्यर्चितस्तिलकोऽपि महा-
 त्मानमुद्दिश्य पत्रमेकमलेखीद् यत्रैतमर्थं न्यभान्त्सीत्—
 यदि भवान् स्वराज्येऽस्य शासितृणां साहाय्यं चिकी-
 र्षति तर्ह्ययमर्थः पत्रमारोप्य व्यवस्थापनीयः । इमां च
 संविदं ते कारयितव्याः—ये सैनिका इतो देशाद्योत्स्यन्ते त
 आङ्गलसैनिकाधिकारानाप्स्यन्तीति । तदाहमपि भवतः साह्यं
 करिष्यामि । महाराष्ट्रादेव केवलाल्लक्षशः सैन्यानुपकल्प-
 यिष्यामि । नोचेत् प्रतिसैन्यं सप्तदश रूप्यकानर्थदण्डं दास्या-
 मीति । इदमधिगम्य महात्मा ऽवोचत्—शासितृष्वैकान्त्ये-
 नाविश्वासो नोपपन्न इति मे मतम् । कामं ते युद्धे परिनि-
 ष्ठिते प्रतिश्रवं न पालयेयुः । किं तेन । आत्मनः पातित्यमेव
 ते साधयिष्यन्ति । नास्मदर्थो हिंसिष्यते । स्वधर्मस्तु चरितो
 भविष्यतीति ।

एवं सुविचिन्त्य महात्मा समाचारपत्रेषु सर्वजनप्रयुक्तये
 प्रबन्धमेकं प्राचकाशत् । तत्र चैतमर्थं न्यबध्नात्—अद्य भारतं
 वर्षे स्वस्य ब्रिटिशसाम्राज्यभागित्वमुपपादयितुमुन्मनः ।
 परमिदमौन्मनस्यं वाचैव न व्यञ्जनीयमपि त्वात्मोत्सर्गेण
 प्रसाध्यम् । ब्रिटिशसाम्राज्योदयास्तमययोरायतेते भरतवर्ष-

१ बन्ध बन्धने इति धातोर्लुङ्प्रथमैकवचने रूपम् ।

२ संविदं प्रतिज्ञाम् । संविदागूः प्रतिज्ञानम्—इत्यमरः ।

स्येष्टानिष्टे । यदीदं साम्राज्यं प्रणश्येत्, भरतवर्षीयाणामुत्स-
र्षिण्य आशा अपि भज्येरन् । अस्यां वेलायामेतद्देशप्रसूतैः
स्वस्य युद्धवैशारद्यं विज्ञाप्यम् । यदि भरतभूमिजानां सैनि-
कानां साहायकेन साम्राज्याधिकृताः शर्मण्यदेशं पराजित्य
विजयिनस्स्युस्तदोपपत्तिमतीं नः प्रतिज्ञामुपेक्षितुं न प्रगल्भ-
ष्यन्ते । अस्य चात्मबलेः प्रतिफलमवश्यं लप्स्यन्ते भरतवर्ष-
वास्तव्या इति । एतं प्रबन्धं प्रकाश्य महात्मा खेडां नाम मण्डल-
मयासीत् । तत्रस्थान्स्वानुरक्ताञ्जनान्युद्धकर्मणि व्याप्रियध्व-
मित्युपादिशच्च । स्वस्य तनूजस्य श्रीदेविदासस्य च नामधेयं
सैन्यनामावलिपत्रं आरोपयत् । एवं हि तत्रभवत् उपदेशेन
फलितं यत् त्र्यहेणैव खेडायां पञ्चपञ्चाशदुत्तरत्रिशतोत्तर-
त्रिसहस्रसंख्यका जना अस्त्रायगृह्णन् ।

संगृहीतविपुलसामग्रीका वीतभया लार्डचेम्सफोर्डोदयो
द्विषेत्कपटप्रबन्धनियमनच्छलेन नीतिविदां
भरतवर्षरक्षा- दमनमभिप्रयन्तो भरतवर्षरक्षेत्याख्यं विधानं
विधानम् व्यदधुः । इदं विधानमा शर्मण्ययुद्धपरिणतेः

१ उपसर्गादसमासेषि णोपदेशस्य इति णत्वम् ।

२ ड्यापोः संज्ञाच्छन्दसोर्बहुलम् इति ह्रस्वः ।

३ सेनां समवैति सैन्यः सैनिकश्च । सेनाया वा इति ण्यः, पक्षे ठक् ।

४ आपोऽन्यतरस्याम् इत्याबन्तस्य कपि ह्रस्वो वा । तेन पक्षे सहस्र-
संख्याका इत्यपि भवति ।

५ अत्र द्विषन्तः शर्मण्यदेशोद्भवा आङ्गलैः स्पर्धमाना अभिप्रेताः ।

प्रवर्तिष्यते । परिणते च तस्मिन् तन्निरासः करिष्यत इति च प्राख्यापयन् । एतच्चाश्रित्य शतशो जनान् राजद्रोहिण इत्यभियुज्य कारासु न्यक्षिपन् । कः केनागसा गृहीत इति न कोऽप्यजानात् । सर्वत्र देशे हा हेत्युच्चैराक्रोश उदचरत् । महात्मा तु युद्धान्त आसां बलात्कृतीनामन्तो भविष्यतीत्याशंसमानोऽवसरं प्रत्यपालयत् ।

कालेनावसितमायोधनं जितश्चाङ्गलैः । विजयं निमिस्ती-
कृत्योपकर्तृभ्यो भरतदेशजेभ्य उपदा काचि-
रोलद्विधानम् त्प्रकल्पनीयेति राजकर्माणि व्यापृता अचिन्त-
यन् । एवं चिन्तयमानास्त उपायमेकमुपाल-
प्सत । ते प्राङ्विवाकश्रीरोलदमहोदयेनाध्यासितां समिति-
मेकां न्ययुञ्जत । एतद्देशावस्थितिमुपलब्धुं प्रयतमानयानया
समित्या सर्वत्र राजविद्रोह एवोन्नीतः । तदुन्नयं हेतूकृत्य राज-
विद्रोहशमनाय लार्डचेम्सफोर्डमहाशयस्त्वरितमुपन्यासद्वयं
प्रास्तुवीत । अस्य च रोलद्विधानमिति नामाकरोत् । प्रथम-
स्योपन्यासस्यायमाशयः—सभया सम्मन्त्र्य राजप्रतिनिधिर्य-
दाभिलषेत् तदा स्थानं कालश्चापरीक्ष्यैव मण्डलं शासतामधि-
कारिणां भरतवर्षरक्षाविधानेनैव प्रवर्तनमभ्यनुज्ञातुमीष्टे । द्विती-
यस्तूपन्यासोऽतितरां भयावहः । तस्यायमाशयः—

१—यदि कश्चित् प्रजाप्रकोषकरं लेख्यं धारयन्नुपलभ्येत
तद्धारणकारणं च निर्वक्तुं न क्षमेत तर्हि स वर्षद्वयं निष्ठुरं
कारानिरोधं सहेत ।

२— यदि राजमन्त्रिणो महापातकीति दण्डितपूर्वं पुरुषं राजद्रोहीत्याशङ्करंस्तदा तदुक्तं नावधास्यते । स चाविलम्बितं ग्रहीष्यते ।

३—यदि केचन राजद्रोहेण हेतुना दण्डितं जनं स्वैरमुपसर्पन्ति तमुपतिष्ठन्ते च तर्हि तेऽपि दुष्कृतिन इति दण्ड्या भवेयुरिति ।

सभासदां विरोधमविगणय्य लार्डमहोदय इदमुपन्यासद्वयं विधानतामनयत् । इदं च विधानतामापन्नं क्षुभितं च भारतं वर्षम् । सर्वत्र कलिकातामुम्बापुर्यादिषु प्रख्यातेषु नगरेषु विधानमेतद्विरोद्धुं बृहत्यः सभा अक्रियन्त । सर्वे नेतार ऐकमत्येनेदमवादिषुः—अनेन विधानेन भरतविषयवर्तिनां स्वाच्छन्दस्य साधारणस्य स्वातन्त्र्यस्यापि च समुत्सादो भविष्यतीति । विद्युत्प्रेरितवार्तापत्राणीतस्ततः संनिपतितानि, परमाग्रहग्रहिले लार्डचेम्सफोर्डमहाशये तानि न कमपि गुणमावहन् ।

एवं सत्युपेयप्रतिपत्त्यर्थमुपायान्तरमपश्यन्महात्मा स्वानुभूतममोघमस्त्रं सत्याग्रहमास्थातुं निरचिनोत्,
सत्याग्रहग्रहः अघोषयच्च यदि रोलट् विधानं न निरसिष्यते
विधानान्तरायपि वयं व्यतिक्रमिष्यामः ।

१ उपादेवपूजासङ्गतिकरणमित्रकरणपथिष्विति वाच्यम् इति मित्रकरणेऽर्थे तद्ध ।

२ भ्रष्टित्यनन्तरमापततो व्यतिकरद्वयस्य द्योतने चकारद्वयप्रयोगः । तथा

च रघुवंशे प्रयोगः—तं च प्राप्सुदन्वन्तं वुधुधे चादिपुरुषः इति ।

प्रकाशं वा प्रसभं वा भङ्क्ष्याम इति । तत ऊर्ध्वं पञ्चसप्तत्यु-
त्तरनवशतोत्तरसहस्रतमे वत्सरे फाल्गुने मासि बहुले
चतुर्दश्यां श्रीगान्धी, प्रतीक्ष्यः पटेलः, धृतदेहेव शारदा श्रीमती
सरोजिनी नायिका, धनद इवापरः श्रीयुतो यमुनादासश्च
स्वहस्तपरिचिह्नितं पत्रमेकं प्राचीचरन् यत्रैतमर्थमलेखिषुः—
रोलद्विधानमितीदं स्वाधीनतां न्यायं चात्यन्तं विरुणद्धि ।
इदं हि प्रजानां जन्मतो लब्धानधिकारानाच्छिनत्तीति नो
मतम् । अतो वयं प्रतिजानीमहे यदि रोलद्विधानं प्रवर्ति-
ष्यते नादैः कर्हिचिदनुवर्तितास्महे । अन्यान्यपि राजकीय-
विधानान्युल्लङ्घिष्यामहे । एवं सत्यपि सत्यमेवानुर्पधि समा-
चरिष्यामः । कस्य चिज्जीवितेन धनेन वा न नोऽर्थ इति च
संगिरामह इति ।

प्रचरिते चास्मिन्नर्थे सर्वत्र भारते वर्षे महान् लोभः
समवर्तत । यत्र तत्र सत्याग्रहसमितयो व्यरचिषत । दर्पाध्मात

१ बहुलः कृष्णपक्षः । बहुलेऽपि गंत निशाकरस्तनुतां दुःखमनङ्ग मोक्षयति
इति कुमारे ।

२ पूज्य इत्यर्थः । पूज्यः प्रतीक्ष्यः—इत्यमरः ।

३ नैतदित्यर्थः ।

४ अव्याजम् इत्यर्थः । कपटोऽस्त्री व्याजदम्भोपधयश्छद्मकैतवे—इत्यमरः ।

५ समः प्रतिज्ञाने इत्यात्मनेपदम् । प्रतिजानीमह इत्यर्थः ।

६ संपूर्वा वृत्तु वर्तने इति धातुरूत्पत्त्यर्थे ऋढः । तथा च भगवति वेदे
प्रयोगः—हिरण्यगर्भः समवर्ततामे भूतस्य जातः पतिरेक आसीत् इत्यादि ।

पेश्वर्यमत्तो लार्डचेम्सफोर्डमहोदयो लोकमतमवधीरयतीति
 धर्षणाय न सोढव्येति महात्मा मुद्रणयन्त्रविधानमभनक् ।
 अधिकरणेऽनिवेद्यैव वार्तापत्रं प्रावर्तयत् । ततो निषिद्धानि
 कानिचित्स्वानि पुस्तकानि प्राकाशयत् प्राचारयच्च । तदैव
 चैत्रे मासि सितषष्ठ्यां सर्वत्र देशे विधानं प्रत्यमर्षः शोकश्च
 प्रकट्येयातामित्युद्घोषयत् । तत्रामर्षादेः प्रकटनस्येमं क्रममपि
 निरदिशत्—चैत्रे मासि सितषष्ठ्यां सर्वे जना जनश्रेण्यश्च
 सर्वमाह्निकं कार्यं निवर्त्योपवसेयुः । अर्घस्य हर्त्रे भगवते
 विधात्रे स्वं दुःखं निवेदयेयुः, सम्प्रदायानुसारतो यथेष्टमुपा-
 सीरंश्च । एवं चायं सत्याग्रहदिवस इति ख्यापयितुं सर्वत्र कर्म-
 निवृत्तिः करणीयेति ।

देहलीस्था जना यदृच्छया चैत्रे कृष्णत्रयोदश्यां महात्मन
 इममादेशमन्वतिष्ठन् । स्थाने स्थाने समवेताः सहस्रशो जना
 औद्धत्यस्य स्वैरितायाश्च हेतोः शासितृननिन्दन् । सर्वत्र
 तत्पत्तनस्थेषु महानपरितोष आसीत् । तस्य महतोऽपरितोष-
 स्याभिव्यक्तिमसहमाना रक्षिणोऽकलहायन्त बह्वंशानेनसो
 जनाँल्लोहसुषिभिरघातयन् । एतन्निशम्य क्रोधाविष्टाँल्लोकान्

१ अर्घं दुःखमित्यनर्थान्तरम् । अंहोदुःखव्यसनेष्वघम्—इत्यमरः ।

२ क्रियाग्रहणमपि कर्तव्यमिति सम्प्रदानसंज्ञायां चतुर्थी ।

३ स्वेन ईरितुं शीलमस्येति स्वैरी । स्वादीरेरिणोः इति वृद्धिरेकादेशः ।

तस्य भावः स्वैरिता ।

४ अविद्यमानमेनः पापमेषां ते, तान् । अनागस इत्यर्थः ।

शमयितुं महात्मा देहलीं प्रति प्रस्थितः, परं तामप्राप्त एव गृहीतः, मुम्बापुरीं प्रति निवर्तितश्च ।

महात्मन आसेधं पञ्चनदीया यावन्निशाम्यन्ति तावन्नि-
तरां लुभ्यन्ति क्रुध्यन्ति च । कोपावेशं नियन्तु-
पञ्चनद्वैशसम् मक्षमाः केचिदयतचेतस उद्दामं समाचरन्ति,
तुमुलं च कुर्वन्ति । अमृतसरसि कतिपयानि
केतनानि विलुण्ठितानि । कतिपयानि च भस्मसात्कृतानि ।
चैत्रे मासि शुक्लैकादश्यां सेनानीर्डायरः सैनिकैः समागत्य
नगरमध्यास्त । सर्वत्रोपशमः समजनि । वैशाखसङ्क्रान्ति-
मुद्धवेनाभिनन्दन्ति हिन्दवः । तन्निर्वृत्तये च चैत्रत्रयोदश्यां
जह्णोद्यानम् इत्याख्ये प्रकाशेऽवकाशे सम्मिलनं निरचिन्वन् ।
संनिपतिता जनाः सर्वे निरुपप्लवा निरायुधाश्चासन् ।
तेषु बहवः स्त्रियो बालाश्चाभूवन् । अतीतायां निशायां सेना-
पतिः सर्वजनीनाः सभाः प्रत्यषेधत् । परं न कोऽप्यवेदीत्प्रति-
षेधम् । सेनापतिस्तु यन्त्रगुलिकाप्रक्षेपणीरादाय जह्णोद्यानमा-
गात् । प्रबोधनमन्तरेणैव च निरायुधेषु तेष्वग्नेयचूर्ण-
प्रक्षेपं प्रारभत । अयश्चाग्निविसर्ग आ चूर्णपरिसमाप्तेर्दशकला
यावत् प्रावर्तत । यतोयं प्रदेशः प्रांशुभिर्गृहभित्तिभिः परिक्षिप्तो

१ विशमति दिनस्तीति विशसः घातुकः । तस्य कर्म वैशसम् ।

२ सर्वजनेभ्यो हिताः । सर्वजनाट्टञ् खश्च इति खः । पक्षे सार्वजनिक-
मिति भवति ।

३ परिवेष्टितः । वृत इति यावत् ।

ऽस्तीत्यतो न कश्चित् पलायनेन प्राणान् परित्रातुमशकत् । पञ्चशतं षट्शतं वा तत्र प्राणैर्वियुक्ताः । एतदतिरिक्तसङ्ख्याश्च क्षताः । परासून् क्षतविक्षतांश्चावेक्षितुं न तत्र कश्चनासीत् । एतत्कदनं निमित्तीकृत्य समरोचितं सर्वेषां व्यथयितुं शासनं प्राचर्यत । आकाशयानेभ्योऽशस्त्रेषु मनुजेष्वग्नेयास्त्राणि प्राक्षिप्यन्त । अभ्यर्हिता नागरा अधिकरणान्यकृष्यन्त, कशयाऽभ्यहन्यन्त, जानुभ्यां विसर्पणं च बलादकार्यन्त । एवं त उद्वेगकरीर्निकृतीरग्राहयिषत । उन्मादावेशाभिभूता इवाङ्गलाः शासितारोऽचेष्टन्त ।

एतत्प्रमाणमधिकृत्य महात्मा स्वस्मिन्वार्तापत्रे तरुणभरतवर्षमित्याख्येऽलेखीत्—अस्माभिर्न केवलं सहस्रस्य स्त्रीपुंसानामपि तु संख्यातिगानां विशसनं समचित्ततया भावयितुं योग्यैर्भाव्यम् । एवमेव वयं तत्पदमधिष्ठास्यामो यन्नापरैरतिशेष्यते । अत आशंसे सर्वेऽत्र व्यापृता हृदये धैर्यमाधास्यन्ति न त्वात्मानमवसादयिष्यन्ति, उद्वध्य व्यापादनमपि सामान्यं जीवनव्यतिकरं गणयिष्यन्तीति ।

कतिचिन्मासान् प्रदेशान्तरस्थाः प्रवृत्तिनिरोधस्य हेतोः पञ्चनदवैशसं नात्रेदिषुः परं यदाऽत्रेदिषुस्तदा वज्रताडिता इव समिद्धमन्यवः समजायन्त । एतद् दृष्ट्वाऽऽङ्गला अपि जाता-

१ कदनं व्यापादनम् । तथा चोत्तरे रामचरिते प्रयोगः—तन्किं निजे परिजेन कदनं करोषि इति ।

२ इदं स्वकर्मकं परकर्तृकं च बोध्यम् ।

शङ्का अमृतसरसीयेषु वृत्तेषु विषये तत्त्वोपलब्धये हण्टर-
महाशयेनाध्यासितां समितिमेकामकल्पयन् । काङ्ग्रेसेनापि
तादृशमेव समित्यन्तरं तथ्यानुसन्धानायाघटि । यद्यप्येतस्य
समुत्सादनस्य कर्तृणां यथोचितं निग्रहो राज्यहित आसी-
दिति व्यक्तम् । परं क्षमावान् श्रीगान्धी नैतावदपि प्रार्थयत ।
अधितिपन्नपि स तेषु तैर्ज्ञायं नाभजत, वैरशुद्धिञ्च नायाचत ।
न ह्युन्मत्ते कश्चिद् दुर्मनायते । परं स तत्रावरोध्यो यत्र हिं-
सितुं न प्रभवेत् । अतः श्रीगान्धी डायरस्य प्रत्याह्वानमेवै-
च्छत् । डायरः स्वस्मात्पदादवरोपित इति सत्यम् । परमंश-
दानैः समाहृतेन धनेन परितोषित इत्यपि सत्यम् ।

यूरोपसम्पर्कायेण भरतवर्षीया मुहम्मदीया महति कर्त-
स्वलीपत्वप्रकोपः व्यसङ्कटे निपतिताः । एकतस्तेषां भुवः
परिवृढे श्रीजार्जे सम्राज्यनुरागः, अप-
रतश्चाग्रयां गुरौ रोमाधीशे भक्तिः । यदाऽऽङ्गला रोमा-

१ अमृतस्य सरः अमृतसरः । अनोश्मायस्मरसां जातिसंज्ञयोः इति संज्ञायां
समासान्ते टचि सत्यमृतसरसमिति भवति । तत्र भवेषु अमृत-
सरसीयेषु ।

२ वैरनियतिनभित्यर्थः ।

३ आङ्गलदेशाद् भरतभुवं प्रति प्रेषित आङ्गलदेशं प्रत्याह्वयतां डायर इत्ये-
वैच्छन्महात्मा ।

४ सम्परायो युद्धम् । युद्धायत्योः सम्परायः—इत्यमरः ।

५ परिवृढोऽधिपः । अधिभूर्नायको नेता प्रभुः परिवृढोऽधिपः—इत्यमरः ।

धीशस्य राष्ट्रं नावस्कन्त्स्याम इति समविद्रत तदा मुहम्मदीयास्तेषां साहाय्यं प्रत्यजानत । तुरुष्का यूरोपान्तर्वर्तिनि तुरुष्कस्थान एव यथापुरं तिष्ठेयुः, न केवलम् इस्लामतीर्थस्थानानि यथापुरं रोमाधीशेऽधि स्युरपि तु मुहम्मदीयकोविदकृतमर्यादापरिच्छेदोऽरबदेशो, मेसोपोतामिया, सीरिया, पालिस्तीनेत्याख्याः प्रदेशाश्चेति भरतवर्षस्था मुहम्मदानुगाः प्रार्थयन्त । इदञ्च महामन्त्री लार्डजार्जो राजप्रतिनिधिश्च दृढमाश्रुताम् । परं यदा युद्धोपरमः समजनि तदा सर्वाः सन्धाः प्रस्मृताः । यदा च रोमाधीशेन सह करिष्यमाणाः सन्धिसमर्या अप्रथन्त, एतद्देशजा मुहम्मदीया अव्यथन्त । अपरितुष्टाश्च ते खलीपत्वसमितिरित्याख्यां सृष्टिमसृजन् । पञ्चसप्तत्युत्तर-

१ प्रत्यजानतेत्यर्थः । विदिप्रच्छिस्वरतीनामुपसंख्यानम् इत्यात्मनेपदम् ।

वेत्तेविभाषा इति रुडागमविकल्पः ।

२ कर्मप्रवचनीयेनाधिना योगेऽत्र सप्तमी । यस्मादाधिकं यस्य चेश्वरवचनं तत्र सप्तमी ।

३ प्रत्यजानातामित्यर्थः । आङ्पूर्वः शृणोतिः प्रतिज्ञाने वर्तते । तथा च याज्ञवल्क्यस्मृतौ प्रयोगः—साध्ये कुर्याद्यथाश्रुतम् इति ।

प्रत्याङ्भ्यां श्रुवः पूर्वस्य कर्ता इति सूत्रमप्यत्रार्थे लिङ्गम् ।

४ प्रतिज्ञा इत्यर्थः । सन्धा प्रतिज्ञा मर्यादा—इत्यमरः ।

५ विस्मृता इत्यर्थः । प्रोपसृष्टः स्मरतिविस्मरणावृत्तिः । रुढिर्योगापहारिणीति रुढिरत्राश्रीयते । यौगिकार्थो नोपादीयते ।

६ संविद इत्यर्थः । समयाः शपथाचारकालसिद्धान्तसंविदः—इत्यमरः

नवशतोत्तरसहस्रतमे वत्सरे मार्गशीर्षे कृष्णषष्ठ्यामखिलभरत-
वर्षीयखलीपत्वसभाया उपवेशनं देहल्यामभूत् । श्रीगान्धी
तदध्यतिष्ठत् । अव्याहतज्योतिषा प्रातिभेन चक्षुषा सोऽ
पश्यत्—अयं मौहम्मदीयः प्रकोपो भरतवर्षाधिवासिनामैक्य-
सम्पादने साधनतां ब्रजेदिति । इह भिन्नजातीयानां जनानां
संघटनं नितान्तं दुर्घटमासीत् । हिन्दूनां मुहम्मदीयानां च
परस्परं वैमनस्येन चिद्ध्रेण नित्यमवकाशमलभन्ताङ्गलाः ।
एषां साम्प्रत्यस्य समानसरणेरनुसरणस्य च संभव एव नास्ती-
ति ते दृढं व्यश्वसन् । तस्माद्यदा महात्मा हिन्दूनां मुहम्मदी-
यानां चोद्देशाभिन्नतामुदघोषयत् तदा ते ससाध्वसमबुध्यन्त ।
नीतिविदां वर उदारधीः श्रीगान्धी हिन्दुप्रभृतीन् मुहम्मदी-
यानां पक्षपोषायेत्थं प्रैरयत्—अयि हिन्दवः पारसीकाः,
ख्रिस्तीया अपरे च । यदि वयमेकजातिरिव जिजीविषाम-
स्तर्हि य एकस्य वर्गस्यार्थः स सर्वेषामितरेषां भवेदितिष्यते-
तमाम् । अर्थविशेषस्य न्याय्यत्वमेव तत्र निश्चेयं भवति
नापरं किञ्चित् । अमृतसरसि हिन्दुभिः समं मुहम्मदीया
अप्यदयं विशस्ताः । इदानीमुभयैस्तैरनभिसन्धिः सन्धिः
करणीयोऽस्तीति । मुहम्मदीयाश्च सर्वप्रथममस्मिन् सम्मिलने
प्राख्यापयन् न वयं शासितृभिः सहोद्योद्यामहेऽस्माकमभियो-

१ प्रतिभैव प्रातिभम् । व्यस्तरूपकम् । प्रतिभारूपेण चक्षुषेत्यर्थः । प्रज्ञा-
दित्वात्स्वार्थेऽण । प्रातिभादयः प्रज्ञादिषु इति काव्यालङ्कारसूत्रवृत्तौ
वामनः ।

गाश्चेन्न स्वीक्रियेरन्निति । एतच्च महात्माऽन्वमोदत् ।

राजमन्त्रिणो भविष्यन्तमपायमपश्यन् । विलम्बितैर्वित-
रौश्च स्वस्याः प्रयुक्तपूर्वाया नीतेः परिणतीर्निवर्तयितुं प्राय-
तन्त । ते माण्डेगूचेस्सफोर्डविवरणश्रितं संशोधनविधानमेकं
व्यदधुः । अनेन भरतवर्षीया मध्यवर्तिनि शासने प्रादेशिके
च भूयःप्रभावभाजोऽक्रियन्त । राजाधिराजः श्रीजार्जः पञ्चम
एतद् विधानं पौषे मासि कृष्णसप्तम्यामुद्धोषणयाभ्यनन्दत् ।
राजकीयाज्ञातिक्रमा मृष्यन्ताम्, सर्वे चापराधिनः क्षम्यन्ता-
मिति तत्रभवान् स्वप्रतिनिधिं व्यजिज्ञपत् । प्रतिद्वन्द्वेषु
श्रद्दधानः श्रीगान्धीदं संशोधनविधानं व्यनष्टयाङ्गलदेशो
भरतदेशे सांघीयो वर्तिष्यत इति मन्वानः सर्वास्तदनुमननाय
प्रायोजयत् ।

परमचिराद् भ्रमोत्थाः श्रीगान्धिन आशा इति व्यक्कम-
भूत् । राजाधिराजं प्रतिनिदधच्छ्रीचेस्सफोर्डमहाशयो न
तदनुग्रहप्रवर्तनामवाधात् । संयतेषु विसर्जयितव्येषु कारा-
गृहद्वाराणि वधार्थमेव व्यवृणोत् ।

अनुपदमेव षट्सप्तत्युत्तरनवशतोत्तरसहस्रतमे वत्सरे
वैशाखे शुक्लपञ्चदश्यां रोमाधीश आहितानामभिसन्धीनां
वार्ता भरतभुवमागात् । राजप्रतिनिधिश्चामीभिरभिसन्धिभि-
र्मुहम्मदीया मनोहता भविष्यन्तीत्यभ्युपागमत् परं तानप्रति-

१ इति क्रियाविशेषणम् ।

२ कृतमनोभङ्गा इत्यर्थः । मनोहतः प्रतिहतः प्रतिबद्धो हतश्च सः—इत्यमरः ।

विधेयस्य विधेयता श्रेयसीत्युपादिज्ञत् । ततोऽनन्तरमापतताऽ
मृतसरोविशसनविवरणप्रकाशनेन नैत आङ्गला न्यायमाद्रि-
यन्त इति सुषूपापादितम् ।

ज्येष्ठे मास्यसिततृतीयायां खलीपत्वसदस्या मुम्बापुर्य्या
समगच्छन्त । श्रीगान्धिप्रतिपादितस्यासहोद्योगस्य परि-
ग्रहश्च प्रत्यपद्यन्त । इयं तेषां प्रतिपत्तिः प्रयागस्थे ज्येष्ठ-
मासि भवे मुसलिमसंमिलन ऐकमत्येनोपोद्भलिता ॥

इत्युपाध्यायश्रीचारुदेवशास्त्रिणः कृतौ श्रीगान्धिचरिते

तृतीयः परिच्छेदः ॥

—•••••—

अथ चतुर्थः परिच्छेदः ।

वस्तुस्थितिं पर्यालोच्य श्रीगान्धी वाराणस्यां राज्यतन्त्रा-
धिकृतैरसहकारिताऽऽस्थातव्या न वेति
असहकारिता नेतृभिः सह परामृशत् । असहका-
रितैव साध्यसिद्धौ साधनमिति सर्वे साक्षादकुर्वन्, तत्स्व-
रूपं च सम्यगलक्षयन् । प्रास्तुवंश्च भाद्रपदे मासि कलिका-
नायामसहकारितोपन्यासं परीक्षितुं विशिष्टेन काङ्ग्रेसो-
पवेशनेन भवितव्यमिति ।

सप्तसप्तत्युत्तरनवशतोत्तरसहस्रतमे संवत्सरे शुचौ मासे
महात्माऽधिके श्रावणे मासि द्वितीयस्मिन्नहन्यसहकारिता
प्रारप्स्यत इत्युद्घोषयत् । प्राप्ते च तस्मिन् दिवसे राजप्रतिनिधि-
मुद्दिश्य प्रेषितेन पत्रेण तावत्स्वस्यासहकारित्वमसाधयत् ।
यमर्थं तत्रभवान् पत्रे न्यबध्नात्स संक्षिप्येहोपन्यस्यते—दक्षिणा-
प्रीकायां मत्कृतस्य लोकहितस्य कर्मणः कृते भवतः पूर्वाधि-
कारिणा प्रतिपादितां स्वर्णमयीं कीर्तिमुद्रां, जुलुजातीयविद्रो-

१ शुचिस्त्वयमाषाढे—इत्यमरः ।

२ वितीर्णमित्यर्थः । विश्राणनं वितरणं स्पर्शनं प्रतिपादनम्—इत्यमरः ।

३ अस्मिन्नर्थे पदकमिति केषाञ्चित्प्रयोगः प्रामादिकः । पदकं पादक्रमे
पदव्यां करणभरणो पदपाठाभिज्ञे निष्के च दृश्यते । अतोऽर्थान्तरं
तु न क्वचिद्दृष्टम् ।

हावसरे भरतवर्षीयस्वेच्छासेवकदलमधितिष्ठतो मम व्यवसायस्य प्रतिकलामिति वितीर्णामपरां सौवर्णमुद्रां वूर्युद्धकाले च भरतदेशीयस्वेच्छासेवकशिबिकावाहदलस्योपाध्यक्षतामापन्नस्य मे व्यापारस्य कारणात् प्रत्तामन्यां महारजतमुद्रामहमतिदूनेन मनसाऽत्र भवति प्रत्यर्पयामि । यद्यपि ममाभीष्टा इमे पुरस्कारास्तथापि पञ्चनदविशसनेन व्यथिता हिन्दवः, धर्मधर्षणया च न्यक्कृता मुहम्मदीया इति कुतोऽहं तानाद्रियेय ।

लार्डजार्जप्रतिज्ञाभङ्गनायं मे विश्वासो दाढ्यं गतो ब्रिटिशशासननियुक्तैः खलीपत्वम् इत्येतदधिकृत्य विवेकविश्रान्तमन्यायं च व्यवहृतमिति । भरतवर्षशासनाधिकृतैश्च यो लार्डजार्जमतपोषः स क्षते क्षारप्रक्षेपान्न विशिष्यते । अतो नाहमेवमन्यायप्रियेष्वेषु विश्वसितुं सप्रश्रयो वा भवितुं क्षमे । प्रकृतिपुरुषाणामपराधविषये भवता यन्माध्यस्थ्यं प्रादर्शि, मारुटेगूमहाशयेन च सर्-माइकेल् ओड्वायर इत्येतं भोगपतिं दोषान्मोचयित्वा यदात्मनोऽसत्यकामत्वं प्राकाशि, साम्राज्याधिकृतैश्च लोमहर्षणं पञ्चनदविशसनमुपेक्ष्य यदात्मनोऽक्षत्वमज्ञापि तत् सर्वमालोच्य ब्रिटिशसाम्राज्यस्यायतौ मेऽतिमात्रमप्रत्ययं चेतः । अतोऽहं वर्तमानाच्छासनतन्त्रा-

१ चामीकरं जातरूपं महारजतकाञ्चने इति । स्वर्णनामस्वमरः ।

२ विवेकः विश्रान्तो यस्मिन्कर्मणि तद्यथा तथा । विवेकविविक्तमित्यर्थः ।

३ विनयप्रश्रयौ समौ—इत्यमरः ।

दात्मानं पृथक् करोमि । अद्य यावदनेन सहोदयुक्ति, नातः परं सहोद्योक्तं क्षमिष्ये । भरतवर्षीयैरिदानीमेते राजमन्त्रिणः स्वपीडाहेतून्नावेदनीयाः । यतोऽन्यायप्रियेभ्य एभ्यो न्याय-याचनमस्माकं वालिश्यं प्रमाणयेत् ।

यावदहं लोकं स्वमतस्थं कृत्वाऽसहकारितानीतिमनु-सरिष्यामि तावदहं तथाचरणान्न विरंस्यामि यथा भवान्न्या-य्यात्पथो न विचलेद्राजधर्मं च साध्वाचरेत् । अद्याप्यहमा-शासे ऽचिरादेव भवाञ्जननायकैः संगत्य परामृश्य च प्रजाः परितोषयितुमुपायं चिन्तयिष्यतीति ।

भाद्रपदमासोपक्रम एव कलिकातायां नगर्यां विशिष्टं काङ्ग्रेसोपवेशनमभूत् । तत्र संनिहिता नेता-विशिष्टे काङ्ग्रेसो- रस्यहमसहकारिताविषये हेतुवादानवा-पवेशनेऽसहकारिता- दिषुः । भूयोभिर्महात्मनः पक्षः समर्थितः । स्वीकृतिः । स एव च सर्वैः स्वीकृतः । उपन्यासं प्रस्तु-

वता महात्मना यदुक्तं तस्यायं संक्षेपः—भरत-राज्यतन्त्राधिकृतैः साम्राज्यनियुक्तैश्च द्वयैः खलीपत्वविषये यदचारि तेनातिमात्रमदूयन्त मुहम्मदीयाः । लार्डजार्जमहो-दयेनापि युद्धावसरे कृतः संगरो न पालितः । एवमवस्थिते विपत्प्राप्तेभ्यो मुहम्मदीयेभ्यः सर्वेणाविरुद्धेन विधिना साह्यदानं नो भरतखण्डजानां परमं कृत्यम् ।

इदञ्च भवन्तो जानते यैराधिकारिकैः पञ्चनदीयेष्वति-नृशंसमाचरितं तेऽदण्डयित्वैव दोषान्मुक्ताः, कदर्थितान् प्रत्य-

नुकम्पापिशुनं^१ वचोऽपि नोदीरितम् । आधिकारिकाणां पुन-
रथ कदाचारः परिष्टुतः । आत्ममानगुप्तये बलात्कृतीनामी-
दृशीनां विकर्मणां च व्यावृत्तये स्वराज्यावाप्तिरत्यन्तमाव-
श्यंकी । तच्च स्वराज्यमसहोद्योगेनैवाप्यम् । असहोद्योगश्च
निरुपस्रवो भविष्यति ।

येऽद्य यावज्जनतायाः प्रातिनिध्यमाचरन्ति तैरेवेह कर्मण्य-
ग्रेसरैर्भाव्यम् । इदं च विदितं सर्वेषां राज्यतन्त्राधिकृताः
केभ्यश्चिद् भरतभूमिजेभ्यो बिरुदवितरणेन, प्रतिष्ठाालम्भनेन,
विद्यालयानां च स्वायत्तीकारेण, व्यवस्थापिकाभिः सभाभि-
रधिकरणैश्च कार्यनिर्वाहणेन च स्वबलमुपचिन्वन्तीति ।
अत इदमुपदिशति काङ्ग्रेससमाजः—

१—भरतवर्षवास्तव्या राजदत्तबिरुदानवेतनानि चास्प-
दानि विसृजेयुः । प्रान्ताधिष्ठातृसमाजस्य नगरपालिकायाश्च
सभ्यपदमुत्सृजेयुः ।

२—राज्याश्रितेषु गौरवापेक्षया क्रियमाणानुद्धर्षान्न संवि-

१ अनुकम्पायाः सूचकमित्यर्थः । पिशुनौ खलसूचकौ—इत्यमरः ।

२ कुत्सित आचारः कदाचारः । कुपूयाचरणमित्यर्थः । कोः कत्तत्पुरुषेऽचि
इति कोः कदादेशः ।

३ परिनिविभ्यः सेवसितसय० इति षत्वम् ।

४ गौरवमादरः । प्रयोजनापेक्षितया प्रभूणां प्रायश्चलं गौरवमाश्रितेषु—
इति कुमारे ।

५ उत्सवान् । अथ क्षण उद्धर्षो मह उद्धव उत्सवः—इत्यमरः ।

भजेयुः ।

३-राजप्रवर्तितेषु तन्निघ्नेषु वा विद्यालयेषु स्वसन्तत्या विद्याया उपादानं विरमयेयुः । स्वतन्त्रा विद्याशालाश्च संस्थापयेयुः ।

४-अर्थिप्रत्यर्थिपक्षसमर्थका धर्माधिकरणानि विजह्युः । विवादपदनिर्णयाय च पञ्चायतनानि कुर्युः ।

५-एतद्देशजाः सेनामध्य आरोहेण कायस्थत्वस्वीकारेण वा न राज्यतन्त्रस्योपकुर्युः ।

६-नूतनसंशोधनानुसारेणोद्धाटयिष्यमाणानां व्यवस्थापिकानां सभानां सभ्यपदं न कश्चिदाकाङ्क्षेत् । यः कश्चिदाकाङ्क्षेन्न तस्मै सम्मतिं दद्युः ।

७-विदेशजं सर्वं वस्तुजातं विनियोगबाह्यं क्रियताम् । स्वदेश एव वस्तूनि निर्मायन्तां प्रचार्यन्ताञ्चेति ।

यस्मादात्मोत्सर्गादात्मसंयमाच्चर्ते केऽपि देशजनाः परमार्थसमुन्नतिमधिगन्तुं नेशतेऽतस्तद्वाप्तयेऽसहोद्योगनयः प्रवर्त्यते ।

असहोद्योगप्रस्तावस्य काङ्क्षेससदसा स्वीकृतिरेव न नः समीहितसिद्धयेऽलम् । असहोद्योगरीतिमनुवर्तमाना एव वयं स्वोद्देशमाप्स्यामः । स्वराज्याधिगमकमुपायान्तरमप्यस्ति

१ तत्तन्त्रेष्वित्यर्थः । अधीनो निघ्न आयत्तोऽस्वच्छन्दो गृह्यकोप्यसौ—
इत्यमरः ।

२ पञ्चानां (मुख्यपुरुषाणाम् इति गम्यते) आयतनानि स्थानानि ।

३ सत्यसमुन्नतिमित्यर्थः । न तु तदाभासम् ।

युद्धाख्यम् । परं तत्राक्षमा वयम् । अतोऽसहोद्योग एवैक उपे-
यप्रतिपत्त्यर्थं उपायः । बुद्धिमत्तया न हीयते देशान्तरादित्यर्ह-
त्ययं देशः स्वराज्यम् । परं परार्थं आत्मोत्सर्गोऽस्य न विदित
इति स वेदितव्यः । यदि सर्वा जनता देशश्रेयःसिद्धये सर्वस्व-
मुपहर्तुमना भविष्यति श्रद्धापये वोऽवश्यं स्वराज्यमधिगतं
भविष्यतीति ।

एवमसहकारितोपन्यास उरसिकृते सति महात्मा जन-
प्रेरणेच्छया जनपदं पर्याटीत् । अचिरेण
असहकारितानीत्य- लोको महात्मानमन्वकरोत् । शतश आधि-
नुसरणम् करणिकास्त्यागपत्रायदुः । सहस्रशश्छात्रा
महाविद्यालयान् व्यजहुः । अधिकरणानि परिहृतानि, विद्या-
शालाश्च रिक्ताः । परिडितश्रीमोतिलालप्रभृतयोऽनेके व्यवहार-
विदां वरिष्ठाः स्ववृत्तिं विहाय देशहिते कर्मणि व्याप्रियन्त ।
पञ्चनदे प्रदेशे श्रीलाजपतरायेण तथाऽऽरम्भि यथाऽभूतपूर्वा
विनिद्रता समुदपादि ।

एतद् दृष्टोद्धेजिता राजमन्त्रिणः कार्तिके मासीदमुद-

१ परस्मा अयं परार्थः । चतुर्थी तदर्थार्थे० इति समासः । अर्थेन नित्य-
समासो विशेष्यलिङ्गता चेति वक्तव्यम् इति पुंस्त्वम् ।

२ अङ्गीकृते सतीत्यर्थः । अनत्याधान उरसिमनसी इत्यनत्याधानेर्थे गति-
संज्ञाविधिः । अनत्याधानेनात्राभ्युपगमो गृह्यते ।

३ रभ रामस्ये इत्यस्मात्कर्मणि लुङ् । रभेरशब्लितोः इति लुम् ।

४ पद्यतेः कर्तरि लुङ् । चिण्ते पदः इति कर्तरि चिण् । चिणो लुक् ।

घोषयन्—असहकारितानीतेः प्रवर्तकाः प्रमाथं नोपदिष्टवन्त इत्यद्य यावन्न गृहीताः । सम्प्रति तु यः कश्चिन्मर्यादामतिक्रामेत्, यस्य वा वचांसि प्रकृतिकोपं जनयेयुः, प्रकारान्तरेण वा यो बलात्कारं प्रेरयेत्स ग्रहीतव्य इत्याज्ञप्तमिति ।

मर्यादाया अतिक्रमस्त्वभूत् परं राजमन्त्रिभिर्न तु लोकैः । असहोद्योगिनोऽनुदिनं प्राचीयन्त । तेनाधिकृता उद्विजितुमारभन्त व्यश्वसंश्च नागपुरे भाविनि काङ्ग्रेसोपवेशनेऽसहोद्योगनीतिः प्रत्यादेद्यत इति ।

सप्तसप्तत्युत्तरनवशतोत्तरसहस्रतमे संवत्सरे पौषे मासि नागपुरे काङ्ग्रेससदस्याः सममिलन् । नागपुरे काङ्ग्रेसोपवेशनम् । असहोद्योगनयाभिनन्दनञ्च यतः श्रीचित्तरञ्जनादयः कलिकातायां महत्मनः प्रस्तावं व्यरुन्धन्नतोऽत्रापि ते विरोत्स्यन्तीति केचिदाशङ्कन्त । परमेष महिमा श्रीगान्धिनो यच्छ्रीचित्तरञ्जनादासः स्वयमुत्थायोर्जितोऽश्रयेण वचसाऽसहोद्योगनीतिमपुषत् । एवं सति भाद्रपदे मासि विशिष्ट उपवेशने निश्चितोऽर्थ इह पुनरनुमोदितः ।

नेयता काङ्ग्रेससदस्याः पर्यतुष्यन् । अखिलभरतवर्षीय-

१ निराकरिष्यत इत्यर्थः । प्रत्याख्यानं निरसनं प्रत्यादेशो निराकृतिः—

इत्यमरः ।

२ ऊर्जित उदार आश्रयोऽर्थो यस्य तेन ।

काङ्ग्रेससदसो भरतभूमिजैः प्रशान्तैर्न्याय्यैश्चोपायैः स्वराज्यस्यावाप्तिरुद्देश इति च व्यवस्यन् । श्रीगान्धिनोऽभिमतं निःसाहसत्वमवाष्टभनन् । अविरतोद्योगाय सर्वाणि जात्यङ्गानि संघटनीयानीति बहवोऽजीगणन् । काङ्ग्रेससदसः स्वरूपे च केचित् परिवर्ताः कृताः, येनेयं सर्वेषामेतद्देशजानां प्रतिनिधिभूता संस्था संवृत्ता ।

काङ्ग्रेसेन नायमर्थो गोपायित इत्थम्भूतोऽसहोद्योग आद्यमेव साधनम्, कालान्तरे सम्पूर्णोऽसहोद्योगः क्रियेत कराप्रदानमप्यसहोद्योगेऽन्तर्भाव्येतेति । तादृशोऽसहोद्योगः शक्यक्रियः स्यादितिदानीं विदेशवस्तूनां विनियोगबहिष्कारः प्रबलीक्रियताम् । कर्तनं वानं च प्रवर्धयताम् । विद्यार्थिनस्तत्पितरश्च धर्माधिकरणिकाश्च प्रेरयन्तां भूयसेऽसहोद्योगायेति च निश्चितम् । ये काङ्ग्रेसनिर्दिष्टां सरणीं नानुसरिष्यन्ति ते प्रजासम्बन्धिषु कर्मस्वधिकाराच्चयावयिष्यन्त इति च व्यवस्थापितम् ।

काङ्ग्रेसव्यवस्था राज्येऽन्तौ राज्यान्तरप्रतिष्ठापनस्य,

१ इति शेषे षष्ठी ।

२ व्यवपूर्वः स्यतिर्निश्चये वर्तते । तथा च शाकुन्तले प्रयोगः—
इदमुपनतमेवं रूपमक्लिष्टकान्ति प्रथमपरिगृहीतं स्यान्न वेति व्यवस्यन् इति ।

३ रो रि । द्रुलोपे पूर्वस्य दीर्घोऽणः ।

ब्रिटिशशासनप्रतिद्वन्द्विभरतवर्षीयशासन-
प्रतिरोधः प्रवर्तनस्य वा द्योतिका इत्याङ्गलदेशो नेमा
अनुग्रहीतुमशकत् । अवश्यं तेनात्र किञ्चित्
प्रतिपत्तव्यमासीत् । राजमन्त्रिणोऽपि प्रयोद्धुं सन्धये संवदितुं
वा प्राभवन् । सन्धिसंवादैरापोषः सुप्राप आसीत् । परमव्य-
भिचारितां विदेशान्वयिनीं राजनीतिं व्यवहरमाणास्ते सन्धये
संवदितुं मनागपि नायतन्त । बलात्कारः प्रकृतः । सायुधै-
र्नगरपालैर्जनबाधने व्यपदेशां गवेषिताः प्राप्ताश्च ।

श्रीगान्धिना काङ्ग्रेससमाजेन चासहोद्योगो निरुपद्रवो
भविष्यतीति विहितेऽपि क्वचित्क्वचित्केचित्कांश्चिदुपाद्रवन् ।
एतेषामुपद्रवकारिणामसहोद्योगे न कश्चिद् व्यापार इत्य-
वितथम् । परं तत्र बाधा वृत्ता अवर्तन्त चेत्यपि नानृतम् ।

१ करणीयमित्यर्थः । न जाने किं तातः प्रतिपत्स्यत इति इति शाकुन्तले ।
भवत्यनिष्टादपि नाम दुःसहान्मनस्विनीनां प्रतिपत्तिरीदृशी इति कुमारे ।
प्रतिपत्तिस्तु गौरवे प्राप्तौ प्रवृत्तौ प्रागल्भ्ये—इति केशवः ।

२ कर्तुमारब्धः । आदिकर्मणि क्तः कर्तरि च इति चकारानुकृष्टे
कर्मणि क्तः ।

३ व्यपदेशो व्याजः ।

४ अन्वेषितं गवेषितमन्विष्टं मार्गितं मृगितम्—इत्यमरः ।

५ प्रदिष्टेपीत्यर्थः । विधानमत्रानुशासनम् ।

६ अभ्ययुञ्जत । अबाधन्तेत्यर्थः । तमुपाद्रवदुयम्य दक्षिणं दोर्निशाचरः—
इति रघौ ।

प्रयागे भूम्यधिवासिनां भूस्वामिषु व्युत्थानान्यासन् । रक्षा-
 पुरुषा मध्येऽपतन् । तदपरिहार्यम् । तेन नृहत्याऽभूत् । ततो
 ऽनन्तरमुदासीनभिक्षुभ्यो देवतायतनान्याच्छेत्तुं शिष्येष्व-
 कालिंदलानि महात्मनोऽसहोद्योगनीतिमनुसर्तुमुपाक्रमन्त ।
 एतदारम्भस्य फलन्त्वदमभूद्यत् सप्तसप्तत्युत्तरनवशतोत्तरसह-
 स्रतमे वत्सरे माघे मासि शिष्याणां द्विशती विशस्ता । नहि
 कश्चनामन्यतात्र कर्मसु श्रीगान्धिनस्तदनुगानां वा प्रष्टव्यता
 समस्तीति । परं राजमन्त्रिण इयं सुवेलेत्याकलयन् ।
 फाल्गुने मासि प्रतिरोधः प्रारभ्यत । गच्छद्भिर्मासैरयमुत्तरो-
 त्तरं पीडाकरोऽभवत् । शौरिडका जनावेशाद्रक्षणीया इत्य-
 धिकृताः स्वं माध्यस्थ्यं न्याय्यं प्रत्यपादयन् । यूरोपखण्डसभ्य-
 तायाः कादम्बर्याश्चेदं साहचर्यं न नूनमभूतपूर्वम् । असहो-
 द्योगोपकारिणः स्वेच्छासैनिकव्यूहा व्यघट्यन्त । प्रकृतिक्षोभ-

१ व्युत्थानं प्रतिरोधे च विरोधाचरणेपि च—इत्यमरः ।

२ गुरोर्नानकस्यानुगाः शिष्या इत्याख्यया प्रथन्ते ।

३ शिष्याणां केचनैतदाख्यां गताः ।

४ आरभ्यत इत्यारम्भः कर्म । फलानुमेयाः प्रारम्भाः इति रघौ ।

५ शौरिडको मण्डहारकः—इत्यमरः । शुराडा सुरा परायमस्य । तदस्य
 परायम् इति ठक् ।

६ कादम्बरी सुरा ।

सुरा हलिप्रिया हाला परिसुद्धरुणात्मजा ।

गन्धोत्तमाप्रसन्नेराकादम्बर्यः परिस्रुता ॥ इत्यमरः ।

करीः सभाः प्रतिषेद्धं विधानं व्यधीयत । केषुचित्प्रदेशेष्व-
सहोद्योगवारणाय रक्षापुरुषाणां स्वेच्छानुवर्तित्वमन्वज्ञायत ।
सहस्रशो भरतविषयाधिवासिनो न्यरुध्यन्त । अर्हतामग्रेसराः
केचित्समासतः परीक्ष्य कारासु न्यक्षिप्यन्त पशुवच्चाचर्यन्त ।

अष्टासप्तत्युत्तरनवशतोत्तरसहस्रतमे संवत्सरे श्रीगान्धि-
नो विभवः परां कोटिमध्यास्त । महती
महात्मनो विभवः ह्यस्य नीतौ विश्वसनीयता । अपरिच्छिन्न-
मैश्वर्यमप्यस्मिन्नाधीयत । जनास्तमृषिमि-
वाभ्यपूजयन् । तं कृष्णत्वमध्यारोपयन्ति चित्राणि निरमी-
यन्त । पौषमासारम्भे चाखिलभरतवर्षीयकाङ्क्षेससंसत् स्वा-
धिकारांस्तस्मिन्न्यक्षिपत् । उत्तराधिकारिनियुक्तौ च तमध्य-
करोत् । एवं भरतवर्षविषयको नीतिक्रमो नितान्तं तमन्वा-
यत्तः । सार्वत्रिकी तस्यार्हणा नाहोपुरुषिकां जनयति । न
केवलमनर्होऽहमस्या इति स दूयते ऽपि त्वेषा मम विनयस्य
नानुकूलेति स तप्यते । श्रीगान्धी खल्वनन्यसाधारणः पुण्यजनः ।
यतः स सन्दर्शनानि न पश्यति, श्रुतिप्रकाशश्चास्य नास्ति ।
अहममानुष्या शक्त्याऽनुशिष्टोऽस्मीति नात्मानं श्रद्धापयितुं
यतते न चेतरेण । अवदातं ह्यस्य निष्कापट्यम् । प्रशान्तम-

१ प्रशस्तानाम् । अर्हः प्रशंसायाम् इति शतृप्रत्ययः ।

२ आहोपुरुषिका दर्पाया स्यात्संभावनात्मनि—इत्यमरः । अहोपुरुषस्य
भावः । मनोज्ञादित्वाद्बुञ् ।

३ संदर्शनं मानसमिष्टदेवतासम्प्रयोगादि ।

भ्रुकुटिमञ्च नित्यमस्य ललाटपट्टम् । उत्सेकविविक्तं चास्य
हृदयम् । एषो ह्यात्मनो मानुष्यं प्रतिपद्यते नर्षित्वम् । लोको
मामृषिरिति व्यपदिशेदित्यपि स नेच्छति । इदं ह्यत्रभवान्
स्वमाधिकृत्यालेखीत—

अहं दैवतं प्रार्थये यथा सर्वो भक्किमान् हिन्दुः प्रार्थयते ।
प्रत्येमि सर्वे वयं भगवतः सन्देशहरा भवितुमर्हामः । वैधस्या
इच्छाया विशेषप्रकाशो मे नास्ति । दृढं विश्वसिमि प्रत्यहं सर्व-
स्यैशोन्मेषोऽस्ति । परं वयमर्लपां मूकां वाचं प्रति कर्णौ
पिदधमः । अहं भरतवर्षस्य मनुष्यलोकस्य च क्षुद्रः परिचरो
ऽस्मीत्येव ममाभिमानः । सम्प्रदायप्रवर्तने न मेऽभिलाषः । न
मया कश्चिदनुपलब्धपूर्वो भूतार्थ उपलब्धः । यथाहं सत्यं
जानामि तथैवाचरितुं व्याकर्तुं च यते । प्रज्ञाः केचित्तत्त्वार्था
अप्रज्ञेन विधिना मया विशकलिता इत्यवश्यमभिमन्य इति ।

अष्टासप्तत्युत्तरनवशतोत्तरसहस्रतमे संवत्सरेऽसहोद्योग-
स्त्वरितं प्रावर्धत । गच्छता कालेनोत्तरो-
असहोद्योगोद्देशः उत्तरं प्राचीयत । मुहम्मदीयाः प्रागल्भन्त ।
कराचीनगर आषाढे मासि शुक्लतृतीयायां

१ देवतैव दैवतम् । प्रज्ञायण् । दैवतानि वा पुंसि इत्यमराद् विकल्पित-
मस्य क्लीबत्वम् ।

२-२ संज्ञानम् । अन्तःकरणप्रवृत्तिरित्यर्थः । अस्ति हृदिस्थोऽनुच्चरितः
कश्चिच्छब्दो यः सत्कर्मणि प्रवर्तिष्यमाणं पुरुषमभ्यनुजानातीव विप-
र्यये च प्रतिषेधतीवेत्यद्यत्वे लोके व्यवहारः । तदनुपातीह प्रयोगः ।

भृगुवासरेऽखिलभरतवर्षीया खलीपत्वपरिषन्मिलिता । तत्र मुसलिमाभियोगाननूद्योद्धोषितं मा कश्चिन्मुहम्मदीय आङ्गल-ध्वजिन्यां सैनिकपदमापदन्यान्वा प्रचूचुददिति । तत्र पारिषद्याः प्रजासत्ताकं राज्यं प्रतिष्ठापयिष्यामः, वार्षिके च काङ्ग्रेसोपवेशने सत्याग्रहं समर्थयिष्यामोऽधिकृताश्चेदङ्गोरानायकेषु विपक्षवृत्तिं न विपरिणमयिष्यन्तीति संतर्जन्तः प्राख्यापयन् । ततोऽल्पात्कालादूर्ध्वं नभसि मासि कृष्णाष्टम्यां काङ्ग्रेसकार्यनिष्पादिका सभा मुम्बापुर्यां मिलिता । तत्र भरतभुवमागामिनो युवराजस्यागमो नोत्सवैरभिनन्दनीयः, राजनियुक्तैश्च क्रियमाणा उद्धेवा न संविभजनीयाः, सर्वस्य च वैदेशिकस्य वस्तुनो विनियोगवहिष्कार इषे कृष्णचतुर्दश्याः प्राक् फलेग्रहिः करणीय इति च निश्चितम् ।

खलीपत्वनायकावलिभ्रातरौ खलीपत्वसंमिलने सत्याग्रहपक्षमपुष्यतामित्यगृह्येताम् । एतद् दृष्ट्वाऽऽश्वयुजे शुक्लतृतीयस्यां श्रीगान्धी मुहम्मदीयानां मम चैकार्थ्यमित्युद्घोषयत् । प्रख्यातैः पञ्चाशताऽखिलभरतवर्षीयकाङ्ग्रेसपारिषदैः स्वहस्तपरिचिह्नितेन घोषणापत्रेण च स भवान् सर्वोऽसहोद्योगविषये स्वमतं प्रकाशयितुमर्हतीत्यप्रथयत् ।

१ श्रावणे । नभः खं श्रावणो नभाः—इत्यमरः ।

२ अथ क्षण उद्धर्षो मह उद्धव उत्सवः—इत्यमरः ।

३ स्यादबन्धः फलेग्रहिः—इत्यमरः । फलेग्रहिरात्मम्भरिश्च इति

अर्थनीतिदेशविनिपातकरानिमान् शासनेऽधिकृतान्न कश्चिद्
भरतवर्षीयो जनो भजेतेति चाभ्यधात् ।

श्रीगान्धिन इदं घोषणापत्रं कार्तिके शुक्लपञ्चम्यां देहल्यां
मिलितया कार्यनिष्पादिकया काङ्ग्रेससभयाऽन्वमोदि । कृतं
दैवाधीनं कर्म, अधुना यद्भावि तद्भावात्त्वित्याभिधाय सा सभा
सर्वः प्रदेशः स्वक्षमतामालोच्य करप्रत्याख्यानादि शासनव्यति-
क्रमं प्रक्रमितुमर्हतीत्यन्वजानात् । सत्याग्रहिभिस्तावत् स्वदेश-
वस्तुविषयः कार्यक्रमः कृत्स्नोऽनुवर्तनीयः, अहिंसाव्रतञ्च
चरणीयम् । परार्थोऽयं सर्व आरम्भ इत्यभिव्यङ्क्तुं सत्याग्रहिण
हृदमावेदिता न यूयं न च युष्माकं पुत्रकलत्रादयः सदसः किम-
प्यर्थात्मकं साहायकं लप्स्यन्त इति ।

प्रत्यासीदन्त्यां सत्याग्रहफलवत्तायां मार्गे कृष्णद्वितीयस्यां युव-
राजो मुम्बायां पोतादवातरत् । मध्यमा अवमाश्च प्रजाश्रेण्य-
स्तदभिनन्दनं न संब्यभजन् । परमाढ्याः पारसीका राजनि-
युक्ताश्च काङ्ग्रेसानुशासनं नितान्तमुपैक्षन्त । तेषामत्रैवमा-
त्मिका संस्थितिर्जनकदम्बेष्वेतादृशमावेशमजनयद् यथा ता-
नीश्वराणां सौधान्यरुन्धन्, तत्रस्थानुपाद्रवन्, सर्वस्वं चापा-
हरन् । स्त्रीरपि न पर्यहरन् । बहवः क्षताः प्राणैश्च वियुक्ताः ।
परमत्रैवायं प्रमाथोऽभून्नेतरत्र । एतन्नगरं विहाय सर्वत्र भारते

१ अर्थश्च नीतिश्च देशश्चेति अर्थनीतिदेशाः तेषाम् ।

२ जननिवहेष्वित्यर्थः । कदम्बं निकुरम्बे स्यान्नीपसर्षपयोः पुमान् ।

वर्षे प्रदिष्टा कार्यनिवृत्तिर्धर्मचर्यैव निरुपद्रवा व्यवस्थिता चा-
भूत् । कश्चिदपि विमर्दो नाभूत् । मुम्बापुर्याः प्रजाक्षोभस्यो-
दन्तः श्रीगान्धिनं शर इव हृदयेऽविध्यत् । यावत्स तमुदन्तम-
श्रौषीत् तावत्स तं प्रदेशं वेगितया गत्याधावीत् । यदा चोप-
स्रवकारिणस्तं जयशब्देनासभाजयंस्तदा काप्यस्य मानसी व्यथा
ऽभूत् । सरोषं स जनाकीर्णं प्रशममनयदपसरणश्चादिशत् ।
पारसीका युवराजस्यागममुत्सवेनाभिनन्दितुमार्हन्नैच्छंश्चेत् ।
प्रमाथो न कथमपि न्याय्यः प्रतिपादयितुं शक्य इति च प्रति-
ज्ञापूर्वकमकथयत् । सर्वः समुदितो जनोऽवहितेन मनसा
महात्मनो वचांस्याकर्णयत् । परमागद् विमर्दः पुनरुदभवत् ।
विंशतिसहस्रं मनुष्या रोषाविष्टा विवृद्धमत्सराः सहसा विवेकं
ग्राहयितुं न शक्याः । तथापि यूरोपखण्डे कनिष्ठनापि राज्य-
परिवृत्त्यर्थकेनोपप्लवेन यः प्रणाशो भवति तस्यार्धांशोऽप्यत्र
नाभूत् । मनस्तापव्यञ्जकैर्वचोभिः श्रीगान्धी मुम्बापौरलोकं
सत्याग्रहिणश्च कर्तव्यमबोधयत् । इमे वृत्तान्ताः प्रमाणयन्त्यद्या-
प्ययं लोकोऽक्षमः सत्याग्रहस्येति । अतः स सत्याग्रहो व्या-

१ प्रदिष्टा विहिता । शिष्टेति यावत् ।

२ मत्सरो वैरम् । मत्सरा मत्सिकायां स्यान्मात्सर्यक्रोधयोः पुमान्—
इति मेदिनी ।

३ राज्यादिपरिवृत्त्यर्थं केचिदाधुनिकाः संक्रान्तिरिति शब्दं प्रयुञ्जते ।
तदयुक्तम् । अनभिधानात् ।

४ विलम्ब्यतामित्यर्थः । व्याङ्पूर्वः क्षिपतिविलम्बनवृत्तिः । तथा च रघौ

क्षिप्यतामित्यादिशत् । स्वानुगानां बलात्कृतीर्निष्क्रेतुं स सप्ताहं
एकाहमुपवस्तुमारभत । भरतवर्षाधिवासिनो यूरोपमहाद्वीपीया
मुम्बाप्रकृतित्तोभैर्न तथोदवेज्यन्त यथा सर्वगामिन्या कार्य-
निवृत्त्या । ते राजप्रतिनिधिं राजमन्त्रिणश्च प्रतिविधानाय
प्राणुदन् । तेन बहुषु प्रदेशेषु बाधका विधयः प्रावर्त्यन्त ।
चतुःषष्ट्युत्तरनवशतोत्तरसहस्रतमे विक्रमवत्सरे राजद्रोहिणां
व्युत्थानानि प्रच्छन्नाः सभाश्च निरोद्धुं यो विहितो विधिः
सोऽधुना काङ्ग्रेसस्वेच्छासेवकदलगामी कृतः । सहस्रशः
सेवका गृहीताः । सहस्रशश्च जनाः स्वं स्वं नाम सेवकनामा-
वल्यामलेखयन् । ते च प्रादेशिकीभिः संसद्भिर्विनीताः ।
अत्रान्तरे पौषे कृष्णदशम्यां युवराजागमनकाले कलिकाता-
नगर्यां कार्यनिवृत्तिर्भविष्यतीति निश्चितम् । तस्मिन् वासरे
युवराजो नीरवं खिलीभूतं च तन्नगरं मध्येनागमत् ।

अखिलभरतवर्षीया काङ्ग्रेससंसद् अमदावाद इत्यत्र
मिलिता । अनन्तरपूर्वं च संसत्पतिर्गृहीत इति समासतो
विचारणाऽभूत् । असहोद्योगेऽहार्यो नो निश्चय इति स्पष्टमा-
वेद्यत १ नगरजनाः स्वेच्छासेवावृत्तये धरणासहनाय च प्राचो-
द्यन्त । यत्र तत्र बृहत्यो जनसभाः क्रियन्तामिति लोकः
प्रेर्यत । सत्याग्रहः प्रकुप्यन्तीभिः प्रजाभिः शस्त्रबलेन शासनस्या-

प्रयोगः—अव्याक्षेपो भविष्यन्त्याः कार्यसिद्धेर्हि लक्षणम् इति ।

१ प्रतिक्रियार्थम् । क्षिप्रमेव कस्मान्न प्रतिविहितमार्येण इति मुद्राराक्षसे ।

२ धरणं बन्धनम् । आसिध इति यावत् ।

तिक्रमेण साधकतया समोपि दयार्द्रतया ततोऽतिरिच्यत इति निश्चित्य सत्याग्रहे तावदेव प्रवर्ततामयं लोको यावदहिंसा-
तत्त्वं गृहीत इत्यन्वमन्यत । भूयांसः पारिषद्या उपवेशनान्ते
ग्रहीष्यन्त इति प्रत्यक्षत उपलभ्य ते स्वाधिकाराञ्छ्रीगान्धि-
नि न्यक्षिपन् । तेन तमनियन्त्रणमादेशकमकुर्वन्, उत्तराधिका-
रिनियुक्तौ चाध्यकुर्वन् । काङ्ग्रेससमितिसंमत्या विना श्रीगा-
न्धी राजमन्त्रिभिः सन्धातुं काङ्ग्रेसोद्देशं वा परिवर्तयितुं न
प्राभवदित्यत्रैव तस्य शक्तिसङ्कोचः । सभासदामेकदेशो
भरतवर्षस्वातन्त्र्याय यथापेक्षं प्रमाथोप्यभ्युपेय इति प्रस्तो-
तुमङ्गीकारयितुं च प्रायस्यत् । परमयं प्रस्तावो बहुमत-
मनुरुध्यापास्तः ।

आगामिषु सप्ताहेषु सर्वगो भरतवर्षीयाणां श्रद्धातिरेको
ऽभिव्यक्तिमगात् । पञ्चविंशतिसहस्रं पुरुषाः स्त्रियश्चात्मानं
कारारक्षिषु सोह्नीसं समर्पयन् । सहस्रशश्च जना भरतवर्षो-
द्देशे स्वश्रद्धामुपपादयितुमात्मोत्सर्गाय सज्जास्तेषामन्वग-
तिष्ठन् ।

पुनरपि श्रीगान्धी देशजनाः सत्याग्रहस्य क्षमा इत्यम-
न्यत । मुम्बाप्रदेशान्तर्वर्तिनि मण्डले बारदौलीत्याख्ये सत्या-
ग्रहारम्भस्य सङ्केतश्चिकीर्षित आसीत् । अत्रत्या जनता श्री-
गान्धिनो भाषितं सततमगृह्णादकरोच्च । अष्टासप्तत्युत्तरनव-

१ सहर्षमित्यर्थः ।

२ अन्वक पश्चात् । अन्वगन्वत्तमनुगेऽनुपदं क्लीबमव्ययम्—इत्यमरः ।

शतोत्तरसहस्रतमे वत्सरे माघे शुक्लद्वादश्यां राजप्रतिनिधिमु-
द्दिश्य लिखिते निरावेष्टने पत्रे श्रीगान्धी स्वकार्यपरिपाटीमस्फो-
टयत् । तत्र प्रश्रितैः स्पष्टैश्च पदैर्युद्धमुदघोषयत् । असहोद्योग-
नीतेरहं नायकोऽस्मि, मम च सर्वानुयोज्यतेति च प्रत्यज-
नीत । सर्वप्रथमं बारदौलीत्यत्र ग्रन्थादेः प्रकाशनस्य, समवा-
यस्य, वाचश्च स्वातन्त्र्यस्यापहर्त्रीं शासनपद्धतिं प्रति निःप्रमाथं
जनव्युत्थानं भवितेति च तत्र प्रत्यपादयत् । श्रीगान्धी लार्ड-
रेडिङ्गमहोदयं सप्ताहेन नीतिमार्गपरिवृत्तिप्रख्यापनमयाचत ।
असति प्रख्यापन ऊर्ध्वमेतस्मात्कालात् सत्याग्रहः प्रारभ्यत
इति च तमावेदयत् ।

इदं च पत्रं राजप्रतिनिधिं प्रति प्राहीयत, उदभवच्च चण्ड-
तर उपप्लवः । गोरक्षपुरप्रान्ते चौरिचौरा इत्यस्मिन्पत्तने
जनयात्रायामतीतायां केचिद्वहीना व्यस्तं पर्यटन्तो रक्षि-
भिरुपारुध्यन्तापौद्यन्त च । जनैरवस्कन्नास्ते रक्षापुरुषा
गुलिकाः प्राक्षिपन् । यदा त आग्नेयचूर्णं निःशेषतामनयंस्तदा
ऽऽत्मरक्षायै नगरपालागारं प्रत्यगच्छन् । जना नगरपालावासे
ऽग्निमद्दुः । अवरुद्धा मुधैव दयामयाचन्त । तेऽदयं न्यपूद्य-
न्तादहन्त च । यतस्ते लोकान् प्राकोपयन् यतश्चासहोद्योगा-
नुपक्लस्य कस्यापि स्वेच्छासेवकस्य तत्रावस्कन्दने व्यापारो
नाभूदत एतत्प्रमाथविषये स्वस्य प्रष्टव्यताया अपह्नवोऽपि

१ अपाभाष्यन्तेत्यर्थः । अपपूर्वाद्द्वेः कर्मणि लङ् ।

२ प्रामथ्यन्तेत्यर्थः । पूह क्षरसे चुरादिः । आदेशप्रत्यययोः इति पत्वम् ।

श्रीगान्धिन्युपपद्येत । परमत्रभवान् सर्वस्य देशस्यैकं संज्ञानमिति स्वजनेषु मध्यादेकस्य कस्यचिदागस्तस्य मर्माण्यकृन्तत् । मयैवैतेषां प्रजादुष्कृतानामुत्तरं दातव्यमिति सोऽभ्युपागात् । स तथा समत्रस्यद्यथाऽनालोच्य समनन्तरपूर्वं प्रवर्तितं सत्याग्रहमिदानीं पुनर्न्यषेधीत् । मुम्बापुरीजनप्रकोपादूर्ध्वं याऽवस्थितिरभूत्ततः साम्प्रतिकी नितान्तं विषमतरा । किं चाधुनाऽल्पान्येव दिनानि राजप्रतिनिधिं प्रति घोषणापत्रं प्रेषितवतस्तस्य । स्वकार्यक्रममनुपपन्नतां हासास्पदतां चानीत्वा कथं स एतत्प्रत्यादेष्टुमशकत् । पिशाचाग्रणीरेतद्वारयदिति श्रीगान्धी स्माह । या पिशाचाग्रण्यो वाक्त्वा दृप्तस्येत्युपलभ्य स घोषणापत्रं प्रत्याख्यातुं निरचिनोत् ।

फाल्गुने मासि कृष्णपञ्चम्यां तरुणभरतवर्षम् इतिनाम्नि वार्तापत्रेऽलोकसामान्यं लेख्यं प्रकाशितमभूत् । इदं च श्रीगान्धिनः स्वदोषप्रख्यापणम् । दर्पस्य विनेतारमुपकर्तारं विधातारं स इत्थमस्तुवीत—पर्याप्तो मयि भगवतः प्रसादोऽवृत्तः । त्रिरहं तेन प्रबोधित इदानीं यावदस्मिन् भारते वर्षे तादृश्यौ सत्यपरायणताऽहिंसाव्रतता च न स्तः, यादृश्योः सत्योरेव संभूय शासनातिक्रमो न्याय्य उपपादयितुं शक्यः स्यादिति ।

१ पापम् । पापापराधयोरगः—इत्यमरः ।

२ यः पुरुषमधिष्ठायाकार्यं कारयति । एवं विश्वसिति व्यवहरति च लोकः ।

पञ्चसप्तत्युत्तरनवशतोत्तरसहस्रतमे वत्सरे रोलद-
विधानविरोधसंक्षोभावसरे स भगवान्मां प्राबोधयत् ।
अवमदावादादिपत्तनस्थाः प्रामाद्यन् । अहं न्यवर्तिषि स्थविष्ठं
चेमं भ्रममभ्यधिषि । परमेश्वरस्य लोकस्य चाग्रेऽहमात्मा-
नमवानमयम् । न केवलं जनतया संभूय शासनस्यातिक्रममुपा-
रमम्, अपि त्वात्मनाऽपि । पुनः कालान्तरेऽसौ मुम्बापुरी-
व्यतिकरैर्दारुणं मां प्राबोधयत् । स मां तत्साक्षिणमकरोत् ।
वारदौल्यामविलम्बितं प्रवर्तयिष्यमाणं संभूय शासनाति-
क्रमं विलम्बयितुमभिप्रेमीति प्राख्यापयम् ।

पञ्चसप्तत्युत्तरनवशतोत्तरसहस्रतमवत्सरभवाया अवमा-
ननाया अधुनातनी गरीयसी । परमेषा मामुपाकृत ।
लोकोऽपि व्याक्षेपेणोपाकारीति प्रत्येमि । अहिंसा सत्यं च
भरतवर्षस्याभिमते इति व्याक्षेपेणोपपादितम् ।

परमरुन्तुदो न्यक्कारः साम्प्रतं ममोपानंसीत् । परमेश्वरः
चौरीचौरावृत्तान्तैर्मान्वशात् । यतश्च भारतं वर्षमात्मनोऽहिंसा-
व्रतत्वमभिमन्यते, प्रमाथशून्यैश्चोपायैः स्वातन्त्र्यपदमधिरुरुक्ष-

१ व्यरन्नयमित्यर्थः । उपाच्च इति परस्मैपदम् । इह सूत्रे रमिरन्तर्भावित-
ण्यर्थो गृह्यते ।

२ मानावभङ्गः । न्यक्कारो हृदि वज्रकील इव मे तीव्रं परिस्पन्दते इति
महावीरचरिते । न्यक्कारो ह्ययमेव मे यदरयस्तत्राप्यसौ तापसः इति
हनुमन्नाटके ।

३ मामुपागमत् । ममेति शेषे षष्ठी । उपानंसीदिति नमेः कर्तरि लुङ् ।

ति, अतो महाप्रकोपप्रयुक्तोऽपि जनप्रमाथोऽशुभं निमित्तम् ।
निःसाहसा स्वराज्यावाप्तिर्निःसाहसं प्रमाथिजनानां वशीकारं
नितान्तमपेक्षते । अहिंसाव्रता असहकारिणस्तदैवामोघक्रिया
भवितुमर्हन्ति यदा तैर्दुर्विनीतानामुहामवृत्तीनां रथ्यापुरुषाणां
यथावत् वशीकारः साधित इति ।

अतो माघे शुक्लचतुर्दश्यां स स्वसंशीतीर्वाधाश्च कार्य-
निष्पादिकायै काङ्क्षेससमित्यै विवृणोति । सर्वे सदस्यास्ते-
नैकमत्यं नागच्छन् । न जातु कश्चित् कदाचिदेतादृशैर्दत्ताव-
धानैर्मर्षणैः सहकारिभिः संजूर्भिश्च कृती कृत इति महात्मा
तानधिकृत्य न्यगादीत् । ते तस्य विकल्पान् परमादरेणालोच-
यन् । विज्ञप्ताश्च सत्याग्रहप्रवृत्तिं विलम्बयितुमन्वमन्यन्त ।
लोकोऽहिंसातत्त्वं ग्राहयितव्य इति च सर्वाः सभाः प्रायुञ्जत ।

तरुणभरतवर्षनाम्नि स्वके पत्रे प्रकृतां कार्यक्रमपरिवृत्तिम-
धिकृत्येत्थमलेखीन्महात्मा—वेद्मि प्रथमाक्रमलक्षणस्य सर्वस्य
कार्यक्रमस्यात्यन्तविपर्यासो नीतिविद्दृष्ट्याऽनुपपन्नोऽज्ञान-
प्रयुक्तश्च स्यादिति । परं न संशये धार्मिकदृष्ट्याऽदुष्ट इति ।
मदीयेन मानावभङ्गेन दोषप्रख्यापणेन चैष देशोऽवश्यमुपकृतो
भविता । अहिंसा सत्यं चेत्येको मे गुण इति ब्रुवे । अमानुष्यः
शक्त्यो मे सन्तीति नाहमभिमन्ये । नाहं ता अपेक्षे । मम च

१ रथ्यापुरुषः सामान्यो जनः ।

२ वयस्यैः । सहचरैरिति यावत् । वीरुपधाया दीर्घ इकः ।

३ सम्पूर्वाच्छेतेः कर्तरि लट् ।

तादृश्येव भौतिक्यपायिनी तनूर्यादृशीतरेषां सजातीनाम् ।
अतोऽहं तथैव स्वलनशीलो यथा कश्चिदितरः । बहुधा परि-
च्छिन्ना ममोपकृतयः, परं परमेशो वैकल्ये सत्यपि मां सतत-
मन्वग्रहीष्ट ।

दोषप्रख्यापणं नाम संमार्जन्या साधूपमेयम् । सा ह्यवकर-
मपमार्ष्टि भूतलञ्च शुद्धमुज्ज्वलं च करोति । प्रख्यापणेनाहमा-
त्मानं बलीयांसं मन्ये । निवृत्त्या च नोऽर्थोऽवश्यं समर्धिष्यति ।
न जातु कश्चिद्विमार्गगमनं प्रत्यभिनिविष्टो गन्तव्यं स्थानं गतः ।
चौरीचौरादुष्कृतानि वारदौलीजनेषु नैव विक्रियां जनयेयुरि-
ति केषाञ्चिदुक्तिः । नाहं मनागपि तां संदिहे । परं वारदौलीति
भरतवर्षालेख्ये चिह्नमात्रम् । वारदौलीस्थानां प्रयत्नास्तावदेव
साफल्यं भजेयुर्यावत्प्रदेशान्तरस्थाः सर्वात्मना तैः सहकुर्युः ।
यथा च मनःशिलायाः करेण सम्पृक्तं पयोऽपेयमिति नाङ्गी-
कार्यं भवति तथैव चौरीचौरा इत्यत आगतेन हालाहलविष-
सम्पर्केण वारदौलीसौजन्यमप्यग्राह्यं भविष्यति । द्वितीयः
प्रदेशो भरतवर्षस्य तथैव प्रतिच्छन्दको यथा प्रथमः । अन्ततः
चौरीचौरा इति प्रकुपिताया रुजो लक्षणम् । सत्याग्रहप्रवृत्तौ
च प्रकोपेण न भाव्यम् । सत्याग्रह इति तूष्णीं दुःखसंवेदनार्थै

१ अपायो नाशोऽस्या अस्तीति । नश्वरेत्यर्थः ।

२ प्रातिपदिकान्तनुम्बिभक्तिषु च इति विकल्पेन एतत्त्वम् । तेन पक्षे प्रको-
पेन इत्यपि भवति ।

३ दुःखानुभूतये । विद चेतनाख्याननिवासेषु चुरादिः । एयामश्रन्थो युच ।

सज्जीकरणम् । अद्भुतोऽस्य प्रभावः । यद्यप्यलक्षितोऽनुत्क-
टश्च । चौरीचौरा इत्येतद्गता दुरन्ता घटना प्रदेशनीव तं मार्गं
बोधयति यमेतद्देशजा अनुवर्तेरन्, अन्यथाश्चेत् पूर्वोपाया
नास्थीयेरन् । यदीच्छामोऽप्रमाथो मा कदाचित्प्रमाथकारण-
तां गमदिति, असंशयमिदं नः कृत्यं यदस्माभिर्निवर्तनीयं,
प्रशमाय च प्रयतनीयं सत्याग्रहप्रवर्तनं च न तावच्चिन्तनीयं
यावन्न वयं प्रतीमः सत्यपि सत्याग्रहे सत्यपि च शासितृणामु-
त्तेजने स्वास्थ्यं वर्त्स्यतीति । प्रतिपक्षा अस्मन्न्यग्भावे पराजये
वाऽऽत्मना विकथन्तां नाम । कातरा वयमित्यभियोगो वरं न
च शपथप्रत्यादेशः, न चेश्वरेऽपराधः ।

अवश्यं मयाऽऽत्मा शोधनीयः । मया युक्तरेण मामभितो
जायमानामणिष्ठामपि सदाचारपरिवृत्तिमुपलब्धुं क्षमेण साध-
नेन भाव्यम् । मम प्रार्थनाभिरधिकतरार्जवोपेताभिर्विनीता-
भिश्च भवितव्यम् । न हि म उपोषणाच्छ्रेयोऽघर्मर्षणम् ।

आत्मना देहेन्द्रियवशीकारावाप्तये क्रियमाणमनशनं क्रमिके

ततश्चात् । दुःखसंवेदनायैव रामे चैतन्यमर्पितम् इत्युत्तरे रामचरिते ।

१ कथं श्लाघायाम् अनुदात्तेद् भौवादिकः । तत्राविद्यमानगुणसम्बन्ध-
ज्ञापनं श्लाघा । तत्रार्थेऽयमकर्मकः । कृत्वा कथिष्यते न कः इति
भट्टिकाव्ये । सकर्मकत्वे त्वपवादोर्थः । न पौरुषेणापि विकथन्तेऽन्यान्
इति विदुरनीतौ । भवानस्मान्विकथन्ते इति चान्यत्र भारते ।

२ उपोषणमुपवासः । उष दाहे इत्यस्य ल्युटि रूपम् ।

३ पापापनोदकम् । मृष सहने । ल्युट् । सहनमभिभवः ।

नृणां समुत्कर्षे साधकतमं करणम् ।.....निर्विवादं भयावह-
 स्यात्कस्य प्रतिक्रियायां प्रकटितापाटवस्य शस्त्रवैद्यस्य पदम-
 धिरोहामि । मयैतत्पदं वाऽपास्यमधिकतरं पाटवं वाऽवाप्यम् ।
 ...प्रमाथिनीं भवन्तीं प्रमाथपुरोनिमित्तां वा गच्छन्तीमिमां
 जनचेष्टां वारयमाणोऽहं मानावभङ्गं वा, बाधां वा ऽत्यन्तं
 विवासनं वा निधनमपि वा स्वेच्छातः सहिष्ये ।

जगति विरला एवार्षेय्यो भणितयोऽस्य सन्दर्भस्य तुला-
 मारोहन्ति । अनुपमेयं हेतादृश्या व्यवस्थितेर्नये गौरवम् । राज-
 नीतिनिष्णातास्त्रेतामप्रास्ताविकीं व्याघातकरीं चामन्यन्त ।

अतो देहल्यामष्टासप्तत्युत्तरनवशतोत्तरसहस्रतमे वत्सरे
 फाल्गुने कृष्णत्रयोदश्यां मिलितायां काङ्ग्रेससंसदि श्रीगान्धिना
 पारिषद्यानां महान् विसंवादः प्रादुरासीत् । कार्यनिष्पादिकायाः
 सभायाः प्रस्तावा वादानुवादे चिराय प्रवृत्ते सत्येव प्रमाणी-
 कृताः । लोकाः संभूय शासनातिक्रमस्याक्षमाः, तेषां संहननं
 कालमपेक्षत इति श्रीगान्धी प्रत्यजानीत । निर्माणात्मकं कार्य-
 क्रमञ्च सविनयं न्यवेदयत् । अनेके पारिषद्याः स्वातन्त्र्यार्थ-
 स्योद्योगस्य मान्द्येन रोपं गताः सत्याग्रहव्याक्षेपं दृढोक्लिपूर्वं
 न्यषेधन् । श्रीगान्धिनः कार्यपद्धतिर्देशोत्साहस्यावसादयित्रीति
 तेऽभ्यमन्यन्त । कार्यनिष्पादिका सभा धिक्क्रियतामिति
 प्रास्तूयत । प्रतिज्ञाश्चास्या अपास्यन्तामिति चोपाक्षिप्यत ।
 परमन्ते श्रीगान्धिना जितम् ।

१ प्रस्तावोऽवसरः प्राप्तोऽस्य । इति प्रास्ताविकी । सा न भवतीति ।

श्रीगान्धी स्वं निरोधं चिरमपेक्षमाण आसीत् । सप्तसप्त-
 त्युत्तरनवशतोत्तरसहस्रतमे वत्सरे कार्तिक्याः
 कारागमन- पौर्णमास्याः प्रभृति सर्वाणि तस्य कार्याणि
 संविधानम् संविहितान्यासन् । स्वश्च सज्जः । स यद्यहं
 निरुध्येय इत्येतच्छीर्षकेण लेख्येन लोकानु-
 पादिशत् । पुनरपि निरोधप्रवादे प्रथिते सति सोऽष्टासप्तत्यु-
 त्तरनवशतोत्तरसहस्रतमे वत्सरे फाल्गुने शुक्लैकादश्यामि-
 त्थमन्वशाज्जनान्—नाहं शासनाधिकृतेभ्य आशङ्के । तैर्नृहृत्यया
 प्रवर्तिता रुधिरकुल्याऽपि मां भीषयितुं नालम् । कामये लोकाः
 पर्याप्तमात्मसंयमं रक्षेयुर्मन्निरोधदिवसं चोत्सवदिवसमाकल-
 येयुः । शासितारः प्रतियन्त्यहं ह्यस्याखिलस्योद्योगस्यात्मा,
 अपसारितश्चेत् स्यां स्वस्था वयं भवितास्म इति । इदमेव
 तर्हि कर्तव्यतया शिष्यते यज्जनशक्त्यनुमानम् । निरुपद्रवाः
 प्रशान्ताश्च भवन्तु जनाः । सार्वभौमस्य प्रमाथस्योद्भवाद्
 विभ्यतोऽधिकारिणो मन्निरोधं परिहरन्तीति यत्तन्न मे मानस्य
 प्रमोदस्य वा कारणमपि तु न्यग्भावस्य । लोकः कार्यान्मा निवृ-
 त्तत्, मा चामर्षं प्रचकाशत् । शासितृभिर्मा भूत्सहकारिता ।
 अधिकरणानि विद्याशालाश्च विनियोगवाह्यानि क्रियन्ताम् ।
 इदमत्र समासत उच्यते—असहोद्योगकार्यकलाप ऐकान्ति-
 केनानुक्रमेण विनियमेन चानुष्ठीयतामिति । लोका एतं कार्य-

१ निवृत्तो मा भवत्वित्यर्थः । माडि लुङ् इति सर्वलकारापवादो लुङ् इह
 लोडर्थे । दुद्भयो लुङि इति वा परस्मैपदम् ।

कलापं निर्वाहयिष्यन्ति चेज्जेष्यन्ति । विपर्ययेऽनर्थाधीनास्ते भविष्यन्तीति ।

सर्वस्मिन् वस्तुनि सुविहिते सति महात्मा स्वाभीष्टमाश्रमं शबरवतीस्थमगमत् । तत्र च प्रियैः शिष्यैः परिगतः प्रसंख्यान-परो रक्षापुरुषागममुदैक्षत । नूनं स निरोधस्योदकराठत ।

फाल्गुने शुक्लद्वादश्यां रक्षिण आगमन् । तेषामागमप्रवृत्तिः पूर्वमेवाश्रमं प्रापत् । गमनायोद्युक्तो महात्माऽऽत्मानं रक्षिसार्द्ध-करोत् । श्रीगान्धिनः सहधर्मिणी कागद्वारं यावत्पत्या सह गन्तुमन्वहायत ।

चैत्रे कृष्णपञ्चम्यां शनौ मध्याह्ने ब्रूमसफील्ड इत्याख्येन न्याया-
ध्यक्षेण श्रीगान्धिनः कार्यपरीक्षणं प्रारभ्यत ।

विचारः अत्र विलक्षणस्य सौजन्यस्य मनःसमुन्नतेश्च
व्यक्तिरभवत् । तद्दिने स आधिकारणिको राज-

१ कष्टमापन्नाः, दुर्गताः । छिद्रोपनिपातिनोऽनर्थाः इति शाकुन्तले ।

२ प्रसंख्यानं ध्यानम् । श्रुताप्सरोगीतिरपि क्षणोस्मिन्हरः प्रसंख्यानपरो बभूव इति कुमारे ।

३ प्रत्यैक्षत, प्रत्यपालयत् । उदीक्षतिः प्रतीक्षणोपि वर्तते । त्रीणि वर्षा-
ण्युदीक्षत कुमार्यृतुमती सती इति मनुप्रोक्तायां भृगुसंहितायाम् ।

४ रक्षिणामायत्तमकरोदित्यर्थः । तदधीनवचने इति सातिः प्रत्ययः ।

५ प्राड्विवाकेनेत्यर्थः । अत्रार्थे न्यायाधीश इति केषाञ्चिदाधुनिकानां
प्रयोगः प्रामादिकः ।

६ मनस्विताया इत्यर्थः ।

मन्त्रिणां बहून् दोषान् प्रामार्द । जे० टी० स्ट्रैङ्गमैन् इतिनामा
वक्तृपुरोगमो राक्षि प्रजाविरक्तिजननेन श्रीगान्धिनमभ्यै-
शंसत् । वर्षद्वयं चायमविरतं प्रकृतिप्रकोपायायतिष्ठेति च
प्रत्यैपीपदत् । महात्मैव चौरिचौरा इत्यत्र वृत्तायां नृहत्यायाम-
नुयोज्य इति चाभ्यधात् । कामं सोऽहिंसामुपादिशद् विरक्ति-
मपि चोपादिशत् । अतो लोकेन कृतायां हिंसायां स प्रष्टव्य
इति च प्रत्यजानीत ।

सत्यं ह्याह वक्तृपुरोगमो यदिदमाह—धुर्यतां गतेन सम्यग्
विनीतेन लब्धोचितलोकप्रतीतिकेन श्री-
महात्मन उपन्यासः गान्धिना वेदितव्यमासीत् कस्कं उदकः
सर्वस्य मे कर्मणो भवितेति । अहमवेदिषं
यदहं पावकेन समक्रीडे । अहमात्मानं संशयेऽपातयम् । विस-
र्जितश्चेत् स्यामद्यापि तथैवाचरिष्यामि । अद्य प्रातरियं मे
बुद्धिरभूत् स्वाधिकारात् प्रमाद्येयं न ब्रूयाश्चेद्यदिह सः प्रति
ब्रवीमि ।

१ अभ्ययुङ्क्तेत्यर्थः । महापापोपपापाभ्यां योऽभिशांसेन्मृषा परम् इति याज्ञ-
वल्क्यस्मृतौ ।

२ अबोधयत् । प्रतिपूर्वाण्यन्तात्पादयतेः कर्तरि लुङ् ।

३ कृतविद्येन । विनयं प्रणतौ प्राहुः शिञ्जायां विनयो मतः—इति विश्वः ।

४ लोकव्यवहारविदेत्यर्थः । प्रतीतिरनुभवः ।

५ कस्कादिषु च इति विसर्जनीयस्य सः ।

६ समखेलमित्यर्थः । क्रीडोऽनुसंपरिभ्यश्च इत्यात्मनेपदम् ।

अहं प्रमाथं पर्यर्जिहीर्षं प्रमाथं च परिर्जिहीर्षामि । अप्र-
 माथो मम श्रद्धायाः प्रथममङ्गम् । मत्स्वीकृतस्य मतस्य
 च चरमावयवः । परं मया वरणं कर्तव्यमासीत् । तां शासन-
 पद्धतीं वा मृष्येयं यथायं मे देशोऽप्रतिविधेयं क्षत इति मन्ये ।
 मन्मुखात्सत्यं शृण्वतां जनानां प्राचण्ड्योद्भेदस्य संशये
 वाऽऽत्मानं पातयेयम् । जानामि मामका लोकाः कदाचिदु-
 न्मत्ता इवाचारिषुः । एतस्य कृतेऽत्यन्तं विषीदामि । अतो
 नाहमत्र लघुं दण्डं सहितुं संनिहितोऽपि तु गरिष्ठम् ।
 नाहं दयां याचे । नाहं दोषशमनीं कामपि वार्तां ब्रुवे ।
 गरिष्ठं तं दण्डमावाहयामि सहर्षं सोदुश्च सज्जोऽस्मि
 यो मयि तस्य कर्मणः कारणात् प्रणेयो यद्दण्डनीत्यां
 कामतः कृतोऽपराधः, यच्चाहं शिष्टस्य पौरस्य परं कृत्यं
 प्रपश्यामि । एकैव ते गतिर्धर्माधिकारिन् ! स्वपदं वा परि-
 त्यजेर्गरिष्ठं वा दण्डं मयि निपातयेरिति ।

अतोऽचिन्तितपूर्वादुपन्यासादनन्तरं श्रीगान्धी पत्रमारो-
 पितमिदं प्रख्यापणमवाचयत्—

अयं मे धर्मो यदहं भरतवर्षीयेभ्य आङ्गलेभ्यश्च व्याख्यायां

१ परिपूर्वाद् हरतेः सनि लिङ्गि रूपम् । पर्यत्यजमित्यर्थः ।

२ बह्नादिभ्यश्च इति वा ङीष् ।

३ यथा प्रतिविधातुं न शक्यं तथेत्यर्थः । क्रियाविशेषणमेतत् ।

४ तीषसहलुभरुपरिषः इति तादेरार्धधातुकस्य तुमुन इड् वा ।

५ ख्या प्रकथने इत्यस्य सार्वधातुके लिङ्गि रूपम् ।

कस्मादहं दृढमनुरक्तः सहकारी च भूत्वेदानीं नितान्तमपरक्तो ऽसहकारी च संवृत्तो ऽस्मीति । ब्रिटिशशासनपद्धतेः संशोधने पञ्चविंशति वर्षाण्यनारतं पर्यश्रमम् । भरतवर्षस्याङ्गलदेशस्य च संबन्धविच्छेदमन्तरेणैतत्संशोधनं सुसाधमिति प्रत्ययं प्रत्यभिन्त्यविति । सत्सु बहुषु विसंवादिषु षट्सप्तत्युत्तरनवशतोत्तरसहस्रतमं संवत्सरं यावदहं गाढमनुरक्तो ऽभवम् । परं तत आरभ्य साहसानि पातकानि च परिच्छेदमत्यायन् । प्रमार्जनीयेषु चान्याय्याचारेषु शासितारो भरतवर्षस्य सत्त्वमवजानन्त इव दुष्कृतिनो नियोगिनः सममानयन् वृत्त्यादिदानेन पर्यतोषयंश्च । त एवान्योन्यसंश्लेषणानि व्यश्लेषयन् । ब्रिटिशशासनं हि स्वार्थसिद्धये परेषां विनियोग इति नीतौ प्रतिष्ठति । स्वार्थसिद्धिसौकर्याय च विधयो विधीयन्ते । स्वार्थघटकानां हिताय च ते बुद्धिपूर्वमबुद्धिपूर्वं वा विनियुज्यन्ते । अणुरप्यव्यर्थो भीतिजननो विधिर्व्यूढस्य बलस्य प्रदर्शनं च प्रजा हतवीर्या अकार्षाम् । अपदेशशीलत्वं चाजीजनताम् । भरतवर्षीयाः क्षुधार्ता उत्सन्ना विनिपतिताश्च । भूतपूर्वशासनक्रमापेक्षया ऽऽङ्गलदेशेन भरतवर्षस्य महीयोपाकारि । अनिष्टेन सहासंसर्गो धर्मः, एष चाचरितो मया । अतीते काले ऽसहो-

१ अभिनिविशश्च इति विशतेराधारस्य कर्मसंज्ञा । तेन प्रत्ययमिति द्वितीयान्तं पदम् । नेर्विशः इत्यात्मनेपदम् ।

२ विप्रलम्भो विसंवादः—इत्यमरः । अत्र षष्ठी चानादरे इति सप्तमी ।

३ व्याजशीलत्वम् । अपदेशः पुमाँल्लक्ष्ये निमित्तव्याजयोरपि—इति विश्वः ।

द्योगो दुष्कृतिषु बलात्कृतिरूप आसीत् । साहसं हि तदानीं साधकतमं मतम् । मया तु नूतनमजय्यं हिंसारूपमस्त्रं लोकेभ्योऽदायीति ।

एतदनन्तरं प्राङ्ग्विवाकः श्रीगान्धिनं सम्बोध्य प्रावोचत्—
श्रीगान्धिन् ! अभियोगान्प्रतिपद्यमानेन भवता दुःशकं मे कार्यं सुशकमकारि । तथापि न्याय्यस्य दण्डादेशस्यावधारणमिति यदवशिष्यते तदपि नाम तादृग् दुर्ज्ञेयं प्रमेयं यादृगिह देशे केनाप्यक्षदर्शकेन परीक्ष्यं भवितुमर्हति । विधानं हि समं सर्वेषु वर्तते । नादः पुरुषविशेषमाद्रियते । तथापीदमनुपेक्ष्य यानहमद्य यावत् पर्यैक्षिषि, आयतौ वा येषां व्यवहारपदं विचारयितुं लब्धावसरः स्यां तेभ्यः सर्वेभ्यो भवान् भिन्नकक्ष इति ।

इदमप्यनुपेक्ष्यमेतद्देशजानां कोटिशो जनानां दृष्ट्या भवानग्रयः स्वदेशभक्तो विश्रुतो नायकश्च । येऽपि भवता राजनीतौ विवदन्ते तेषि भवन्तमुच्चैरुद्देशं सौजन्योपेतमवदातचरितं चावगच्छन्ति ।...परमेष मे धर्मो भवन्तं विधानपरवशं जनमिव परीक्षेयेति ।...इह भारते वर्षे विरला एव ते सन्ति ये नाव्याजं शोचन्ति भवांस्तथाऽतनिष्ठ यथा भवतोऽनर्गलत्वं येषां केषां चिद्राजमन्त्रिणामप्यसह्यं भवेदिति । परमयं भूतार्थः । एतदेवम् । यद्भवानर्हति यच्च प्रजानां हितायापेक्षितमिति भाति

१ द्रष्टरि व्यवहाराणां प्राङ्ग्विवाकाक्षदर्शकौ—इत्यमरः । अक्षान् व्यवहारान् पश्यतीति । अक्षः कर्षे तुषे चक्रे शकटे व्यवहारयोः—इति विश्वः ।

तदुभयं परस्परापेक्षमिति विवेक्तुं व्यवस्यामि ।

आज्ञाप्य दण्डमधिकृत्याधिकरणिकोऽभियुक्तं महात्मानं महता प्रश्नयेणेदमवोचत्—दण्डादेशविषये प्रकृतसंवादिनस्तस्य व्यवहारपदस्यानुकारो मेऽभीष्टो यस्य निर्णयितस्याद्य द्वादश समा गताः । श्रीबालस्य गाङ्गाधरेस्तिलकस्य व्यवहारपदमिहाभिप्रैमि । षडब्दान् कारावासो हि तत्रभवतो दण्ड आह्वसोऽभूत् । कश्चिद् भवान् श्रीतिलकेन समकक्षतां नानुपपन्नां मंस्यत इति । यद्यत्र देशे कालपर्यये वृत्तपरिवर्तेन राजमन्त्रिभिर्नियतकालस्य लघूकरणं सम्भवि स्याच्चहि कश्चन मत्तोऽधिकतरं नन्दिष्यतीति ।

प्राङ्विवाको मां प्रश्नयेणातिशयीतेति श्रीगान्धी नाशकत् सोढुम् । स प्रत्यवोचत्—महत्येषा मे सत्क्रियाऽभिमततमोऽधिकारश्च यन्ममाम लोकमान्यस्य श्रीतिलकस्य नाम्ना सहोच्चार्येत । दण्डविषये त्विदमेव विवक्षे । अयं तथा लघुर्यथा केनापि न्यायाध्यक्षेणाज्ञाप्य आसीत् । सकलं कार्यक्रमं चाधिकृत्येदमभिधित्से—नाहमतो भूयांसं प्रश्नयमपैक्ष इति ।

अवसितो विचारः । श्रीगान्धिनः सुहृदः सगद्गदं रुदन्तस्तच्चरणयोरपतन् । महात्मा सस्मितं तानापृच्छन् शबर-

१ यते इत्यर्थः । व्यवपूर्वः स्यतिरुयोगे वर्तते ।

२ कश्चित् कामप्रवेदने ।

३ अतिपातस्तु स्यात्पर्यय उपात्ययः—इत्यमरः ।

वतीकारागृहं प्राविशत् । प्रविष्टमात्रे च तस्मिन् व्यधीयतास्य
द्वारम् ॥

इत्युपाध्यायश्रीचारुदेवशास्त्रिणः कृतौ श्रीगान्धिचरिते

चतुर्थः परिच्छेदः ॥

— ००:४:०० —

१ समत्रियतेत्यर्थः । अत्रापेरुपसर्गस्याकारस्य पाक्षिको लोपः । तथा च
व्याकरणास्मृतिः—

वष्टि भागुरिरल्लोपमवाप्योरुपसर्गयोः ।

आपं चैव हलन्तानां यथा वाचा मिशा दिशा ॥ इति ।

अथ पञ्चमः परिच्छेदः ।

७५०

कारायां निरुद्धे महात्मनि सर्वथा साधु व्यवहारन्नधिकृताः ।

तस्य वासाय परिमृष्टं परिष्कृतं चैकमागारं

कारावासः प्राकल्पयन् । अभिरुचितं भोज्यमधिजिगांसि-

तानि पुस्तकानि चोपाकल्पयन् । श्रीगान्धिनि

सुतरां सगौरवास्ते तद्वरिवस्याया न कदापि प्रामाद्यन्, तन्नि-
वृत्तये च सन्ततं प्रायस्यन् । एवमवेक्षितः संभावितश्च स
महतौत्सुक्येनाध्ययने व्याप्रियत । विविधविषयावगाहिनी-
श्चाध्यर्धशतं प्राच्यानां प्रतीच्यानां च विपश्चितां कृतीः सादर-
मध्यैत । भरतवर्षीया आर्या मुहम्मदानुगाः ख्रिस्तानुयायिनश्च
स्वं स्वं मतं विवृण्वन्ति पुस्तकानि तत्सकाशं प्राहिरवन् । एवं
हि तत्रभवान् स्वाध्ययनमधिकृत्यालेखीत्—

अहन्तावन्तं ग्रन्थसम्भारमध्येयं निरचिनवं यावते षण्
निरोधवत्सरा न पर्याप्नुवन् । प्रथमे मासत्रय आसीदपरि-
च्छिन्ना ममेयमाशंसा भरतवर्षीयाः प्रस्तावसदृशं समाचरि-
ष्यन्ति, वैदेशिकवाससो विनियोगबहिष्कृतिं निर्वर्तयिष्यन्ति,
काराद्वारश्चोद्घाटयिष्यन्तीति । परं द्रागहमवेदिषं नैतद्

१ शुश्रूषायामित्यर्थः । वरिवस्या तु शुश्रूषा परिचर्याप्युपासना—इत्यमरः ।

२ प्रस्तावः स्यादवसरः—इत्यमरः ।

३ कारागारद्वाराणि । स्त्री द्वार्द्वारं प्रतीहारः—इत्यमरः ।

भविष्यतीति । अहमदर्शं कष्टसाध्यया निरुद्धेगया पञ्चभिर्वर्षै-
 र्भूयोभिर्वा लभ्यया विरचनयैतत्सुसाधमिति । आदिष्टादृष्टा-
 वधेः प्राङ्नाहं काराया विमोक्षमैषिषम् । अतोहं चतुःपञ्चाशद्वर्षो
 गलिताङ्गयष्टिरपि चतुर्विंशतिवर्षो युवेव सोत्साहमध्ययने
 प्रावृतम् । अहं कलामात्रमप्युपायुक्षि । विमोक्षसमय उर्दुद्रा-
 मिलयोर्विशेषज्ञता संस्कृतमर्मज्ञता च मे भविष्यत इत्याशासिषि ।
 संस्कृतमूलग्रन्थाधिजिगांसा मे समर्धिष्यतीत्यमंसि । परं नैतेन
 भवितव्यमासीत् । अविरतं ममाध्ययनं दैवदुर्विपाकभूतेनोप-
 तापेनातर्कितं व्यच्छेदि । अहञ्चामोचीति ।

कारायां निरुद्धस्य कालं गमयतः श्रीगान्धिनो यावद्वर्षद्वयं
 नात्यक्रामत्तावत्स आर्तिमाच्छेत् । अगदङ्कारैः परीक्षणे निर्वृत्ते
 शस्त्रवैद्यास्तं पर्येक्षन्त शस्त्रक्रियां चावश्यकीममन्यन्त । काल-
 हरणस्याक्षमोऽयमामय इति च त आकलयन्त । अतो महात्मा
 सेसन् इतिनाम्ना प्रतीतां पुरयपत्तनस्थां चिकित्साशालां
 तूर्णमानाय्यत । यत्र समुचिता सर्वा संविधाऽभूत् । यत्र च
 महात्मनः पुत्रकलत्रादयः सगन्धोः सुहृदश्च तमुपचरितुमभ्य-
 न्वक्षायन्त । शस्त्रक्रिया सफला समजनि । तेन प्रकृतिस्थ-

१ आर्ति रोगः । आङ् अञ्छेतेः क्लिनि उपसर्गादिति धातौ इति वृद्धिः ।

२ वैद्यैः । अगदमरोगं करोतीति अगदङ्कारः । कारे सत्यागदस्य इति मुम् ।

३ सगन्धोः सम्बन्धिनः । ज्ञातय इत्यर्थः । गन्धो गन्धक आमोदे लेशे
 सम्बन्धगर्वयोः इति विश्वः । वामश्रायं नदति मधुरं चातकस्ते सगन्धः
 इति मेघदूते ।

शरीरता समभाव्यत । क्रमेण च बलं प्रत्यापद्यत ।

अस्या रुजाया हेतोरधुना महात्मनः कारायां वासो नो-
चित इति साध्वपश्यन् राजमन्त्रिणः । देशा-
विमोक्षः वास्थितेश्च प्रशान्तत्वादनन्तरायं हितं च तस्य
विसर्जनमजानन् । अतोऽशीत्युत्तरनवशतोत्तर-
सहस्रतमे विक्रमाब्दे माघेऽमावस्यायां सार्धसप्तनादमितायां
प्रातस्तन्यां वेलायां गुल्मपतिर्मेडिक इत्याख्यश्चिकित्सको
महात्मानमुपासर्पत् तद्विमोक्षप्रवृत्तिं चाशंसत् । इमां प्रवृत्तिं
निशम्य महात्मा क्षणं तूष्णीमास्त ततः सस्मितमवोचत्—
किं भवान् किञ्चित्कालान्तरं चिकित्साशालायां मदीयमव-
स्थानमनुज्ञास्यति मय्यातिथ्यकारितां चाश्रयिष्यतीति ।
वैद्यः सहासं प्रत्यवोचत्—भवान् मदनुशासने वर्तताम् । अहं
भवत उपचारेण महान्तमानन्दमाप्स्यामीति । ततो व्रणं
विलिप्य पट्टिकया चावेष्ट्य पुनरगादीद् यदि महात्मानं
दर्शका जनास्तदभ्याशमेष्यन्ति तर्हि तस्य प्रकृतिप्रत्यापत्तिः
प्रतिभन्त्स्यते । अत इदमेव साधीयो यावन्न स सुतमां
सुस्थो भवति तावत् सोऽत्यन्तं विश्रमयितव्य इति ।
यतोऽद्य यावद् व्रणं न यथेष्टं विरोपितम् । आसप्ताहद्वयं यदि
स पर्याकुलीक्रियेत व्रणं विक्रियेतेति ।

अतोऽनन्तरं भिषङ्गिदेशानुसारेण महात्मानं प्रवातं सातपं
चागारान्तरमानयन् ।

अन्त्रिरेण महात्मनो विमोक्षवार्ता सर्वस्मिन् देशेऽप्रथत । यः

कश्चिन्न्यशामयत स प्रामोदत । यत्र तत्रोत्सवा अक्रियन्त ।
महात्मन आरोग्यं क्षेमं च दुःखहरो हरिरयाच्यत ।

काराया विमुक्तो महात्मा भयङ्करां देशदुःस्थितिमपश्यत् ।

नासीत् स प्रदेशो यत्र हिन्दवो मुहम्म-
देशदुःस्थितिः दीयाश्च मिथो नाकलहायन्त । शस्त्रैरस्त्रै-
रिष्टकाभिलोष्टैश्च प्रकाशं वाप्रकाशं वा व्य-

त्यङ्गन् । विवृद्धमत्सरा उद्भूतकोपाटोपाः परस्परोच्छेदमचि-
न्तयन् । वेतालोपसृष्टा वा विनाशकाल उपागत इति विपर्य-
स्तबुद्धयो वा गर्हितं समाचरन् । पञ्चापप्रदेशे तु तेऽत्युत्कट-
मशंभवन् । अत्र मूलत्राणेऽमृतसरसि साधारणपुरेऽन्यत्र
च बहुत्र हिन्दवो मुसलमीनाश्चान्योन्येन व्यर्गृह्णन् । तेन च
सर्वे जना अक्षुभ्यन् । अकिञ्चित्करमर्थं च हेतूकृत्य संप्रहर्तुं
समनह्यन् ।

१ आकर्णयदित्यर्थः । शम लक्ष् आलोचने इत्यस्य धातूनामनेकार्थत्वा-
च्छ्रवणे वृत्तिः । नान्ये मित इति मित्वनिषेधः । निशामय तदुत्पत्तिं
विस्तराद्गतो मम इति च प्रयोगः ।

२ दुःखः षत्वणत्वयोरित्युपसर्गत्वप्रतिषेधादुपसर्गात्सुनोतीत्यादिना न षत्वम् ।

३ कलहं नाकुर्वन् । शब्दवैरकलहाभ्रमेधेभ्यः करणे इति क्यङ् ।

४ परस्परमघ्नन् इत्यर्थः । न गतिहिंसार्थेभ्यः इति कर्मव्यतिहारे विहित-
स्यात्मनेपदस्य निषेधः ।

५ शत्रव इवा वरन् । सर्वप्रातिपदिकेभ्यः क्विप्वा इति क्यङ्निषेधे वा क्विप् ।

६ विपूर्वो ग्रहिः सकर्मकोकर्मकश्च । उभयथा हि प्रयोगा दृश्यन्ते ।

गदाभिर्गतो महात्मा चिकित्साशालाया अमदावाद्
इत्यत्रागमत् । कश्चित्कालं विश्रमोपेक्षित आसीत् । परं दिष्ट-
क्षणां गमागमाभ्यां सर्वस्या दिशो विदिशश्च निमन्त्रणावाप्त्या
लोकस्य च पर्यटनस्यापेक्षया स चिरं विश्रमं नालब्ध । अतो
मासद्वयमाश्रमेऽवस्थाय स बहुषु प्रदेशेषु पर्याटीत् । श्रीगान्धी
बहुधा लोकान्प्राबोधयत् । यथा भ्राता भ्रातरि वर्तते तथा-
न्योन्यस्मिन् वर्तितव्यमित्यन्वशात् । परं नैतदनुशासनं
कश्चिदवाधात् । बुद्धिर्विपर्ययो हि तत्र बलवानभूत् । हिन्दुभ्यो
मुसलमीनेभ्यश्चान्योन्यमभिशांसन्त्यनेकानि पत्राणि महात्मानं
प्राप्तानि । भूयोभिश्च पक्ष्यतादोषस्तत्र भवति समारोपितः ।

एवमवस्थिते सति महात्मा सविस्तरमेकं प्रबन्धं प्राका-
शयत् । यत्र तदानीन्तनीं स्थितिं सम्यगालोचयत् । उपद्रवका-
रणान्युपावर्णयत् । हिन्दूनां मुहम्मदीयानाञ्चाचारवि-
चारपद्धतिं प्रकृतिं च गुणदोषतः पर्यच्छिनत् । शान्तिप्रिया
निष्पक्षपाताश्च सुजना एतं प्रबन्धं नितान्तमभ्यरोचयन् ।
अत्र महात्मा हिन्दून् सम्बोध्येत्थं प्राचोदयत्—युष्माभिः

१ स्याद् व्यत्यासो विपर्यासो व्यत्ययश्च विपर्यये—इत्यमरः ।

२ दोषमारोपयन्तीत्यर्थः । महापापोपपापाभ्यां योभिशांसेन्मृषा परम् इति
याज्ञवल्क्यस्मृतौ ।

३ गुणान्दोषांश्चाधिकृत्येत्यर्थः । ल्यब्लोपे कर्मण्युपसंख्यानम् इति
पञ्चमी । पञ्चम्यास्तसिरादेशः ।

साधीयो वर्तितव्यम् । कातर्यमुत्सार्यम् । धैर्यमालम्ब्य चेत-
रेषु विश्वसनीयम् । एवं हि सर्वं समाधास्यते । यतः सर्वस्य
संकटस्य विघ्नस्य चापनयनं युष्मास्वायतत इति ।

अत्रान्तरे देहल्यां हिन्दवो मुहम्मदीयाश्चावैरायन्त ।
एतदाकर्ण्य श्रीगान्धी नितान्तमदूयत । प्रशान्ते सत्युपद्रवे
स देहलीमगच्छत् । लब्धतदागमप्रवृत्तयः परःशताः पौरास्तं
प्रत्युदगच्छन् । जयतु जयतु महात्मेति निनदैर्दिशः प्रतिध्वानिता
अभूवन् । श्रीगान्धी वृत्तान्तजातं निपुणमैक्षत । परःसहस्रान्
समवेताञ्जनान् सम्बोधयन्स एवं स्माह—अद्य भवन्तो मदा-
गमं प्रतीक्षमाणा इहासीना महान्तं क्लेशमन्वभूवन् । नाहं
लघुतरं भवतां पुरः संनिधातुमशकम् । अतः क्षमां याचे ।
नाहमिह काश्चिद्घातां श्रावयितुमागतोऽस्मि यया भवतां मम
च परितोषः स्यात् । ममागमनकारणं च नाविदितं भवताम् ।
देहल्यां हिन्दवो मुहम्मदीयाश्च संप्राहृष्यतेति दूषितमस्या
अवदातं यशः । उपक्रोशश्च महान् संभूतः । अनेन व्यति-
करेण सर्वोऽयं देशो विकारस्य गमनीयो भवेदित्याशङ्क्यते ।
अस्य च प्रसरः कथं वार्येतेति चिन्तयन्ति नेतृत्तमा नो
बन्धवः । परमद्य यावन्न तैरुपायः कश्चिदुपलब्धो यमावेद-

१ द्रुततरम् । अथ शीघ्रं त्वरितं लघु क्षिप्रमरं द्रुतम्—इत्यमरः ।

२ अन्योन्यं प्राहरन्नित्यर्थः । हरतेरप्रतिषेधः इत्यात्मनेपदं प्रतिप्रसूयते ।

३ उपक्रोशो निन्दा, गर्हा । राज्येन किं तद्विपरीतवृत्तेः प्राणैरुपक्रोश-
मलीमसैर्वा इति रघौ ।

येय । अतोऽहं खिद्ये' ।

अहमत्र भवतो विज्ञापयेऽस्माभिः सर्वैः परमेश्वरो नो धियं प्रचोदयेदिति प्रार्थनीयः, येन वयं स्वधर्मं परमार्थतो ज्ञात्वाऽऽचरेमेति । अहमितः श्वो गन्तास्मि यतोऽमदावादेऽल्पीयान्ध्यापारः करणीयोवशिष्यते । विद्युद्घातां प्राप्य त्वरितं ततः प्रास्थिषि । यदि देहल्यां मन्निघ्नं किमपि कर्तव्यमस्ति तर्ह्याश्विने मासि कृष्णद्वितीयायां प्रत्यावर्तितुं प्रभवामि । अतः परं मे न किञ्चिदाख्येयम् । अहं सदो विसर्जयामि । भवन्तः सर्वे यथास्वं गृहाणि यान्तु । अत्रावस्थित्या नास्ति कश्चिदर्थ इति ।

विरतवचसि श्रीगान्धिनि जयतु जयतु महात्मेति घोषः समुदचरत् । श्रद्धया प्रयुक्ताः सामाजिकाः पीठं प्रति तरसाऽधावन् । कथं कथमपि च महात्मा मोटराख्यं वाष्पयानं यावदानीयत ।

भाद्रे शुक्लैकादश्यां कोहाट इत्यत्र मुसलमीना हिन्दूनायुध्यन्त । मुहम्मदीयभूयिष्ठा सा पूः । तेन तत्र हिन्दवोऽद्यं विशस्ताः । केचित् संत्रस्ता जीवितस्य हेतोर्विब्रुताः । परःशता गृहा भस्मसात्कृताः स्वापतेयं चापहतम् । अशरणाः केचिद् मुहम्मदमतं हठाद् ग्राहिताः । एतेन व्यतिकरेणोभ-

१ कर्मकर्तरि प्रयोगः । नायं धातुर्दिवादिषु पठितः ।

२ स्वपतौ साधु स्वापतेयं रिक्थम् । पथ्यतिथिवसतिस्वपतेर्ढञ् । द्रव्यं वित्तं स्वापतेयं रिक्थमृक्थं धनं वसु—इति धननामस्वमरः ।

येषां वैमनस्यमतितरामुपचितम् । तेनात्यन्तं दूनो महात्मोप-
द्रवव्युपरमामोघोपायचिन्तनायां प्रवृत्तः ।

अमदावाद इत्यत्रापेक्षितं कृत्यं निर्वाह्य श्रीगान्धी देहलीं
प्रत्यावर्तत । सर्वे देहलीस्था अदिदृक्षन्त
त्रैसप्ताहिकमुपोषणम् विमनसां हिन्दूनां मुहम्मदीयानां च साम्म-
नस्यापादनाय महात्मा कमुपायमास्थास्य-
तीति । सर्वे सोत्क्रण्टमशुश्रूषन्त संमर्दप्रशममधिकृत्य किं नः
सन्देह्यतीति । अत आश्विने मासि कृष्णपञ्चम्यां श्रीगान्धिनो
विस्त्रम्भभाजा कार्याधिकृतेनेयं सन्देशवाक् प्रकाशिता—

अचिरसंवृत्ता व्यतिकरा मयातिदुःसहाः । आशाभङ्गश्च
मे महीयान् । इयं नो धर्मदेशनाऽत्यन्तापेक्षेन व्यापदं वारयि-
तुमनीशेन जनेनोपोषणेनेश्वरप्रणिधानेन च कालो नेय इति ।
अतोऽहमपि तथैवाचरिष्यामि । लेखैर्वा वाचिकैर्वा हिन्दूनां
मुहम्मदीयानां चान्योन्यवृत्तौ न विशेषः कश्चिदभूत् । अतो
मयैकविंशतिं वासरानुपवस्तव्यमित्यवश्यं मन्ये । अयं म उप-
वासोद्य प्रारभ्यत आश्विनेमासि शुक्लैकादश्यां च पर्यवसास्यते ।

१ त्रिसप्ताहं भूतं त्रैसप्ताहिकम् । कालाट्टञ् । कालात् इत्यधिकारात्
तमधीष्टो भूतो भूतो भावी इति भूतेर्थे प्रत्ययः । सप्तहशब्दो न संख्या ।

अतः संख्यायाः संवत्सरसंख्यस्य च इत्यनेनोत्तरपदवृद्धिर्न ।

२ आपन्न आपत्प्राप्तः स्यात्—इत्यमरः ।

३ षोऽन्तकर्मणि इत्यस्मात्कर्मणि लृट् ।

अहमहरहो लघणितमलवणं च पानीयं व्रतयिष्यामि । यद्यह-
मेतद्व्रतं प्रायश्चित्तमित्येवाचरिष्यं नास्य प्रख्यापणमपेक्षित-
मभविष्यत् । परमेतदाशंसमानोऽहमावेदयामि ये हिन्दवो
मुहम्मदीयाश्चान्योन्यविनाशाय प्रयतन्ते, संसृज्यं च न
व्याप्रियन्ते त इमामावेदनां हृदयग्राहिणीं मेऽभ्यर्थनां गण-
यिष्यन्तीति ।

अतोऽहं सर्वेषां समाजानां नेतृन् सप्रश्रयं प्रार्थय
इमान्मानुष्यकस्य धर्मस्य चापकर्षकानुपद्रवान् पर्यवसाय-
यन्त्विति । इमे वृत्तान्ताः शंसन्ति लोक ईश्वरं विरुणद्धीति ।
यतेमहि पुनरपि देवतां हृदये दधीमहीति ।

इतः पूर्वं श्रीगान्धी चौरीचौरा इत्यत्र जनताकृतं प्रमाथं
निमित्तीकृत्य पञ्चाहान्युपावसत् । ततोऽपि प्राग् आप्रीका-
भूखण्डे गृह्ये कस्मिंश्चित्कर्मण्यसाधुत्वं समीक्ष्य स चतुर्दश
दिवसानुपावसत् । परं त्रैसप्ताहिकमनशनं निशम्य सर्वे भरत-
देशीया अस्वस्थमनसोऽभवन् । अतो ये नेतारो महाजना-
स्तदानीं देहल्यामासत ते महात्मानमुपेत्य सनिर्वन्धं प्रार्थ-
यन्त—आसेधेनोपतापेन च काश्यं गतेयं भावत्की तनूः ।
अतो हातव्योऽयं विनिश्चय इति । महात्मा तु प्रत्यवोचत्—
अहं व्यवसितं व्रतमवश्यमाचरिष्यामि । अत्रान्तरे यथा

१ मुण्डमिश्रश्लक्ष्णालवणव्रतेत्यादिना णिच् । व्रताद्भोजनतन्निवृत्त्योः

इति वार्तिकेन क्रियाविशेषे भोजनेर्थे णिच् ।

२ मनुष्यस्य भावः मानुष्यकम् । योपधाद्गुरूपोत्तमाद्गुञ् ।

हिन्दूनां मुहम्मदीयानां च वैमनस्यं व्येतु सौहार्दं चास्तु तथा भवन्तः प्रयतन्तामिति ।

उपवासं न्याय्यं प्रतिपादयितुकामो महात्मा तरुणभरत-
वर्षनामके स्वके साप्ताहिके चार्तापत्र इत्यलेखीत्—

अहं पठकान् विश्वासयितुमिच्छामि नायमुपवासो ऽसमी-
क्ष्य प्रारब्ध इति । यत्सत्यमसहकारिताया उद्भवात्प्रभृत्यहं
संशयितजीवितो ऽभूवम् । नाहं तां रभसोपाक्रंसिं । अहमेत-
दानुषङ्गिकाननर्थान्पर्याप्तं पूर्वं प्राबुधम् । न ह्यध्यात्वा देवतां
किञ्चिदारभे । स्वलनधर्मा मनुष्यः । स स्वस्य प्रक्रमाणां
युक्तरूपतां नालं वेद् । यत्स स्वस्य प्रार्थनस्योत्तरं गणयेत्सा
ऽहंयुताप्रतिश्रुद्भवेत् । भ्रमवर्जिताया वैधात्र्या अनुशिष्टेरात्मानं
पात्रीकर्तुमिह मानवेन तथा विमलमानसेन भाव्यं यथा ऽनि-
ष्टचिन्तना ऽसंभविनी स्यात् । अहं तथा विमलमना अस्मीति

१ पठन्ति इति पठकाः । पचाद्यच् । ततः स्वार्थे कन् ।

२ उपोपसृष्टात् क्रमो लुङ् । प्रारप्सि इत्यर्थः । प्रोपाभ्याम्^० इत्यात्मने-
पदम् । स्तुक्रमोरनात्मनेपदनिमित्ते इतीएन ।

३ युक्तरूपमतियुक्तम् । तस्य भावः । प्रशंसायां रूपप् । प्रकृत्यर्थस्य परि-
पूर्णतेह प्रशंसा न तु स्तुतिः । तेनेहापि भवति—चौररूपोयं यदक्षणो-
रप्यञ्जनं हरति—इति तत्त्वबोधिनीकारः ।

४ नात्यर्थम् । अलं भूषणपर्याप्तिशक्तिवारणवाचकम्—इत्यमरः ।

५ अहंयुः अहंकारवान् । अहंशुभमोर्युस् । तस्य भावो ऽहंयुता ।

६ प्रतिश्रुत् प्रतिध्वनिः । बद्धप्रतिश्रुन्ति गुहामुखानि इति रघौ ।

नाभिमन्ये । अहं चेष्टे प्रयस्यामि भ्रमामि च । सिद्धिश्च मे नास्ति । परं परेषामात्मनश्चानुभूत्यैवाहं समुच्छ्रायमीप्सामि । अहमेकमद्वितीयं निर्गुणं ब्रह्म प्रत्येमि । एकात्म्यमिदं सर्वमिति च । देहनानात्वं ह्यकिञ्चित्करम् । एक एव नः सर्वेषामात्मा । आदित्यरश्मयो वक्रीभावेन बहुत्वं यान्ति । परं संप्रसवास्ते भवन्ति । अतोहं महापातकिनोपि जनादात्मानं विवेक्तुं न क्षमे । (न च धर्मिष्ठेन मे तादात्म्यं प्रतिषेध्यम्) । अतः कामये वा न वा मदनुभवफलेन सर्वसजातीयगामिना भाव्यम् । न चाहमनुभवमन्तरेण निर्वोढुं क्षमः । जीवितं ह्यनन्तानुभवपरम्परा ।

शबरवत्या देहल्यै प्रतिष्ठासुरहं श्रीमत्याः सरोजिनी-
नायिकात् इत्यर्थकं पत्रं प्रापम्—प्रशमविषयधर्मवाक्योपन्यासैः
प्रवर्तिकाभिर्वा वाग्भिर्नार्थः । अव्यर्थः कश्चिद्योगे उपलम्भनीय
इति । स्थाने सा मामत्र प्रष्टव्यमपश्यत् । न खल्वहं प्रजानां
प्रचितोत्साहसमुत्पादकारणतामगच्छम् । स चोत्साहस्तद्वतां

१ समानः प्रसवो येषां ते । प्रसूयतेऽनेनेति प्रसवः कारणम् । एकयोनय इत्यर्थः ।

२ योग उपायः । योगः संनहनोपायध्यानसंगतियुक्तिषु—इत्यमरः ।

३ साम्प्रतम् । युज्यत इत्यर्थः । युक्ते द्वे साम्प्रतं स्थाने—इत्यमरः । स्थाने इति सुबन्तप्रतिरूपकमव्ययम् ।

४ अत्र खलुशब्दो जिज्ञासायाम् । निषेधवाक्यालङ्कारे जिज्ञासानुनये खलु—इत्यमरः ।

विनाशकरो निरपादीत्यवश्यं मयोपायः कश्चिदास्थेयः ।
 अहमिदमुत्तरं प्रादाम्—मन्दमन्दं निरन्तरमुद्यम्याभ्युपायप्रा-
 सिमाशास इति । कर्मणाऽसहचरितं प्रार्थनं प्रणिनददारकूटं
 वा निकणद् भल्लकं वा । नाहं तदाऽवेदं दीर्घोयमुपवास
 उपायो भविष्यतीति । इदं चेदानीं वेद नायं तथा दीर्घो यथा
 मनस्तापशमनायालं भवेदिति । किमहमस्खालिषमुताधीरो
 ऽभूवमुताहोऽनिष्टमापूँषुषम् । अहमेतत्सर्वं वाऽकार्षमेकै-
 तरमपि वा नाकार्षम् । तदेवाहं वेद यदहं पुरः प्रपश्यामि ।
 यदि सम्प्रति वैरायमाणैर्लोकैः पारमार्थिक्यहिंसा सत्यं
 चास्थास्येतां न तर्हि प्रवर्तमानं मारात्मकं नियुद्धं समभवि-
 ष्यत् । अभिव्यक्तं मे पर्यनुयोज्यता क्वचिदस्तीति ।

इह नृणां वरिष्ठ एतद्देशस्य चोदात्ततमो नायकः स्वानु-
 गानां दुष्कृतीनां कृते स्वं शास्ति तदेनोनिष्कृतये च देहं
 क्षपयतीति चिन्तयित्वाऽऽत्मनाऽपात्रपन्त हिन्दवो मुहम्म-
 दीयाश्च । यत्र तत्रान्तर्भेदमपाकर्तुं प्रशमं च प्रतिष्ठापयितुं
 संमिलनान्यभूवन् । संमिलिता जना महात्मन आरोग्यं क्षेमं
 च भृगवन्तमीशमयाचन् । हिन्दूनां मुहम्मदीयानां शिष्याणां
 खिस्तानुगानामाङ्गलानां च मुखराणां हृदयान्युदताम्यन् ।

१ निःपूर्वात्पद्यतेर्लुङि रूपम् । चिण् ते पदः । चिणो लुक् । निष्पन्नो
 ऽभूदित्यर्थः ।

२ पुष धारणो इत्यस्माच्चौरादिकात्कर्तरि लुङि रूपम् ।

३ एकतरात्प्रतिषेधो वक्तव्यः इति वार्तिकेन अदडो निषेधः ।

अतस्ते देहलीमागत्यैक्यनिष्पादिकां मन्त्रणसभां संविधातु-
मारभन्त । येन यस्मा अर्थार्य महात्मना महानयं कायक्लेशः
सोढुं व्यवसितः स फलवत्तामासादयेत् ।

आश्विने मासि कृष्णत्रयोदश्यामपराह्णे सङ्गमरङ्ग ऐक्य-
निष्पादिका मन्त्रणसभा मिलिता । हिन्दूनां
ऐक्यनिष्पादिका मुहम्मदीयानां मतान्तरस्थानां च द्विशतं
मन्त्रणसभा नेतारस्तत्र समवायन् । अचिन्तयंश्च तानु-
पायान् यैरविरोध ऐक्यं च स्याताम् ।

प्रथमं मुहम्मदीयानां मूर्धन्यो मुहम्मदालिर्महात्मनो दीर्घायुष्टं
परमात्मानमयाचत ततः प्रतिनिधींश्च सदकुरुत । ततः
परिडतः श्रीमोटिलालो नेहरुरध्यक्षासनं पर्यगृहीत । तदात्मजः
श्रीजवाहरलालो नेहरुस्तदानेकेभ्यो देशविभागेभ्य आगता
महात्मनो दीर्घायुष्टप्रार्थनाविषया हिन्दुमुसलिमैक्याश्रयाश्च
संदेशवाचोऽवाचयत् । सन्देशारो मन्त्रणसमाजस्य साफल्यं
कामयमाना अपि कार्यान्तरोपरोधवशान्नोपस्थातुमपारयन् ।
ततोन्तरं श्रीपरिडतमोटिलाल इति प्रास्तावीत्—

इयं सभा महात्मनः श्रीगान्धिन उपवासेन निमित्तेन
शोचतितमामत्यर्थं चोद्विजते ।

इयं सभा दृढं मन्यते संज्ञाने धर्मे च नियन्त्रणाभावोऽभि-
मततमोऽपेक्षिततमश्चेति । इयं च येषां केषाञ्चिद्देवतायतनानां

१ दीर्घमायुरस्येति दीर्घायुः । तस्य भावः । आदेशप्रत्यययोः इति प्रत्यय-
सकारस्य मूर्धन्यादेशः ।

दूषणं धर्मान्तरानुवृत्तेः परित्यक्तपूर्वं धर्मं वा प्रत्यावृत्तेर्यस्य कस्यचिच्च विप्रकारं शासनं वा बलवद् गर्हते । गर्हते च स्वधर्मं बलाद् ग्राहयितुं प्रयत्नान् । धिक्करोति च पराधिकारानवगणय्य स्वधर्मक्रियाणामनुष्ठानम् ।

सभ्याश्च महात्मानमाश्वासयन्ति प्रतिजानते च वयं यावच्छक्यं लोकेनासां व्यवस्थानामनुवृत्तिं कारयिष्यामः, उत्तेजनाकृतामपि तदतिवृत्तिं च निन्दिष्याम इति ।

इयं च सभाऽध्यक्षमधिकरोति स महात्मानमुपेत्य दृढामिमां प्रतिज्ञां निवेदयेत् । सभ्यानां प्रतिनिधीभूय चोपवासपरित्यागं प्रार्थयेत् येनेयं सभा तत्रभवतः सहकारितयाऽनुशासनेनाऽधिष्ठातृतया चोपकृता त्वरितं बहुलीभवतोऽस्यानिष्टस्य साधकतमं वारणोपायं चिन्तयेदिति ।

शय्यामधिशयानो महात्मेदमुत्तरं प्रादात्—
प्रियश्रीमोतीलाल !

स्नेहार्द्रयाऽनुक्रोशाविष्टया च भवदधिष्ठितया सभयैष उग्न्यासः स्वीकृतो यं भवान् ह्यो मह्यमवाचयत् । विज्ञापये भवान् सभां श्रद्धापयेदहं प्रकाममस्याः काममन्ववन्स्यमशक्यञ्चेदिति । परमहमसकृदात्मानं पर्यैक्षिषि व्रतभङ्गस्य संभवं च नोपालप्सि । इदं हि मे धर्मो माऽनुशास्ति

१ विभाषा गुणेऽस्त्रियाम् इत्यत्र विभाषेति योगविभागादगुणे स्त्रियां च हेतौ पञ्चमी ।

२ विस्तारं गच्छत इत्यर्थः ।

व्रतमारभ्य न हाप्येत श्रेयसे वा कृतं प्रतिज्ञानं न भज्येतेति ।
भवांश्चेदं वेदाद्य चत्वारिंशतोप्यधिकानि वर्षाण्येवञ्जातीयक-
नियमानुरोधेन जीवितमतिवाहयतो मम ।

गहनानुपवासहेतून्नाहमत्र पत्रे व्याकर्तुं पारयामि । एतेन
ह्युपवासेनाहमात्मनः श्रद्धां प्रकटयामि । नह्यसहकारिताया-
श्चिन्तनमाङ्गलविद्वेषेण प्रयोजितम् । निःप्रमाथं च तद्रूपं
प्रेम्णाऽऽङ्गलसंवननायाभिप्रेतम् । न केवलमनयाभीष्टस्तदर्थो न
साधितोपि त्वेतज्जनितया शक्त्या परस्परद्रोहः समुद्भावितः ।
एतया संवित्त्याऽऽकुलीकृतोहमनन्यथाकरणीय एतस्मिंस्त-
पसि स्थितः ।

अतोऽयमुपवासो द्वयमेवान्वेति मां च परमात्मानं च ।
तस्मादहं प्रार्थये यदहं व्रतं न व्यलोपयं तन्मे मृष्यतामिति ।
इदं च याचे भवन्तो मामुत्साहयिष्यन्ति क्षेम्यां च व्रतपूर्तिं
व्रतपतिं परमेश्वरमभ्यर्थयिष्यन्त इति ।

अतोऽहं संप्रश्रयं सभां प्रेरये सा प्रतिज्ञाभिव्यञ्जितं सर्वं
मम्यनुरागं साभिनिवेशं कृतेन स्थिरेणावितथेन च तेन
कर्मणा विपरिणमयिष्यति यत्स्वोद्देशभूताय हिन्दुमुसलिम-

१ ओहाक् त्यागे णिचि कर्मणि लिङि रूपम् । अत्र स्वार्थे णिच् ।

पञ्चैतान्यो महायज्ञाच्च हापयति शक्तिः इत्यत्र मानवे धर्मशास्त्रे यथा ।

२ संवित्तिरनुभवः । श्वस्त्वया सुखसंवित्तिः स्मरणीयाऽधुनातनी इति

किरातार्जुनीये ।

३ विनयप्रश्रयौ समौ—इति यादवः ।

सांहित्याय कल्पिष्यत इति ।

आश्विने मासि शुक्लैकादश्यामध्यर्धनादमितायां वेलाया-
मुपवासावधिरपूर्यत । पारणायाः प्राग्वैद्या
व्रतपूर्तिः आकार्यन्त । तान्महात्मेत्यवादीत्—भवतां
मयि प्रणयेनासक्त्या च सुतरामनुगृहीतो
ऽस्मि । ततः स्निग्धः सादरश्चातिथ्यकृन्मुहम्मदालिरन्वागात् ।
ततः सर्वे युगपदुत्थाय महात्मनोगारं प्राविशन् । संनिहिता
अङ्गनाः शयनान्तिक आसत । यतिः श्रद्धानन्दो ध्याननिमी-
लिताक्षः खट्वापादमूल उपाविशत् । परिडतः श्रीमोतिलालो
देशबन्धुश्चिन्तरञ्जनदासः स्वतन्त्रोऽबुल्-कलामोऽलिभ्रातरौ
चेमे सर्वे शय्याभ्यर्णं समासत । ततो मुहम्मदीयधर्मसंहि-
तायाः पाठादूर्ध्वं ख्रिस्तवेदोपनिषच्छ्रुतयश्च सस्वरमगीयन्त ।
श्रीबालकृष्णश्च शिष्यः परमार्थभागवतं निरूपयन्तीं गीतिका-
मगायत् ।

ततो ऽनुसारीत्यभिधो भिषङ् नारङ्गरसमानयत् । तं महा-

१ पर्याप्तवचनस्य क्लृप्तेरलमर्थत्वाज्ञमःस्वस्ति० इति चतुर्थी । न तु क्लृपि
सम्पद्यमाने इत्यनेन । तेन हि प्रकृतिविकृत्योर्भेदविवक्षायां विकृति-
वाचकाच्चतुर्थी विधीयते । यथा मूत्राय कल्पते यवागूः इत्यत्र ।

२ पारणा व्रतान्तभोजनम् ।

३ प्रणयेन प्रेम्णा । प्रणयास्त्वमी । याञ्जाविस्त्रम्भप्रेमाणाः—इत्यमरः ।

४ उपकरणान्तिकाभ्यर्णाभ्यग्रा अध्यभितोऽध्ययम्—इत्यमरः । अर्द
गती । कर्मणि कर्तरि वा क्लृः । अभेश्चाविदूर्ये इतीडभावः ।

त्माऽपिबत् । एष ह्यस्य पारणाभूत् । यस्तत्र परमात्मोपकार-
स्तवोऽभूद् यश्च संनिहितानां गुरुः प्रहर्षः स उभयो नः
परिच्छेदमत्यन्तमत्येति । दिष्ट्या सक्षेमं व्रतपारणेन भवान्व-
र्धत इति सर्वे संप्रावदन्त । निश्चेष्टो महात्मा तूष्णीं व्यध्रमत् ।
अचिरेण तदागारं व्यरिच्यत । श्रीगान्धी वाचंयमोऽवृत्तत्
क्षिप्रं च निरवृणोत् । ततस्तिस्त्रस्तिस्त्रो होरा व्यवधाय
नारङ्गरसोऽपाय्यत । अपरेद्युः पयःपानमारभ्यत । ततः
क्रमेणान्यदभ्यवहार्यमुपाकल्प्यत । दीर्घैतेनोपवासेन कृशतनु-
र्महात्मा निःसत्त्वः समजायत । अतो दिदृक्षवो जनास्तं द्रष्टुं
माभ्यन्वक्षायन्त ।

समृद्धे सति महात्मनो व्रते सर्वस्मिन्देश उत्सवा अक्रि-
यन्त पारमेश्वर उपकारश्चास्तूयत । राजमन्त्रिणां मूर्धन्या
अन्ये च नरर्षभाः स्वप्रीतेः परितोषस्य च द्योतिकाः सन्देश-
वाचो महात्मने ऽहारयन् । ताः समधिगत्य महात्मासु सन्देशं
प्राचारयत्—

हिन्दुमुहम्मदीयानामैक्यं सर्वप्रथमं साध्यमित्ययं मे
सन्देशः ।

कतिपयैरहोभिर्महात्मा सत्त्वं प्रत्यापद्यत निरुक्तस्यैक्यस्या-
पादने च सर्वात्मना प्रावर्तत ।

१ सहाब्रवन्नित्यर्थः । व्यक्तवाचां समुच्चारणो इत्यात्मनेपदम् ।

२ वृञ् वरणो स्वादिः । निर्वृतिमाप्नोदित्यर्थः । निर्ववार मधुनीन्द्रियवर्गः
इति शिशुपालवधे ।

एकाशीत्युत्तरनवशतोत्तरसहस्रतमे वत्सरे पौषे मासि
 प्रतिपदायां बिलग्राम इत्यत्राखिलभरत-
 बिलग्रामकाङ्ग्रेसो- वर्षीयकाङ्ग्रेसपरिषत्संमेलिष्यतीति निश्चि-
 पवेशनम् तम् । श्रीगान्धी चाध्यक्षासनं परिग्रही-
 ष्यतीति च निर्णीतम् । अध्यक्षतामनभिल-

षणापि महात्मा स्वदेशजानां प्रणयं विहन्तुं नाशकत् । यत्तत्र-
 भवान् पारिषद्यानाभाषत तत्समासेनेहोपन्यस्यते—

यदवस्था वयं तदवस्थानां नो विश्रम आवश्यकः । यतो
 यदि विरलाः केचिदसहकारितायां यथापूर्वं दृढं विश्वसन्ति
 तदनुषङ्गा भूयांसस्तु वैदेशिकवासःपरित्यागव्यतिरिक्तां तां
 न प्रतियन्ति । अनेका विंशतयो विधिज्ञानां स्वां पूर्वां वृत्तिं
 पुनरुपजीवन्ति । केचित् तत्परित्यागमनुशोचन्ति । व्यवस्था-
 पिकाः सभाः परिहृतवन्तो बहवस्ताः पुनराश्रयन्ते । तदाश्रयं
 च प्रतियतां संख्या प्रचीयते । परःशता राजकीयविद्या-
 शालाः परित्यक्तवन्तः कुमाराः कुमार्यश्च पुनस्ताः प्रपद्यन्ते ।
 अवकाशापर्याप्तेः सर्वे प्रविविक्तवस्तत्र प्रवेशं न लभन्त इति
 वार्ता । एवमवस्थितेऽधिकरणादीनां परित्यागो दुष्करोनुप-
 पन्नश्च । नहि काङ्ग्रेसपरिषद्विधिज्ञादीनुपेक्षितुमर्हति । साम्प्र-
 तमेषां बहिष्कृतिस्तथैवाशक्या यथासहकारिणाम् । उभयैरपि
 काङ्ग्रेसपरिषद्यन्तर्भवितव्यम् । न तैरन्योन्यार्थां विहन्तव्याः ।
 न च विपक्षवद्गुणदोषा विमर्षव्याः । यद् हिन्दुमुहम्मदीय-

सांहित्यविषये सुवचं तद्राजकार्यनिर्वाहयितृषु कृतसंसर्गेषु
जनेष्वप्यविपरीतम् । अस्माभिः परस्परस्मिन् क्षमावद्भिर्भ-
वितव्यमागमयितव्यं च कालेन मतपरिवर्तो भविष्यतीति ।
नात्रैवास्माभिर्विरन्तव्यम् । काङ्ग्रेसपरिषदोऽपक्रान्ता विमु-
खीभूता जनाः प्रणोद्याः पुनस्ते तां समवयन्त्विति । यद्यसह-
कारिता परित्यक्तास्ति तर्हि तेषां बहिःस्थितिर्नोपपद्यते ।
अस्माभिः काङ्ग्रेससदस्यैस्तेनुनेतव्याः । सौहार्देन च निम-
न्त्रणीयाः । हतप्रत्यूहश्च तेषां संगमः करणीयः ।.....

तन्तुवापचक्रमधिकृत्य सविस्तरमभ्यधां यतः स्वदेश-
जेभ्यः किमप्यन्यच्छ्रेयो मे सन्देष्टव्यं नास्ति । यदि स्वराज्या-
वाप्तिर्न्यायैर्निरूपणवैश्वोपायैश्चिकीर्षिता तर्ह्यहमव्यर्थं साध-
नान्तरं नोपलभे । यथाहं प्रागेवावोचमिदमेव सर्वदेशस्वीकार्यं
प्रमाथस्थानीयं घर्तते । अहं सत्याग्रहं श्रद्धे । परं तावत्
सत्याग्रहमास्थातुं न प्रभवामो यावद् वैदेशिकवासःपरिहारं
न साधयामः । इदानीं भवन्तः स्फुटमुपलप्स्यन्ते किं कारण-
महं काङ्ग्रेसपरिषदोऽनर्थकं मार्गादेशको भविष्यामि तन्तु-
वापचक्रविषयं मन्मतं चेद्भवतामग्राह्यं भवेत् । नूनं भवन्तो
यथान्यायमेव मां देशोत्कर्षप्रतिबन्धकं गणयिष्यन्ति यदि
भवन्तस्तन्तुवापचक्राधारभूतस्य तत्त्वस्य मे व्याक्रियां भ्रान्ति-

१ त्वरा न करणीयेत्यर्थः । अत्रार्थ आगमेः क्षमायाम् इति वार्तिकं
लिङ्गम् ।

२ व्याख्यामित्यर्थः ।

मूलिकां पश्यन्ति । परं यद्येषोपपत्तिमती वा हृदयङ्गमा वा नास्ति तर्हि भवन्तः स्वधर्मात्प्रमदिष्यन्ति मदीयं नायकत्वं चेन्न निराकरिष्यन्ति । यत्पुरा किल लार्डवलिङ्गडनमहाशयो ऽस्मानुद्दिश्योदाहरद्भरतभूमिजा नेति वक्तुं न क्षमन्त इति तन्मा कश्चिदिदानीं वोचत् । यदि भवन्तो मदीये ऽस्मिन्नुपन्यासे न विश्वसन्ति नियतं तत्प्रत्यादेशः स्वराज्यावाप्तेरुपकरिष्यति ।

हिन्दुमुहम्मदीयसांहित्यं प्रयोजनवत्तया कर्तनचक्राश्र हीयते । इदं हि न आत्मा । नात्र विषये बहु विवक्षे । एतद्धि स्वराज्याधिगमायापेक्ष्यतेतमामिति प्रायशः सर्वैः प्रतिपन्नम् । प्रायश इति साभिप्रायं प्रयुञ्जे । अहं हि साधु वेदि सन्तीह केचिद्ये मन्यन्ते यदि वयं कृत्स्नं भरतखण्डं हिन्दुत्वं मुहम्मदीयत्वं वा नेतुं न पारयामस्तर्हि ब्रिटिनायत्ततालक्षणा साम्प्रतिकी नोवस्थितिरेव श्रेयसीति । दिष्ट्याल्पसंख्यास्ते भवन्ति ।.....

अस्पृश्यताऽपरं स्वराज्यप्राप्तेः प्रतिबन्धकम् । एतन्निराकृतिस्तथैवापेक्ष्यते यथैव हिन्दुमुहम्मदीयैकतावाप्तिः । अयं हि सारतो हिन्दूनां विचारविषयः । हिन्द्वश्च तावन्न स्वराज्यमर्हन्ति तदधिगन्तुं वा शक्नुवन्ति यावन्न विनिपातितेभ्यो जनेभ्यः पुनः स्वातन्त्र्यं प्रतिपादयन्ति । कारुणिको भगवान् भूतभावनोऽस्पृश्यं कमपि जनवर्गमसृजदिति तन्निन्दा । हिन्दुभिः काङ्क्षेसपारिषद्यैरेषा नियन्त्रणा निराकरणीयेत्यव-

धारणीयमिति ।

बिलग्रामात्प्रतिनिवृत्तः कश्चित्कालं लब्धविश्रमो महात्मा निरुक्तपूर्वं स्वस्य संमतं कार्यत्रितयं निविष्टचेतसा प्रकृतः । एतदर्थमेव तत्रभवान् कदाचिद्वङ्गेषु पर्यटन् कलिकातां गतः । तत्र ख्रिस्तीयप्रचारकमण्डलेन निमन्त्रितो यद्वादीत्तस्य ख्रिस्तमतविषयं हिन्दुधर्मविषयं च दर्शनं विशदीकरोतीति समस्य विन्यस्यते । तद्यथा--

न भवतां बहवो विदुरहं ख्रिस्तीयैः—न ख्रिस्तीयाभासैः परं परमार्थख्रिस्तीयैः—एकोननवत्यधिकाष्टादशशततमे ख्रिस्तवत्सरे संसर्गमकरवं यदाऽभिनववयस्कोऽहं लन्दननगर्यां न्यवसम् । स च संसर्गो गच्छता कालेनोत्तरोत्तरमुदकृष्यत । यत्राप्रीका-भूखण्डेऽहमशरण्यजनमध्यगतोस्मीत्यपश्यं तत्रापि परःशतान् ख्रिस्तीयान् मित्राण्यकरवम् ।

यथैतेषां पुरातनसुहृदामेकतमस्मै प्रत्यश्रौषं तथावश्यक-मजीगणं मया भरतवर्षभवानां ख्रिस्तीयानां मूर्धन्यः श्रीकालि-चरणो वन्द्योपाध्यायो द्रष्टव्य इति । अहं तमुपागममवोचं च तत्त्वं जिज्ञासुरहं त्वामुपसन्नः । 'परमार्थालोकाय' सर्वात्मना यतिष्य इति यदहं केभ्यश्चित्प्रियतमेभ्यः सुहृद्भ्यः प्रत्यज्ञासि

१ कर्तुमारब्धवानित्यर्थः । प्रशब्द आदिकर्मणो द्योतकः । आदिकर्मणि

क्लृः कर्तरि च इति कर्तरि क्लृः ।

२ उत्कर्षम् (वृद्धिमिति यावत्) आपद्यतेत्यर्थः ।

३ उपेत इत्यर्थः । उपसेदुर्दशप्रीवम् इत्यत्र भट्टिकाव्ये यथा ।

तदिदानीं चिकीर्षमाणस्त्वामुपसर्पामीति । अहं तमाख्यं विश्वासिता मया सुहृदो नहि कश्चिदर्थलाभो मामालोकाद्वारयिष्यति यदि परं तमुपलभेयेति । भवतु । नाहमल्पस्यावयोर्वादानुवादस्योपवर्णनया कालं क्षपयितुं समीहे । स सर्वः शोभन उदारश्चाभूत् । अहं प्रत्यावर्तिषि परं नाहमुद्विग्नो न च विषरणो न वा मनोहतोऽभूवम् । श्रीकालिचरणोपि मां न प्रत्याययदित्येवाशोचिषम् । अयं हि मेऽन्त्यः प्रेक्षापूर्वकं कृतः ख्रिस्तीयोपलब्ध्यर्थको यत्नः । अद्याहं ख्रिस्तीये बहु प्रशस्यं पश्यामि परमहं ख्रिस्तवेदाक्षरार्थानुसारिभिः ख्रिस्तानुगैस्सारूप्यमधिगन्तुं न प्रभवामि । नम्रं निवेदये हिन्दुधर्मो यथाहमेतं वेदं निरवशेषं ममान्तरात्मानं परितोषयति व्यश्नुते च । गीतासूपनिषत्सु च यां सान्त्वनां लभे नाहं तां पर्वतभवे ख्रिस्तोपदेशेऽपि विन्दे । तत्र निर्दिष्टं परं पुमर्थं नाहं बहु मन्य इति न । तदङ्गभूतैः कैरप्यनुशासनैरवासितान्तःकरणोस्मित्यपि न । परमिदं मया भवतां पुरः प्रतिपत्तव्यं यदा सन्देहा मे मानसमाक्रामन्ति, आशाभङ्गश्च बद्धलक्ष्यं मां प्रेक्षते, लोकं च निरालोकं पश्यामि तदाहं गीताः समाश्रये शोकापहं श्लोकं च लभे । लब्धमात्रे च तस्मिञ्शोकसमाकुलोऽप्यहमेकपदे स्मेराननो भवामि । दुरन्तैर्वृत्तान्तैर्व्याप्तं मे जीवितम् । परं यदि तेषामत्र किमपि दृग्गोचरमलोप्यं च फलं न लक्षये भगवद्गीतानुशासनं तत्र कारणमिति ।

१ ख्रिस्तेन प्रोक्तं ख्रिस्तीयम् । तेन प्रोक्तमित्यस्मिन्नर्थे वृद्धाच्छः इति

ख्रिस्तीयप्रचारका यूयं संभिन्नबुद्धीनां प्रतिमोपासकानाम-
नात्मज्ञानां चैषा भूरिति धियेमं भरतखण्डमुपपद्यध्वे । ख्रिस्त-
मतमार्मिकाणामुपदेष्टृणामन्यतमः श्रीहेबर इदमावलिद्वयमलि-
खद्यत्स्मृतमात्रं ममारूषि नित्यमतुदत्—यत्र सर्वो विशेषो
रम्यः, मनुष्यश्च केवलो नीच इति । यदि स भवान्नेदमलेखि-
ष्यत्साम्प्रतमभविष्यदिति मन्ये । सर्वं भारतं वर्षं सञ्चरतो मम
त्वन्यादृश एवानुभवः । पक्षपातासंस्पृष्टेन चेतसा ऽश्रान्तं
तथ्यमन्वेषमाणोहमिमं देशं पर्यन्तादेकस्मादारभ्यापर्यन्तान्तरं
बह्वभ्रमम् । परं भगवत्या भागीरथ्या लौहित्येन नदेन कलि-
न्दतनयया च प्रोक्षिते रुचिरेस्मिञ्जनपदे जनो नीच इति वक्त्रुं
न पारये । नहि स नीचः । स तथैव तथ्यं मृगयते यथा यूयमहं
वा । स मृगयतेतरामिति सुवचं स्यात् ।.....

यूयमेतद्देशजानां परितापकारणानामुपलम्भाय तदप-
नोदाय चेहोपेताः । संभावये चेहस्था यूयं वेद्यवेदनोन्मुखा
इति । तेन यदि भरतभुवा किञ्चिदुपदेष्टव्यमस्ति नहि यूयं
कर्णौ पिधास्यथ दृशौ वा संवरिष्यथ हृदयं वा कठिनीकरि-
ष्यथ, अपि तूभौ विवरिष्यथ हृदयं च विशिष्य समुत्तानयिष्यथ
येन यदिहोपादेयं स्यात्सर्वं तदुपादीयेत । प्रत्याययामि वो
भारते वर्षे ऽनल्पमुपादेयमस्तीति ।.....

द्वयशीत्युत्तरनवशतोत्तरसहस्रतमे वत्सरे ज्येष्ठे मासि
भुवि कीर्तिशेषं गतवति श्रीचित्तरञ्जनदासे श्रीगान्धी तत्-

स्मारकमुद्दिश्य जनताया धनं समाहर्तुं प्रारभत । तदर्थं च बहून्प्रदेशान् व्यचरत् । तत्र कृती सन् स्वस्याभिमतस्य कार्य-
त्रितयस्य सिद्धये ग्रामान् नगराणि च पुनः पर्यटत् ।
कर्तनचक्रं मे कामधेनुरिति च यत्र तत्राख्यत् । जाताध्वखेदो
विश्रमसव्यपेक्षो महात्मा पौषे मासि कर्णपुरभवेऽखिलभरत-
वर्षीयकाङ्ग्रेसपरिषद्ः संमिलने संनिहितैर्हितैः प्रेक्षावद्भिर्जनैः
प्रार्थितो बोधितश्च वत्सरमेकं पर्यटनमुपारमत् । अग्रिमां
सर्वां समाममदावाद इत्यतो बहिर्नागमत् । आश्रमभूतये
चाविरतं प्रार्थयत् ।

आषाढे कृष्णाष्टम्यां गुर्जरमहाविद्यालयच्छात्रान्सम्बोध्य
यच्छ्रीगान्धी स्माह तन्महात्मनो विचारसरणीं तदानीन्तनीं
देशावस्थितिं च सम्यग् व्यनक्तीतीह समासतो विन्यस्यते—

अहो कियता भिन्ने सप्तसप्तत्युत्तरनवदशशतमितवत्सर-
भवा द्वयशीत्युत्तरनवदशशतमितवत्सरभवा चास्मद्देशाव-
स्थिती । अहं शोककरीं वार्तामाचिख्यास इति न तर्कणीयम् ।
न वयं प्रतीपं गच्छामः । न नो देशः प्रतीपं गतः । नेदमारे-
कणीयं नयं पञ्चभिर्वर्षैः स्वराज्यस्य नेदीयांसः संवृत्ता इति ।

१ प्रेक्षा बुद्धिः तद्वन्तः प्रेक्षावन्तो बुद्धिमन्तः, तैः । प्रेक्षोपलब्धिश्चित्सं-
वित्प्रतिपज्ज्ञप्तिचेतनाः—इति बुद्धिनामस्वमरः ।

२ यसु प्रयत्ने इति दैवादिकाल्लुब्धि रूपम् । पुषादित्वाच्चेरब् । आ गणा-
न्तात् पुषादय इति सिद्धान्तः ।

३ आरेकणीयमाशङ्कनीयम् । रेक शङ्कायाम् इति भौवादिक आत्मनेपदी धातुः ।

यदि कश्चिद् ब्रवीति सप्तसप्तत्युत्तरनवदशशततमे वत्सरे स्वराज्यं हस्तगतप्रायमासीत्, अद्य तु दूरे वर्तते--न ज्ञायते कियति दूर इति--तन्नैव प्रत्येतव्यम् । दैवतं प्रार्थ्य सदाशयेन कृतो यत्नो न कदाचिद् बन्ध्यो भवति । एतादृशो यत्न एव पुरुषस्य सिद्धार्थता । फलं पुनर्विधातर्यायतते ।

बहुसंख्यत्वं त्रसूनामेव परितोषाय भवति । उदारसत्त्वानान्त्वसहाये सम्पराये ऽभिमानः । तत्सत्त्वौदार्यानुशीलनेनेह यूयमवतिष्ठध्वे । यूयमेको वा बहवो वा स्यात सत्त्वौदार्यमेव वास्तवं वीर्यम् । वीर्यान्तरं चासत् । सत्त्वौदार्यं चोत्सर्गादध्यवसायाच्छ्रद्धाया आर्जवाच्चर्ते दुरापमिति ।

त्र्यशीत्युत्तरनवशतोत्तरसहस्रतमे वत्सरे पौषे मासि कृष्णप्रथमायां महात्मा काङ्ग्रेसोपवेशने संनिधातुं यथाप्रतिज्ञमाश्रमात् कामरूपेषु गुहाटीत्याख्यं नगरं प्रातिष्ठत् । विविक्लवासश्च परिणतिमभजत् ।

इतः पूर्वं काङ्ग्रेसपरिषदि पक्षद्वयं चिरमाविरासीत् । एको राजकार्यविरुहत्सया स्वराज्यार्थोपचिकीर्षया च व्यवस्थापिकाः सभाः प्रविविक्लूणां पक्षः, अपरश्चासहकारितायां निश्चितमतीनां तास्तित्यक्षूणाम् । अयं मतभेदः कालेन वैमन-

१ त्रसनशीलानामित्यर्थः । त्रसिगृधिधृषिज्ञिपेः क्तः ।

२ हेतौ तृतीया । हेतौ इत्यस्मिन्सूत्रे फलमपीह हेतुरित्युक्त्वा अध्ययनेन वसति इत्युदाजहार दीक्षितः ।

३ अत्र प्रस्थानक्रियाया अकर्मकत्वेपि तदङ्गभूतोद्देशक्रियापेक्षया सकर्मकत्वम् ।

स्येन पर्यणमत । वैमनस्येन च क्रमेणातिभूमिं गतम् । अनेन
भैरवेण वैरानुबन्धेन काङ्ग्रेसपरिषदन्तर्भिन्ना बहुशाखत्वं गता
विशरारुतां चापन्ना सर्वस्माद्गौरवाद्भास्यतेऽनिष्टं च महत्प्रस-
ङ्ग्यत इत्यालोच्य महात्मा विरोधिनो द्वयान्संधातुं सर्वात्मना
प्रायतत । सिद्धिं चालभत । इदं हि तत्रभवानुपन्यास्यत्—

व्यवस्थापिकानां सभानां परित्याग इति योयं काङ्ग्रेस-
वसायः सोऽवस्थास्यते परं येऽन्तःकरणप्रवृत्तिप्रामाण्यात् स्वेन
धर्मेणानुशिष्टा वा तत्प्रवेशं सार्थकं पश्यन्ति ते वरणकर्मणि
प्रवर्तितुमभ्यनुज्ञायन्त इति ।

अयमुपन्यासः सर्वैरङ्गीकृतः । विरोधश्च शान्तः । अनर्थश्च
वारितः ।

एतदनुषङ्गेणायमपर उपन्यासः श्रीगान्धिना समुपस्था-
पितः—वरणादौ तस्यैव काङ्ग्रेसपारिषद्यस्य संमतिदाने
ऽधिकारो वर्तिष्यते यो यथाभ्यासं स्वदेशीयं खहराख्यं वासो-
वस्त इति । इदं च सामाजिकाः संबोध्योक्ताः—इदं नियमशो-
धनमात्मनः परिशोधने साधनं मतम् । यदि भवन्तो मन्यन्ते
परिशुद्धस्यास्य नियमस्यातिवृत्तिरेवानुवृत्तिरिति, यदि चेहैनं
स्वीकृत्य काङ्ग्रेसमण्डपाच्च निर्गत्यातिक्रमितुमिच्छन्ति तर्हि
विज्ञापये निराक्रियतामेष इति । वर्तमानो नियमोऽत्यन्तं मान-
हरः । अयमपनेयो वा मूलतः परिशोध्यो वा । खहराख्येन

१ विशीर्यत इत्येवंशीलो विशरारुः । तस्य भावः विशरारुता । शिरःकम्प-
विशीर्यमाणबन्धविशरारोर्जटाकलापस्य इति श्रीहर्षचरिते ।

वाससा स्वावष्टम्भेन भवितव्यम् । यदीममुपन्यासं स्वीचि-
कीर्षन्ति भवन्तस्तर्हि प्रार्थये मया कीर्तितपूर्वं सर्वमनुषङ्गं
बुद्धैव स्वीकुर्वन्त्विति ।नाहमनुग्रहमपेक्षे यतो नाहमनु-
गृह्णामि । यतोऽहं स्वातन्त्र्यप्रियः, अतो नाहं कस्यचित्स्वा-
तन्त्र्यं परिच्छेत्तुं किमपि कर्तुकामः । अहं ह्यात्मनः प्रसत्तये
यते स हि मे परो देव इति ।

गुहाटीतः प्रतिनिवृत्तो महात्मा विहारदेशे खहराख्यं वासः
समुद्दिश्य धनराशीन्समाहर्तुं तद् विक्रेतुं च पर्यटनमारभत ।
निर्णोजकास्तन्तुवापाश्रोच्चैःपदस्था अनुच्चैःपदस्थाश्च, आढ्या
अनाढ्याश्च स्वशक्तिमतिक्रम्य धनं व्यश्राणयन् । एवं पर्यटन्
गलितार्धे माघे मासि स विहारविद्यापीठविद्यार्थिनः सम्बो-
ध्यार्थगुर्वीमिमां गिरमगादीत्—

यदाहं राजकीयविद्याशालाः परित्यक्तवतां छात्राणामुपा-
ध्यायानां च संख्यामनुध्यायामि नाहमीषदप्यनुत्प्ये । न चा-
हमनुशये तेषां बहवः परावृत्ताः, बहवश्चासन्तुष्टा अनिर्वृता-

१ पूर्वपरयोः कर्मणोः सम्बन्धोऽनुषङ्गः ।

२ परिच्छिन्नं मर्यादितं कर्तुमित्यर्थः ।

३ प्रसादायेत्यर्थः । प्रसाद इह परितोषः । प्रसत्तये गोत्रभिदस्तपांसि इति
किरातार्जुनीये ।

४ व्यतरन्नित्यर्थः । श्रण दाने चुरादिः । प्रायेणायं विपूर्वः । निःशेषविश्रा-
णितकोषजातम् इति रघौ ।

५ अनुपूर्वात् शीङ् स्वप्ने इत्यस्मात् । अनुशयो मे नास्तीत्यर्थः । अथा-

धेति । तेषु सदयोऽस्मीति शोचामि । परमनुशोकोऽनुशयो
 वा मे नास्ति । इमे क्लेशा विषादाश्च प्रत्यहं न उपनमन्ति प्रत्यहं
 च तैरुपनन्तव्यम् । यदि सत्यानुवृत्तिः प्रवालशय्याशयनमिव
 स्यात्, यदि सत्ये स्थितिरसहित्वा क्लेशं साध्येताव्यवहितश्च
 सुखनिर्वेशः स्यात्तदास्य जगतो रामणीयकं न स्यात् । अस्मा-
 भिः सत्ये संलग्नैर्भाव्यं द्यौरपि पतेष्वेत् । नायं गरीयानर्थः
 सत्यं चेदनुवर्तमाना वयं सहैव भरतवर्षेण सर्वा जगतीं हार-
 येमेति । वयं तत्त्वतः सत्योपासका भविष्यामो यदि वयं वित-
 तेऽस्मिन् परमात्मनः प्रशासने भरतवर्षसहितान्सर्वाभ्योभीष्टान-
 र्थानापस्याम इति श्रद्धधाना आ मृत्योः सत्यमनुवर्तेमहीति ।

विहारपर्यटनं परिसमाप्य श्रीगान्धी महाराष्ट्रीवाग्व्यव-
 हारेषु मध्यदेशेषु विदर्भेषु च पर्यटनमारब्ध । अकोला इत्यत्र
 गतो महात्माऽस्पृश्यतामधिकृत्येत्यवादीत्—

मदीया अस्पृश्यताविषया विचारा नाङ्गलशिक्षानिवन्धनाः ।
 एतानहं प्रागाङ्गलदेशगमनात् प्राक् च शास्त्राध्ययनात् तदननु-

नुशयो दीर्घद्वेषानुतापयोः—इत्यमरः ।

१ प्राप्नुवन्तीत्यर्थः । कस्यैकान्तं सुखमुपनतं दुःखमेकान्ततो वा इति
 मेषदूते ।

२ निर्वेशो भोगः । निर्वेशो भृतिभोगयोः—इत्यमरः ।

क्रीडारसं निर्बिशतीव बाल्ये इति कुमारे ।

३ राज्य इत्यर्थः । एतस्य वा अक्षरस्य प्रशासने गार्गी सूर्याचन्द्रमसौ
 विवृती तिष्ठतः इति बृहदारण्यकोपनिषदि ।

गुणायां चावस्थायां व्यवस्थापयम् । अहं हि शास्त्राक्षरार्थानु-
सारिणि वैष्णवान्ववाये जातः । यदाऽहं प्राप्तव्यवहारः समज-
निषि तदा प्रभृत्येव विनिश्चिता इमे मे विचाराः सन्ति । एते
चोत्तरकालभवेन मतान्तरापेक्षया हिन्दुशास्त्राध्ययनेनानुभवेन
च केवलमुपोद्बलिता इति ।

विदर्भेभ्यो विनिवृत्तः श्रीगान्धी महाराष्ट्रदेशे विचरितु-
मुपाक्रमत । धूलिया इत्यत्र वणिज इतरैरसंभूयाभिनन्दनपत्र-
प्रदेशननिर्वन्धपरा अभूवन् । स्वसकाशादेव च केवलाद्धन-
वितरणं निरचिन्वन् । श्रीगान्धी नो ज्ञातिरिति चार्थं पत्रे
न्यबध्नन् । वाचितेऽभिनन्दनपत्रे महात्मना यदवाचि तद्
द्योतयति न तत्रभवतो लोकप्रियता मनीषिता, न जनरञ्जन-
मभिप्रेतं, न च विद्विषो दरैः । न ह्यस्य कश्चिन्निजः कश्चिद्वा परः ।
एवं हि स भवानवादीत्—

यदहं जलपैगुरी इत्यत्र द्वयशीत्युत्तरनवशतोत्तरसहस्रतमे
घरसरेऽवादिषं तदिहानुवदामि—ब्रह्माणो वा राजन्या वा शूद्रा
वा भरतवर्षं नाहारयन् । विश एवाहारयन् । विश एव च
तत्प्रतिलाभे प्रभव इति । भरतवर्षेतिहासे ते वणिजः प्राचुर्येण
निदर्शिताः सन्ति य आङ्गलमापरिणिकं तथोपाकुर्वन्भजंश्च यथा

१ भागवतानां वंशे इत्यर्थः । वंशोऽन्ववायः सन्तानः—इत्यमरः ।

२ दरो भयम् । दरोऽस्त्री साध्वसे गते कन्दरे तु दरी स्मृता । दराव्ययं
मनागर्थे—इति मेदिनीकरः ।

३ परयाजीवी ह्यापरिणिकः क्रयविक्रयिकश्च सः—इत्यमरः । आपणो

भरतवर्षमपकृतमभूत् । ये विपणिनो व्यापारार्थमिहागमंस्ते
 व्यापाररक्षायै क्षत्रियवदाचरन् व्यापारश्रितराज्यकार्यनिर्वाहाय
 च ब्राह्मणवदाचरन् । नायं नो वर्णधर्मो वणिजा क्षत्रियवन्नाच-
 रणीयं मातुः स्वसुर्वा चारित्रं परिरक्षितुं न योद्धव्यमिति । न
 चायं नियमः स ब्राह्मणवद्विद्यां नोपाददीत । शूद्रवद्वा न शुश्रू-
 षेतेति । आङ्गलो हि सर्वैश्चातुर्वर्णिकैर्गुणैर्मण्डितः । तस्याद्भुत-
 कर्मणा विस्मापिता वयं स्वधर्मं व्यस्मराम । वयं कापुरुषत्वम-
 गच्छाम । व्यस्मराम च विशः स्वभावजं कर्म कृषिः पाशुपाल्यं
 वाणिज्यं चेति । तेन च स्वदेशशत्रवोऽभूम् । भवन्तः परमार्थ-
 वणिकत्वप्रतिलाभेन देशे सर्वस्य व्यापारस्य स्वायत्तीकरणेन
 चेमां दुःस्थितिं समाधातुमर्हन्ति । अस्माकमसितानि शिरस्त्रा-
 णानि यन्त्रनिर्मितानि च स्नानीयवस्त्राणि, कुलाङ्गनानामंशुक-
 शाटिकाश्च नो हीपदं दासत्वलिङ्गं चेति ।

नित्यं पर्यटतोऽनारतं च भ्राम्यतः श्रीगान्धिनः कायो
 वैकल्यमापत् । अतः स मासद्वयं व्यश्रमत् । ततो मसूरदेशे
 पर्यटितुमारब्ध । चतुरशीत्युत्तरनवशतोत्तरसहस्रतमे संवत्सरे
 भाद्रे मासि शुक्लसप्तम्यां स मद्रापुरीमध्यगमत् । चतुरहोवा-
 सेन च सप्तदश समाजान् संबोध्य सविस्तरं धर्ममन्वशात् ।
 मद्रासदेशे नगरान्तराणि भ्राम्यन् कार्यत्रितयं च व्याचक्षाणो

व्यवहारो ऽस्यास्तीति आपणिकः । अत इनिठनौ ।

१ स्नात्यनेनेति स्नानीयम् । कृत्यल्युटो बहुलम् इति बहुत्वोक्त्याऽत्र
 करणे ऽनीयर् ।

महात्मा कदाचित् केरलदेशं गतः ।

कार्तिके मासि श्रीगान्धी सिंहलद्वीपमगच्छत् । तत्र कोला-
म्बुरित्यादिनगरेषु महतो जनसमवायान्सम्बोध्य धर्मसंहि-
तानि वचांस्यवोचत् । तत्रत्या नरा नार्यश्च महात्मानं देवता-
मिवाभ्यपूजयन् । एकतमस्मिन्स्थाने कश्चिदप्राचीत्—किं कस्तूर-
बाई इति श्रीगान्धिनः संविज्ञा नाम । सविनोदं सहर्षं च महा-
त्मा प्रत्यवादीत्—आं सा मे सवित्रीति । अपरेद्युः कल्पे महा-
त्मानं शुश्रूषवः संनिपतिता जनास्तामसंनिहितामुपलभ्या-
प्राप्तुः—कुतो माता नायासीदिति । श्रीगान्धीत्थं प्रत्यभाषिष्ट-
अतीतायां निशि कश्चित्सुजनः सा मे मातेति तामन्यथागृह्णात् ।
मम च तस्याश्च न केवलं मर्षणीयोऽयं प्रमादोऽपि त्वभिनन्द-
नीयः । अद्य बहवो वत्सरा अन्योन्यानुमत्याऽऽवयोर्दाम्पत्यस्य
व्यपेतस्य । अद्य चत्वारिंशद्वत्सरा अनाथतां गतस्य मम ।
त्रिंशत्प्रायांश्चाब्दान्सा मे मातृस्थानीयाभूत् । सा मे माता
रुग्णपालिका सूपकारी पात्रसम्मार्जनकरी अन्यद्वा सर्वम् ।
यदि सा प्रत्युषसि संभावनां संविभजितुं मया सहैवागमिष्यन्न
मे भोजनमुपाकल्पयिष्यत न वा मे वासांस्यवैक्षिष्यन्त न
च शरीरसुखोपकरणान्यादरिष्यन्तेति ।

सहस्ये मास्यखिलभरतवर्षीयकाङ्ग्रेसपरिषन्मद्रापुय्यां

१ जनन्या इत्यर्थः । स्वरतिसूतिसूयतिधूञ्जितो वा इतीडागमः । तथा

च प्रयोगः—तया दुहित्रा सुतरां सवित्री स्फुरत्प्रभामण्डलया चकारो

इति कुमारे ।

मिलिता । तत्र पूर्णस्वातन्त्र्यप्राप्तिः काङ्ग्रेसोद्देशः स्थिरीक्रिय-
तामिति प्रस्तुतं स्वीकृतं चाभूत् ।

आगामिनि वत्सरे नेहरुवंशललामभूतेन श्रीमोटिलाले-
नाधिष्ठितैका समितिर्नेहरुविवरणाख्यं स्वराज्यपद्धतिग्रन्थं
व्यररचत् । तत्र हि ब्रिटिशसाम्राज्येन्तः स्वराज्याधिगमो
भरतवर्षोद्देशः प्रदिष्टः । इममुद्देशं कलिकातायां मिलितः सर्व-
पक्षसमाजोन्वमोदत् । परं सर्वमहता काङ्ग्रेससख्येन
राष्ट्रीयसमाजेन तस्योद्देशस्य स्वीकृतिरावश्यकीति बहवः
प्रत्यपद्यन्त ।

अयं ह्युद्देशः स्वीकृतपूर्वमुद्देशं व्यरुणत् । अतो यदा पञ्चा-
शीत्युत्तरनवशतोत्तरसहस्रतमे वत्सरे पौषे मास्यखिलभरत-
वर्षीयकाङ्ग्रेसपरिषत्कलिकातायां मिलिता तदा मतविरोधे-
नान्तर्भेदः संजनिष्यत् इत्याशङ्क्यत् । स्थेमरुचयः काङ्ग्रे-
सोद्देशपक्षपातिनः स्वोद्देशहानं नारोचयन् परं नेहरुविवरणस्य
विरचयितारस्तदनुग्राहकाः काङ्ग्रेसपरिषद्यन्तर्भूता अनन्त-
र्भूताश्च नयकोविदा ऐच्छन् साम्राज्येन्तः स्वराज्यमिति भरत-
वर्षस्यैकोभियोग एकमत्येन निश्चीयतामिति । यदा काङ्ग्रेस-
परिषदि नेहरुविवरणविचारः प्रास्तूयत् तदा वक्त्रणां वादानु-
वादः सोत्साहं चिरमभूत् । एकतो विवरणकृच्छ्रीमोटिलालः
साम्राज्येऽन्तः स्वराज्यप्राप्तिरुद्देशोङ्गीकार्य इति पक्षमपुषत् ।

१ सर्वेषां महत्तरः तेन । गुणात्तरेण तरलोपश्च इति वार्तिकेन समासः

तरलोपश्च ।

अपरतस्तदात्मजः श्रीज्वाहरलालो महाभागः पित्रा प्रतिपादि-
तेर्थे बलवत्प्रत्यैवास्थित, निर्धारितपूर्वाच्चोद्देशाद्रेखामात्रमपि
विचलितुं नान्वमंस्त । पण्डितः श्रीमदनमोहनो मालवीयः
श्रीनिवासोऽयङ्करश्च बहु व्यवदिषाताम् । ऊर्जिताश्रयैः श्री-
सेनगुप्तस्य श्रीसुभाषचन्द्रस्य च भाषितैरुत्तेजिता युवानः
पूर्णस्वातन्त्र्यमिति शब्दमसकृदुच्चैरुदैरयन् । एवमुपस्थितायां
संकटवेलायां नेहरुविवरणं दूषयिष्यत इति जातायामाशङ्कायां
महात्मनः प्राप्तावसरेण प्रस्तावेन तत्तेजोमहिम्ना च सर्वे वैमत्यं
विहायैकमतयोऽभवन् । इदं हि तत्रभवान् प्रास्तावीत्—

यदि ब्रिटिनराजमन्त्रिण एकोनत्रिंशदुत्तरनवशतोत्तर-
सहस्रतमे ख्रिस्ताब्दे दिशाम्बरे मास्येकत्रिंशं दिवसं यावन्नो
भरतवर्षीयेभ्यः साम्राज्येन्तः स्वराज्यं न वितरिष्यन्ति
तर्हि काङ्ग्रेसपरिषत्पूर्णस्वराज्यप्राप्तिलक्षणमुद्देशमुद्घोषयि-
ष्यतीति ।

एतं प्रस्तावं विवृण्वानो महात्मा सविस्तरमवादीत्, लोको-
त्तरया च वाचोयुक्त्या स्वपक्षयाथार्थ्यमुद्दिश्य सर्वान् सभ्यान्
प्रत्याययत् । यदि ब्रिटिनराजमन्त्रिणोऽस्माकमिममभियोगं
नाभ्युपैष्यन्ति तदाहं त्रिंशदुत्तरनवशतोत्तरसहस्रतमेब्दे जनवरी-
मासि प्रथमेहर्मुखे स्वतन्त्रो जागरिष्यामीति च वाचमुपसंहर-

१ बोधिते इत्यर्थः । प्रतिपत्तिर्बोधः ।

२ विरोधेनातिष्ठदित्यर्थः । व्यहराद् इति यावत् ।

३ भासनोपसंभाषाज्ञानयत्नविमत्युपमन्त्रणेषु वदः इति विमतावर्थे तद् ।

न्प्रत्यजानीत ।

इत्थं विवृतः प्रस्तावो बहुसंमत्या स्वीकृतः । प्रभूतेन च
महात्मनः प्रभावेण जितम् ।

षडशीत्युत्तरनवशतोत्तरसहस्रतमे विक्रमवत्सर आश्विने
मास्याङ्गलदेशात्प्रत्यावृत्तो लार्डार्विन्महो-
लन्दनपुर्या मन्त्रण- दय उदघोषयत् त्रिसप्तत्युत्तरनवशतोत्तर-
समाजः सहस्रतमे वत्सरे राजाधिराजेन क्रमिकेण
शक्तिसंक्रमेण कालेन भरतवर्षीयाः स्वराज्य-
भाजो भविष्यन्तीति यत्प्रतिज्ञातं प्रख्यापितं च तदनुरोधतः
प्राप्तावसरं शक्तिसङ्क्रमं विचारयितुं भरतवर्षप्रतिनिधीनां ब्रि-
टिशराजमन्त्रिणां च मन्त्रणसमाजो नैचिराङ्गलन्दनपुर्या संमे-
लिष्यतीति ।

श्रीगान्धी नीतिनिष्णाता इतरे काङ्ग्रेसपारिषद्याश्चेमां
घोषणामन्वमोदन्त परं व्यंसिता मा भूमेति ते प्रत्ययवचनम-
पैक्षन्त स्वराज्यमूलकशासनपद्धतेर्निर्माणमेव मन्त्रणसमाजस्या-
र्थो भविष्यतीति । अतः पौषे मासि कृष्णाष्टम्यां श्रीगान्धिपुरो-
गमा जननायका राजप्रतिनिधिना सममन्त्रयन्त निरुक्तं प्रत्यय-
वचनं चापैक्षन्त । अर्विन्महाभागस्तस्मिन्प्रत्ययवचने तं तं प्र-
त्यूहं व्याकरोत् परमिदं स्पष्टमभ्यदधाद् मन्त्रणसमाजे यत्र

१ सुप्सुपा समासः । नात्र नञ् । नेत्यव्ययस्य सुबन्तप्रतिरूपकेण चिराद्
इत्यव्ययेन सह समासः ।

विषये भूयःसाम्मत्यं भविष्यति स मन्त्रिसभयोपष्टब्धः प्रति-
निधिसभायां तत्स्वीकृतिलाभायोपस्थापयिष्यत इति ।

नेतृणां राजप्रतिनिधिना सहेदं मन्त्रणं होरात्रयमभूत् ॥

इत्युपाध्यायश्रीचारुदेवशास्त्रिणः कृतौ श्रीगान्धिरचिते

पञ्चमः परिच्छेदः ॥



अथ षष्ठः परिच्छेदः ।

अखिलभरतवर्षीया काङ्ग्रेसपरिषद् एकोनत्रिंशदुत्तरनव-
पूर्णस्वराज्यप्रस्ताव- शतोत्तरसहस्रमिते ख्रिस्ताब्देऽन्त्ये मास्य-
स्वीकृतिः न्त्येषु दिवसेषु पञ्चापराजधान्यां लवपुरे
मिलिता । यतः श्रीगान्धिनो राजप्रतिनिधिनाऽर्विन्महोदयेन
सह संवृत्ताभिः संकथाभिरिदमस्फुटद् भविष्यति साम्राज्य-
प्रतिनिधीनां भरतविषयवासिनां नीतिवित्प्रमुखाणां च मन्त्रण-
समाजे भारतं वर्षं साम्राज्येन्तः स्वराज्यभाक्त्वं नाप्स्यतीति,
अतः कलिकाताकाङ्ग्रेसोपन्यासानुरूप्याय स्वसंविद्विसंवादाय
च महात्मा पूर्णस्वराज्यावाप्तिः काङ्ग्रेसोद्देशः स्थिरीक्रियतामिति
प्रास्तावीत्, तत्समर्थनायां च भूयांस्युपपत्तिमन्ति वाक्यान्य-
गादीत् । एकत्रिंशेऽहम्यानिशीथं परःसहस्राः समवेता जना
अजागरुः । अनेके वक्त्रारः प्रस्तावस्यानुग्राहिकास्तद्विरोधिनी-
र्वा युक्तीरवादिषुः । ततः पक्षद्वयस्यानुकूलानां समतीनां संख्या-
नमारभ्यत । यावदेव द्वादशनादमिता क्षणदात्यगाद् आगाच्च
नवो वत्सरस्तावदेव निरवर्तत संख्यां पूर्णस्वराज्यप्रस्तावश्चो-
ररीकृत इति प्राख्याप्यत । ततोऽनन्तरमानन्दपरवशाः स्वेच्छा-
सेवका भवजदण्डं परितः समवायन् स्वातन्त्र्यपताकाञ्चोद्भ्राय-

यन् । तेन च सर्वस्य कर्मकलापस्य सरसतामापादयन् ।

यथायं प्रस्ताव आ पांसुलपादहालिकात् सर्वस्य जनस्य विदितः स्याद्यथा च सर्वे साम्प्रतिकीं देशावस्थितिं सम्यक् परिचिनुयुस्तथा विधेयमिति परिभाषयन्ती कार्यनिष्पादिका सभा माघे कृष्णद्वादशी पूर्णस्वराज्यदिवस इति सर्वत्र भारते वर्ष उत्सवेनाभिनन्दनीयेति निरचिनोत् , व्यादिशश्च प्रदेशकाङ्ग्रेस-परिषदोऽत्राहि समानीतो जनसमाजो वक्ष्यमाण उपन्यासः प्रदेशभाषयाऽनूद्य श्राव्यतां, स च हस्तोद्यमनेन स्वसांमत्यं व्यञ्ज्यादिति प्रार्थयतामिति ।

अयमस्त्युपन्यासग्रन्थः—

वयं विश्वसिमो यथा देशान्तरवासिनां तथा भरतविषयाधिवासिनामयमनन्यहार्योऽधिकारो यत्स्वातन्त्र्यावाप्तिः स्वपरिश्रमफलप्रतिभोगोऽन्नोदकाधिगमश्च, यथा ते ससाधनाः सन्तः स्ववृद्धयेऽलं स्युरिति । इदं च विश्वसिमो यदि काचिच्छासनपद्धतिलोकानेभिरधिकारैर्विना करोति तर्हि लोका एतां विपरिणामयितुमपनेतुं वार्हन्तीति । भरतवर्षीया न केवलं स्वाधीनतया विनाकृता अपि तु तेषां धनं विद्याऽध्यात्मशक्तिश्च परार्थमेव विनियुक्तानि । अतो विश्वसिमो भरतवर्षेणावश्यं

१ भुवोऽवकल्कने इत्यस्माच्चारादिकाच्छ्रुतप्रत्ययः । तत्रावकल्कनं चिन्तनम् ।

२ विषयो देशः ।

विषयो गोचरे देशे तथा जनपदेपि च ।

प्रबन्धाद्यस्य यो ज्ञातस्तत्र रूपादिके पुमान् ॥ इति मेदिनी ।

पूर्णस्वराज्यमधिगन्तव्यमिति ।

उत्सादितो भरतवर्षस्यार्थः । यो ह्यस्मल्लोकेभ्यः कर आदी-
यते स आस्माकस्यऽऽगमस्यात्यन्तमनुरूपः । सामान्यतो
नः प्रत्येकं सप्त पणा आह्निक आयः । यान् गुरुन् भागधेयान्
दक्षस्तेषां विंशत्युत्तरं शतं कृषीवलेभ्यः क्षेत्रकर इति गृह्यन्ते ।
ऽयुत्तरं च लवणकरः । स हि दरिद्रान् बलवद्वाधते ।

कर्तनादयो ग्रामव्यवसायाः समुच्छिन्नाः । तेन कृषका
वत्सरे चतुरवरान् मासान् व्यापारं न लभन्ते । लभन्ते च धियो
जाड्यं हस्तक्रियाराहित्यात् । देशान्तर इव नात्र विनाशितानां
शिल्पानां स्थाने किमप्युपकल्पितम् ।

शुल्कं प्रचलितमुद्रा च तथा चाल्येते यथा कृषकैरतिरिक्तो
भरो वोढव्यो भवति । विदेशीयपणानां बहिष्ठोऽश आङ्गल-
देशात् समागच्छति । शुल्कं चाङ्गलं शिल्पनिर्मितं वस्तुजातम-
नुगृह्णाति । ततो भागधेय इति समासादितोऽर्थो न जनताभार-
लघूकरणे विनियुज्यतेऽपि त्वत्यर्थमतिव्ययसाध्यशासनप्र-
वर्तने । खेच्छया प्रवर्तितेन विनिमयप्रमाणेन च कोटिशो रूप्य-
का इतो देशापवाहिताः ।

१ आगम आयः । आगमप्रधानानि सुलभपर्यवस्थानानि महापुरुषहृदयानि
भवन्ति इति स्वप्ननाटके ।

२ करानित्यर्थः । भागधेयः करो बलिः—इत्यमरः । करवाची भागधेय-
शब्दः पुमान् देववाची नपुंसकम् इति विवेकः ।

३ बहुलशब्दस्य इष्टनि रूपम् ।

भगवन्भूमिजानां राजनीतिनिष्ठा प्रतिष्ठा यथाङ्गलेषु शासत्सु
हसिता न तथा पूर्वं कदाचन । यैः कैरपि संशोधनैर्लोकेभ्यः
परमार्थतो राज्यनिर्वाहाधिकारा नादिषत । अस्मासु मध्ये महा-
महिमभिरपि जनैरनुयोगाधीनेष्वधिकृतेष्ववश्यं वैतसी घृत्ति-
राश्रयणीया भवति । अनियन्त्रणाभिप्रायकथनाधिकारेणाऽनि-
यन्त्रणसमागमाधिकारेण च वयं वियुक्ताः । अनेके चैतद्देशजा
निर्वासिताः प्रवसन्ति, स्वगृहं प्रत्यावर्तितुं च न प्रभवन्ति ।
सर्वः शासनोपयोगी बुद्धिविभवो विनष्टः । अवशा च जनता
सुद्वैर्ग्रामाधिकारैः कायस्थकर्मभिश्च तुष्यति ।

अनुशासनसरण्या वयं निरालम्बाः कृताः । अस्माकं
धिनैयेन च वयमिदानीन्तन्या नोऽवस्थित्यां परितोषिताः । इयं
व्युत्पत्तिविषयिका नः क्षतिः ।

बलान्निःशस्त्रीकरणमस्मान् क्लैब्यमजीगमत् । राज्याभावद्योति-
काया अनीकिन्याः सान्निध्येनेयं नो मतिर्जनिता वयमात्मानमवे-
क्षितुं वैदेशिकद्वस्कर्न्दाद्वा गोपायितुं स्तनेभ्यो लुरण्टाकेभ्यो

१-१ आत्माऽवनमयितव्यो भवतीत्यर्थः । यथा वेतसः स्रोतो जवाद्वनमने-
नात्मानं परित्रायते तद्वत् इत्यर्थः ।

२ आचारः शिक्षा । कर्तरि तृतीया ।

३ करणे तृतीया । एवमादिषु करणात्वं हि विवक्षन्ति शिष्टा न तु कारका-
न्तरम् । तथा च प्रयोगः—रत्नैर्महाहैस्तुतुषुर्न देवाः इति ।

४ अवस्कन्द आक्रमः । पुरीमवस्कन्द लुनीहि नन्दनम् इत्यत्र यथा ।

५ अपहारकेभ्यः । जल्पभिन्नकुट्टलुराटवृडः षाकन् इति ताच्छीलिकः षाकन् ।

जाल्मेभ्यश्च स्वगृहाणि रक्षितुं वा न क्षमामह इति । इयमा-
ध्यात्मिकी नो विनष्टिः ।

चतुर्विधस्य निरुक्तस्यानर्थस्यापादयितुर्वस्तुक्रमस्य याऽ
नुवृत्तिस्तद्देवेषु मर्त्येषु चाग इति दृढं मन्यामहे । परमिदम-
भ्युपेयः स्वातन्त्र्यावाप्तेः साधकतमं करणं प्रमाथो नेति ।
अतो वयं वर्तमानेन राज्यतन्त्रेण सर्वं कामतः प्रवृत्तं संसर्गं
यावच्छक्यं परिहृत्यात्मानं संनत्स्यामहे । संनत्स्यामहे च निः-
प्रमाथाय शासनातिक्रमाय कराप्रदानाय च । वयं प्रतीमो
यदि वयं सत्यामप्युत्तेजनायां प्रमाथमनास्थाय यादृच्छिकं
साहायकमेव संहर्तुं शक्यामहे करप्रदानं च विरमयितुं
ध्रुवं नश्चारितार्थ्यमिति । अतो वयमिह दृढं प्रतिजानीमहे
ऽन्तराऽन्तरा काङ्ग्रेसेन करिष्यमाणान्पूर्णस्वराज्यावाप्ति-
हितान्निदेशान्वयमनुविधास्याम इति ।

काङ्ग्रेसनिदेशवर्तिनः कोटिशो जना नियतेऽहनि नगरेषु
निगमेषु ग्रामेषु च निर्दिष्टेषु प्रदेशेषु संनिपतिताः । सर्वत्रा-
स्मिन्देशे प्रादोषिक्यां पञ्चनादमितायां वेलायामयमुपन्यासो
वाचयितुमारभ्यत । समुदितो जनव्रातः परमादरेण सर्व-
माकर्णयत् सांमत्यं च प्राकाशयत् । सर्वत्र चन्द्रशालासु

१ शक विभाषितो मर्षणो इति देवादिकाद्धातोर्लटि रूपम् ।

२ निदेश आज्ञा । अववादस्तु निर्देशो निदेशः शासनं च सः—
इत्यमरः ।

३ चन्द्रशाला शिरोगृहम् इति कोषः ।

स्वातन्त्र्यपताका उद्धूयन्त । रथ्यासु निषद्यासु हर्म्येषु कुटी-
रेषु च सर्वत्र दीपोत्सवोऽक्रियत ।

अतो दिवसात् प्राचीने सप्ताहे सुराष्ट्रविद्यापीठस्नातका-
न्संबोध्य यच्छ्रीगान्धी स्माह तत्स्वातन्त्र्यप्रस्तावं विस्तरेण
विशदयतीति संक्षिप्येहोपन्यस्यते । तद्यथा—

स्थाने भवन्तो मयि संभावयिष्यन्त्यहं लवपुरे काङ्ग्रेसो-
पवेशने स्वीकृतं स्वातन्त्र्यप्रस्तावमन्तरेण सत्याग्रहं च विशेष-
तः किमपि वक्ष्यामीति । विविदिषिष्यन्ति चास्माकमिहोद्योगे
को भाग इति । अस्तु । यथाहमसकृदवोचं न वयं बहुसंख्यत्वं
संश्रयामहे ऽपि त्ववदातचारिज्यमिति । यथाल्पसंख्याकानेव
जनानुद्देशस्य कृते प्राणानुपजिहीर्षून् प्रतिर्यन्नहं सत्याग्रहमु-
पन्यास्यं न तथा निमन्त्रणमनुवर्तिष्यमानस्य जनस्य भूमा-
नम् । इदं हि विदितं वो यत्कलिकाताभवे काङ्ग्रेसोपवेशने
ऽभ्युपगतेन प्रस्तावेन वयं प्रतिज्ञां कारिताः काङ्ग्रेसनिर्माणस्य
प्रथमो नियमोऽस्माभिः परिवर्त्यः, सत्याग्रहविषयिकेतिकर्तव्यता

१ प्रतोलीषु । सविधनगरीरध्यया पर्यटन्तम् इति मालतीमाधवे ।

२ आपरोषु । आपरास्तु निषद्यायाम्—इत्यमरः । संज्ञायां समजनिषद°
इति क्यप् ।

३ प्रस्तावमधिकृत्येत्यर्थः । अथ भवन्तमन्तरेण काङ्ग्रेसो ऽस्या दृष्टिरागः
इति शाकुन्तले ।

४ विश्वसन्, जानन् । प्रतिपूर्वाद् इण् गतौ इत्यस्माच्छ्रुत् ।

५ अमु क्षेपे इत्यस्य लुङ्यत्तमैकवचने रूपम् । अस्यतेस्थुक् ।

चानुचिन्त्या यद्येकोनत्रिंशदुत्तरनवशतोत्तरसहस्रमितस्त्रिस्त-
वत्सरान्तं यावत् साम्राज्ये ऽन्तर्नः स्वराज्यभाक्त्वं न स्या-
दिति । व्युद्धेऽस्मिन् कामे सत्यप्यननुगुणस्य गुणदोष-
विवेचनस्याऽन्यथावर्णनस्य च संशये सङ्गरपालनमेव नः
कृत्यमापतितम् ।

प्रस्तावस्य पश्चादागतैर्व्यतिकरैरस्य दार्ढ्यमुपपादितम् ।
रसलेन्द्रेण वयं प्रव्यक्तं बोधिता भरतवर्षस्य स्वराज्यभाक्त्वं
केनेडेत्यादीनां स्वराज्यभाक्त्वाद्भिद्यत इति । एतेऽर्थतः स्वा-
यत्ता देशा इति स भवानभ्युपैति । भरतवर्षस्य स्वराज्यभाक्त्व-
मधिकृत्य ब्रुवन्नहमपि न कदाचिदन्यदचिन्तयम् । तस्य महा-
नुभावस्य व्याहारस्यायमाशयः—चिरमायसैर्निगडैः संदांनिता
भरतभूमिजा इदानीमिच्छन्ति चेत् कनकमयैस्तान् विनिमातु-
मर्हन्तीति । केचिञ्चेममुपन्यासमभिनन्दन्तीति प्रतीयते । वयं
तथा परित्रस्ता यथा ब्रिटिशसम्बन्धविच्छेदः प्रमाथं संकुलं
च करिष्यतीति प्रतिपद्यामहे । भवतु । अहं स्वाभिप्रेतं पुनर्वि-
वरीतुमिच्छामि । अहिंसोपासकस्यापि मे यदि संकुलस्या-

१ विफल इत्यर्थः । इदं समृद्धमित्यस्य विपरीतार्थकम् ।

२ वचस इत्यर्थः । व्याहार उक्लिर्लपितं भाषितं वचनं वचः—इत्यमरः ।

३ बद्धाः । दान अवखण्डने इति धातोर्भावादिकान् क्तः । उपसर्गवशादर्था-
न्तरत्वम् ।

४ व्याकुलता, व्यस्तता इत्यर्थः । अत्रार्थं तुमुलं रणसंकुले इति पठन्नमर
एव प्रमाणम् ।

गतिकः साक्षी वा स्यां सदातनस्य पारतन्त्र्यस्य वेति कामचारः
स्यात्तर्ह्यसंशय्य ब्रूयामिह देशे संकुलसाक्षित्वं सुतरां रोचयि-
ष्यामीति । अहं हिन्दून् मुसलमीनांश्च संप्रहरमाणानन्योन्यांश्च
निघ्नतो दिदृक्षेय । न तु विराजितं नः पारवश्यमनुदिनं दिदृक्षे ।
अहं मन्ये हैमा निगडा आयसेभ्यो नितरां हीयन्ते यतो मानवः
परेषां पारुष्यं क्लेशावहत्वं चानुभवति पूर्वास्तु प्रस्मरति । तद-
स्य शीलम् । अतो यदि भरतभुवा निगडैः संयतया भाव्यं
कामये त आयसाः स्युर्न तु सौवर्णा महार्घधात्वन्तरविकारा
वेति ।

यावदेव वयं स्वातन्त्र्यं संकीर्तयामस्तावदेव कैश्चिदुद्यानवा-
स्तव्याक्रमवेताल उत्थाप्यते । नाहं तदाऽऽक्रमं गणये यदास्मा-
भिर्ब्रिटिन इत्यनेन पराधीनतासम्बन्धो विघटितः । अप्रति-
समाधेयोऽनागते श्रेयासि मे विश्वासः । नृहत्यावर्जितेन परि-
वर्तनेन भारतं वर्षं स्वातन्त्र्यमाप्स्यतीत्यचला मे श्रद्धा । श्री-
ज्वाहरलालो नः कर्णधारः । नाहं मन्ये वयं कर्हिचिदपि प्रशस्य-
तरं तरुणमध्यक्षं लब्धास्मह इति । कामये तस्मिन् कार्यधुरां
वहति सति वयं सिद्धार्थाः स्यामेति । इदं च संभवतितरां
यदि यूयं प्रतिक्षां पालयिष्यथेति ।

१ प्रपूर्वस्य स्मरतेर्विस्मरणार्थे रुढिरित्यभियुक्ताः ।

२ कर्णधारस्तु नाविकः—इत्यमरः । कर्णः श्रोत्रमरित्रं च इति दुर्गः । तं
धरतीति ।

फाल्गुने मास्याद्येषु दिवसेष्वमदावाद इत्यत्र मिलितया काङ्ग्रेसकार्यनिष्पादिकया सभयाऽयमुप-सत्याग्रहाभ्यनुज्ञानम् न्यासोऽभ्युपेतः—एषोऽभिप्रायः कार्यनिष्पादिकायाः सभाया ये पूर्णस्वराज्यावाप्तयेऽहिंसां धर्ममभ्युपयन्ति ते सत्याग्रहं प्रस्तुयुरिति । यतः काङ्ग्रेसपरिषदि न केवलमेवञ्जातीयका नरा नार्यश्चान्तः समाविशन्ति, अपि तु तेऽपि ये ऽहिंसां वर्तमानायां देशस्थितावावश्यकीं सरणीं प्रतिपद्यन्ते, अतः कार्यनिष्पादिका सभा महात्मनः श्रीगान्धिन उपक्षेपमभिनन्दति, तं च तेन सहकारिण इतरांश्च यथोक्तमहिंसाधर्मिणोऽधिकरोति ते यत्र यदा च कामयेरन् यथा यावच्चधारयेरन् सत्याग्रहं प्रस्तुवीरन्निति ।

एवमभ्यनुज्ञातो महात्मा सत्याग्रहगोचरं कार्यक्रमं व्यवसातुमारभत । व्यवसितेति कर्तव्यताकः काङ्ग्रेससदस्यैः सह कृतपरामर्शः स राजप्रतिनिधिमुद्दिश्य घोषणापत्रमेकमलेखीत् । तस्य प्रापणाय चाश्रमिणामेकतममाङ्गलकुमारं रेनाल्ड् इत्याख्यं देहलीं प्रास्थापयत् ।

अयं हि तत्र लोकविश्रुते पत्रे निबद्धोऽर्थः—

प्रियसुहृद् !

यावद्दहं निःप्रमाथं शासनातिक्रमं नातिष्ठामि तेन च यतः संशयादिमाः समा अहमभैषं तत्रात्मानं न पातयामि

तावत्प्रकामं भवन्तमुपयामि विविदिषामि चौपयिकान्तरम् ।
विशदो मे स्वो धर्मः । नाहं कमपि जीवं जिहिंसामि किमुत
सजातीयान् मानवान् यद्यपि ते महिष्ठं ममापकुर्युः । अतो
यद्यप्यहं ब्रिटिशशासनं भरतवर्षस्याधि मन्ये तथाप्यहमेकम-
प्याङ्गलम्, उपपन्नं परिग्रहे तस्याधिकारं वा नोपजिघांसामि ।

नान्यथा ग्रहणीयं मे वचः । यद्यप्यहं ब्रिटिशशासनं
भरतवर्षस्याङ्गारं मन्ये नाहं तत एव कारणादाङ्गलजातिं
भूमिष्ठान्मानवजात्यन्तरादपकृष्टां गणये । अनेक आङ्गलाः
प्रियतमा मदीयाः सखाय इत्यभिमन्ये । यत्सत्यं ब्रिटिशशासन-
कृतापायविषये यदहं वेद्मि तत्प्रायशो विक्रान्तानां स्फुटवादिनां
ब्रिटिशशासनविषये निर्विशङ्कमप्रियं सत्यं च शस्तवतामाङ्ग-
लानां निबन्धेभ्य एवावेदिषम् ।

किं कारणमहं ब्रिटिशशासनमाधि मन्ये इति चेत् ।

-
- १ अन्यदौपयिकमौपयिकान्तरम् । मयूरव्यंसकादिः । विनयादिभ्यश्चक्
इति स्वार्थे ठक् । उपायाद्ध्रस्वश्च इति गणसूत्रेण ह्रस्वः । स्वार्थिकाः
क्वचित्प्रकृतितो लिङ्गवचनान्यतिवर्तन्तेपीति नपुंसकत्वम् ।
- २ परिग्रहो धनम्, स्वं वा । पत्नीपरिजनादानमूलशापाः परिग्रहाः—
इत्यमरः ।
- ३ भूमौ तिष्ठतीति, तस्मात् । सुपि स्थः इति कः । आदेशप्रत्यययोः इति
षत्वम् ।
- ४ निमित्तपर्यायप्रयोगे सर्वासां प्रायदर्शनम् इति वार्तिकेनात्र किमः कारण-
शब्दाच्च प्रथमा ।

उच्यते । इदं हि शासनमानुक्रमिकस्वार्थसाधनविधानेन प्रणाशकर्या बहुव्ययसाध्यया दुर्वहया राज्यधुरया चैतद्देश-जानां बह्वीः कोटीर्गतविभवा अकार्षीत् । इदञ्चेमं देशं दास-त्वमनेषीत् । अस्मद्ब्युत्पत्तिमूलं चाश्लथयत् । इदञ्च नो निः-शस्त्रीकृत्य हृदयदौर्बल्यमापाद्याध्यात्मिकीं नो हानिमजीजनत् । सार्वत्रिकेण निःशस्त्रीकरणेन विध्यन्तरैश्च वयं कातरस्येव वैक्लव्यं गमिताः ।

यथेतरेषामनेकेषामेतद्देशजानां तथा ममाप्यासीदाशसा प्रस्तुतेन मन्त्रणसमाजेन प्रतीकारः कश्चिदुपलप्स्यत इति । यदा पुनर्भवान् स्पष्टमवादीत् अहं वा ब्रिटिशधीसचिव-सभा वा साम्राज्येन्तः पूर्णस्वराज्यस्य पद्धतीमनुमोदिष्यत इति प्रतिज्ञातुं न पार्यत इति तदा मन्ये निरुक्तः समाजस्तम-भ्युपायं निर्देष्टुं नाशकद्यस्य प्रबुद्धा भरतवर्षीया बुद्धिपूर्वमुत्क-ण्ठन्ते ऽबुद्धिपूर्वञ्चाप्रबुद्धाः कोटयः । पुरा कदापि प्रतिनिधि-सभाया निर्णयः पूर्वं नागृह्यतेति न वाच्यम् । पुरापि धी-सचिवसभया प्रतिनिधिसभाया निर्णयं प्रागेव ज्ञात्वा कस्मैचित् प्रत्यश्रावीत्युदाहर्तुं शक्यम् ।

यतो देहल्यां वृत्तो भवता संलापः फलविधुरो ऽभूदतः पण्डितः श्रीमोतिलालो ऽहं चागतिकौ सतावष्टाविंशत्युत्तरनव-शतोत्तरसहस्रतमे ख्रिस्ताब्दे कलिकाताभवे काङ्ग्रसोपवेशने विहितां दृढां प्रतिज्ञां तरीतुमपेक्षितं प्रक्रममभजावहि । पूर्ण-

स्वराज्यस्वीकृतिर्नोद्वेगकरी भवितुमर्हति यदि भवता स्वस्मिन् प्रख्यापणे स्वराज्यमिति पदमभ्युपेते तदर्थे प्रायोजि । यतो न खलु पर्यनुयोज्यैर्ब्रिटिशनीतिज्ञैः प्रतिपन्नं स्वराज्यं परमार्थतः स्वातन्त्र्यमिति । अहन्त्वदमाशङ्के प्रत्यासीदति भविष्यति काले भरतवर्षायैतल्लक्षणं स्वराज्यं न कदापि दित्सितमभूत् ।

परमेतत्सर्वं पुरावृत्तम् । प्रख्यापणादूर्ध्वं वृत्ता बहवो व्यक्तिकरा ब्रिटिशनयसरणिमभिव्यक्तं सूचयन्ति । इदं हि प्रव्यक्तं प्रतिभाति ब्रिटिशराजकार्यधुरन्धरा ब्रिटिशनीतिमार्गे तं परिवर्तं नेच्छन्ति येनाङ्गलदेशस्य भरतवर्षेण सह निगमोऽवसीदेत् । यदि स्वार्थसाधनक्रममवसाययितुं न किञ्चिदनुष्ठीयते तर्हि भारतं वर्षमुत्तरोत्तरं त्वरितया गत्या रिक्कीकरिष्यते ।

धनागमस्यावेक्षकः पारिपद्योऽष्टादशपणप्रमाणं व्यवस्थितं जानीते । एतद्धि कतिपर्यधीर्धनस्य कोटीरितो देशादपवाहयति । यद्वा चैवंविधस्यानर्थस्य प्रतिविधित्सया निःप्रमा-

१ उद्वेगो भयम् । तद्धेतुः । कृत्रो हेतुताच्छील्यानुलोम्येषु इति टः ।

२ अत्र खलुशब्दो जिज्ञासायाम् । न खलु तामभिक्रुद्धो गुरुः इत्यत्र विक्रमोर्वशाये यथा । निषेधवाक्यात्तद्धारे जिज्ञासानुनये खलु—इत्यमरः ।

३ निगमो वणिज्या । तत एव निगमो वणिग उच्यते ।

४ कतिपर्यशब्दे ऽयच्प्रत्ययः पुगागमश्च । अतः टिड्ढाणाञ् इत्यनेन स्त्रीत्वविवक्षायां ङीप् । तत्र मात्रजिति नेदं प्रत्ययग्रहणं किं तर्हि प्रत्याहारग्रहणम् । क्व संनिविष्टानां प्रत्याहारः । मात्रशब्दादारभ्य आश्रयचश्चकाराद् इति भाष्यम् ।

थेन विधिना बलवद्यत्यते तदाऽवशो भवानप्यृद्धिमतः
क्षेत्रवतो जनांस्तथा प्रचोदयति यथा त इमं देशं चूर्णपेषं
पिषतोऽस्य शासनस्य कृते निरुक्तं प्रयत्नं विहन्तुं भवतः
साहायकमुपेयुः ।

लवणेऽपि तथा करन्यासो यथा ऽधनैर्गरिष्ठो भरो वोढव्यो
भवति । शीधुंभैषज्यादिशुल्कमपि दरिद्रेभ्य आयाति । सर्वः
स्वाच्छन्दमर्हतीति तत्समर्थनायां मिथ्याऽपदेशैः ।

एकतो भागधेयभारो दरिद्रान् समपीपडत्, अपरतश्च
कर्तनाख्यस्य परिशिष्टव्यवसायस्य विनाशस्तेषां धनार्जनशक्तिं
व्यनीनशत् ।

भरतवर्षस्यैश्वर्यभङ्गोपाख्यानं न तावत्पूर्तिमेति यावत्
तन्नाम्ना कृतान्यृणानि नानुसन्दधमः । अधिगतस्वातन्त्र्येण
भरतवर्षेणोमान्यृणानि निपुणं परीक्षणीयानि । तानि चापाकर-
णीयानि यान्यविदितपक्षपातया न्यायसभया ऽनुपपन्नानि
न्यायादपेतानि चाध्यवसीयेरन् ।

दृष्टान्तिता इमेऽन्याया यस्येह जगति सर्वमहार्घता सूप-
पादा^१ तस्य शासनस्य वैदेशिकैः प्रवर्तनाय समाचर्यन्ते ।

१ शुष्कचूर्णरूक्षेषु पिषः इति रामुल् ।

२ भैरेयमासवः शीधुः—इत्यमरः । भैषजमेव भैषज्यम् औषधम् । अन-
न्तावसथेतिहभैषजाञ्ज्यः इति स्वार्थे ज्यः ।

३ निमित्तं, हेतुः । अपदेशः पुमाँल्लक्ष्ये निमित्तव्याजयोरपि—इति
विश्वः ।

तद्यथा । भवानेकविंशतिशतादप्याधिकानि रूप्यकारणि मासिकं वेतनं लभते । अपरोऽपि भवत आगम एतदतिरिक्तः । ब्रिटिश-प्रधानसचिवः प्रतिवर्षं पञ्चसहस्रं सुवर्णमुद्राः प्राप्नोति । तेन मासिकं तस्य वेतनं चतुःशतोत्तरपञ्चसहस्रादधिकानि रूप्यकारणि भवति । प्रचरितेन विनिमयप्रमाणेन भवान् प्रत्यहं सप्तशतादधिकानि रूप्यकारण्यधिगच्छति, अणकद्वयादल्पीयांश्च सामान्यतः प्रात्यहिको भरतवर्षीयाणामायः । ब्रिटिश-प्रधानसचिवस्तु प्रत्यहमशीत्युत्तरशतं रूप्यकारण्यवाप्नोति, रूप्यकद्वयं च तत्रत्यः सामान्यतः प्रात्यहिक आयः ।

अश्वितंजानुरहं याचे भवानिदं विमृशतु । यदहं पुरुष-विशेषं भवन्तमदृष्टान्तयं तत्र विरसस्य तथ्यस्य सम्यग् बोध-नमेव मेऽर्थः । मनुष्य इत्यत्र भवति मे ऽस्ति बहुमानः, येनाहं भवन्मनो दुसुयामित्येषितुं न पारयामि । यद् राजप्रतिनिधे-र्वेतनविषयेऽवितथं तत् सामान्यत इतरेषामप्यधिकृतानां विषये ऽविपरीतं वेद्यम् ।

आमूलं बलेरपकर्षणं शासनव्ययस्यापि तादृशमपकर्षण-मन्वायतते । तच्च शासनपद्धतेर्विपरिणतिमपेक्षते । सा चर्ते

१ जानुनी अन्वाच्येत्यर्थः । एवं हि पारसीकाः प्रार्थयन्ते । तदितरे ऽनु-कुर्वन्ति । अश्वितमिति अञ्चु गतिपूजनयोरित्यस्य शिजधिकस्य निष्ठायां रूपम् ।

२ न्यूनत्वापादनम् । मूल्योत्कर्षापकर्षौ इत्यत्र यथा । अपकर्षदेवं यावत् पञ्चदश इत्यत्र वा यथा ।

स्वातन्त्र्यान्न संभविनी । एतदर्थकान्येव स्वतः प्रवृत्तानि माघे
कृष्णद्वादश्यां भवानि भावविजृम्भणानि यत्रानेककोटि-
मिता जानपदा अप्यन्तःप्रवृत्त्या कर्तृतामभजन्त । एषां हि
निष्पेषकाद् भारद्विमोक्ष एव स्वातन्त्र्यम् ।

सादरमभ्यर्थये भवानेतेषामनिष्ठानामविलम्बिताय विप्र-
कर्षणायोपायमास्थास्यति येन यादृच्छिकेन साचिव्येन भुवन-
भावुकोत्कर्षोत्कानां परस्परोचितसाह्यवाणिज्यसमयावधारण-
समुत्सुकानामर्थवत्समानां समैः संमिलनमात्मानं लप्स्यते ।

परं यदि भवान् दोषानेतान् समाधातुमपर्याप्तमात्मानं मन्यते,
अयं मे ऽर्थबन्धश्च नेषदपि भवन्तं प्रयुङ्क्ते तदाहं वर्तमाने फा-
ल्गुने मासि शुक्लैकादश्यामाश्रमस्थान्कानपि सहकारिणः सहा-
दाय लवणविधानमतिक्रमितुं प्रयास्यामि । अहमेतं करं दरिद्र-
दृष्ट्या ऽधर्म्यतमं मन्ये । जाने भवान्मां बद्ध्वा मे संविधानं
प्रतिहन्तुमर्हति । परमाशासे ऽनेकसहस्रसंख्याका विनीता
भरतवर्षीया मत्तोऽनन्तरमभ्युपेतार्थं करिष्यन्ति, तेन च लवण-
विधानेन विधिग्रन्थकलङ्कभूतेनात्मानं दण्ड्यतां नेष्यन्ति ।

१ दूरीकरणायेत्यर्थः । कामान्दुग्धे विप्रकर्षत्यन्नदर्मीम् इत्युत्तरे राम-
चरिते ।

२ भुवनस्य जगतः भावुकं कल्याणं तस्योत्कर्षः वृद्धिः तत्रोत्कानामुत्क-
रिष्ठानाम् । उत्क उन्मनाः इत्यमरः । उद्गतमनस्कवृत्तेरुच्छब्दात्स्वार्थे
कन ।

नायं पत्रार्थो ऽपकारगीरित्यभिप्रेतः । अयं हि निश्चया-
त्मनः सत्याग्रहिणः पुरायं सामान्यं च कृत्यम् । अत एवाहमे-
तदर्थमेव विधात्रा विसृष्टेनेव भरतवर्षोद्देशमप्रमाथं च श्रद्धा-
नेनाङ्गलेनैकेन मित्रेणैदं पत्रं प्रापिषम् ।

इति निवेदयते

भावकः सुहृद्

मोहनदासकर्मचन्द्रो गान्धी ॥

एतत्पत्रार्थं प्रतिब्रुवन् राजप्रतिनिधिरेतमर्थमुपन्यबन्धयत् ।

नूतनदेहलीतः ।

फाल्गुने शुक्लपञ्चम्याम् ।

प्रियसुहृच्छ्रीगान्धिन् !

तत्रभवान् राजप्रतिनिधिरभिप्रेति फाल्गुने मासि शुक्ल-
द्वितीयस्यां विन्यस्ताक्षरं पत्रं प्राप्तमित्यभ्युपेयामिति । भवाने-
तादृशं कार्यक्रममनुचिन्तयति येन शासनातिक्रमो दुर्निवारः
प्रजास्वास्थ्यसंशयश्च भविष्यत इत्युपलभ्य स दूयते ।

इति निवेदयते

भावकः सुहृद्

जी० कनिङ्गहम्

अनाधिकारी सचिवः ॥

१ मम वचनं नानुश्रास्यते चेदहं तेन तेन प्रकारेण तवापकरिष्यामीत्यादि-
स्वरूपा ।

अधिगत एतस्मिन्प्रतिवचसि श्रीगान्धिनः पत्रे समुद्दिष्टं
 प्रयाणमधिकृत्योपश्लोकयो राजनीतिलब्ध-
 विश्रुतं प्रयाणम् वैर्णः परिडितः श्रीज्वाहरलालनेहरुः काङ्-
 ग्रेससाध्यत् इत्थं लोकान् प्रैरयत्—

कृतो ऽपरिवर्तनीयो निश्चयः । अतः षष्ठे दिवसे फाल्गुने
 शुक्लद्वादश्यां श्रीगान्धी निःप्रमाथं शासनातिक्रमं प्रक-
 मितुं बह्वर्थां यात्रां प्रारभते । स याति वीराश्वानेके तेन सह
 यान्ति । कस्तमनुयातुं सज्जः । को ऽप्रयुक्तो जोषमासिष्यते
 यदा चिरविलुप्तस्य स्वातन्त्र्यस्य प्रत्यापत्तये भरतदेशजा
 महान्तं यत्नमातिष्ठन्ति । को ऽनुद्युक्तो ऽवस्थास्यते यदा वीर-
 तमा भरतभूमेः पुत्रां दुहितरश्च प्रियायास्तस्याः कृते प्रद्राणान्
 कोटिशस्तज्जांश्च सुखयितुं क्लेशं कारावासं निधनमपि च
 रोचयन्ते । द्वयमेव नः सर्वेषां गतिः । अपरतन्त्रता परवत्ता
 च । सङ्घद्वयमेवेह जनपदे भवितुमर्हति—स्वातन्त्र्यं प्रेषुश्चमूः
 परार्थोपघातेन स्वार्थसाधिकाऽनीकिनी च । कतरां गतिं
 गच्छामः कतरस्मिंश्च संघ आत्मानमन्तः पातयामः । सर्वः
 चेतस्यस्योत्तरं विचिनोतु । भरतवर्षस्य च यस्मा अर्थाय वयमु-
 द्युञ्जमहे तस्य च सदृशानि कर्माण्येव तदुत्तरं सन्त्विति ।

१ श्लोकैरुपस्तुत्य इत्यर्थः । सत्यापपाश—इत्यादिना शिच् । अचो यत् ।

२ विचक्षण इत्यर्थः । धीमान्सूरिः कृती कृष्टिलब्धवर्णा विचक्षणः—
 इत्यमरः ।

३ तूष्णीमित्यर्थः । तूष्णीमर्थं सुखे जोषम्—इत्यमरः ।

फाल्गुने सितषष्ठ्यां भगवदाराधनवेलायां संकल्पितं प्रयाणं
विषयीकृत्य श्रीमहात्माऽऽश्रमस्थांश्छात्रानित्थमन्वशात्—

यावदुद्देशो नासाद्यते न तावत् प्रत्यावर्तनीयमिति व्यव-
सीयताम् । कारावासमेव लम्भयिष्यध्व इति नावधार्यताम् ।
न नावकल्पये यूयमभ्यवस्कद्येध्वं बहुविधस्य कदर्थनस्यास्पदी-
क्रियेध्वं चेति । युष्माकं यः कश्चिदात्मानमनलंकर्मीणिं पश्यति
स स्वं नाम संहर्तुमभ्यनुज्ञायते । परं प्रक्रान्ते प्रयाणे यदि कश्चि-
द्वैर्येण हास्यते तर्ह्यहं नितान्तं दविष्ये । वयं प्रत्यहं पञ्च क्रोशान्
पादचारेण चरिष्यामः । पूर्वाह्ने पराह्ने च प्रयास्यामः । मध्याह्ने
विश्रामिष्याम इत्येष क्रम इति ।

संनिकृष्यमाणे प्रस्थानदिवसे सर्वं सुष्ठु संव्यधीयत ।

फाल्गुने शुक्लैकादश्यां सर्वां क्षपां शतशो जना
प्रस्थानम् आश्रमाभोगे समुदिता गीतानि गायन्तो
जयतु जयतु महात्मेति च घोषयन्त आसत ।

१ संभवतीति मन्य इत्यर्थः ।

नावकल्पयिष्ये ग्लायिष्ये कृच्छ्रेषु भवानपि—इति भट्टिकाव्ये ।

२ युष्माकमभ्यवस्कन्दनं स्यादित्यर्थः । अभ्यवस्कन्दनं त्वभ्यासादनम्—
इत्यमरः । स्कन्दिर् गतिशोषणयोरित्यस्य इरित्त्वाद् अनदितां हलः
इत्यादिनोपधाया नस्य लोपः ।

३ कर्मणोऽलम् अलंकर्मीणाः । स न भवतीति । अषडक्षाशितङ्गु^० इत्यादिना
स्वार्थे खः ।

४ दूङ् परितापे इति देवादिकाद्वातोर्लृटि रूपम् ।

५ आभोगः परिपूर्णाता—इत्यमरः ।

विभातायां विभावयामागते च द्वादशे तिथौ सर्वे प्रसन्नवदना
उत्साहवन्तः प्रमुदितचेतसश्चालोक्यन्त । अयं वासर इतिहास-
ग्रन्थेषु प्रख्याततमो भविता । अत्र हीश्वरप्रेरितोऽहिंसादेशक
इदं निदर्शयितुं प्रायान्निःप्रमाथापि संयत् संभाविनीति ।

ऐलिस्सेतुरित्यत आरभ्याश्रमं यावदनुमार्गं शतशः
पुरुषाः स्त्रियो बालाश्च महात्मनो दर्शनस्योत्कण्ठमानास्तं च
तस्यैकोनाशीतिं स्वेच्छासेवकांश्चापिपृच्छिष्यमाणाः पङ्क्तिक्रमेण
स्थिताः । आश्रमाभोगेऽङ्गुलमात्रोऽपि प्रदेशो जनानध्यासितो
नासीत् ।

आगाराद्वहिरागमात् पूर्वभवे विंशतिकलात्मके काले महा-
त्मा कांश्चित्स्थानीयान् संभाविताञ्जनानदर्शत् ।

सपादषण्णादमितायां प्रगेतन्यां वेलायां श्रीमहादेवेन,
सम्प्रति स्वेच्छासेवकतामापन्नेन स्वसचिवेन श्रीप्यारेलालेन
च समेतः सोऽगाराच्चिरक्रामत् । तस्याष्टसप्ततिः स्वेच्छासेवकाः
प्रसेवैवान् शय्योपकरणानि च वहन्तो द्विशोऽन्वगायन् ।

१ युद्धमित्यर्थः । स्त्रियः संयत्समित्याजिसमिद्युधः इति युद्धनामस्वमरः ।

२ आङ्पूर्वात्प्रच्छेः सन्, तत आङि नुप्रच्छयोः इत्यात्मनेपदविधानात्प्रः
शानच् । आमन्त्रयितुकामा इत्यर्थः ।

३ लब्धगौरवान्, कृतादरान् । संभावितस्य चाकीर्तिर्मरणादतिरिच्यते इति
भगवद्गीतासु ।

४ स्यूतानीत्यर्थः । स्योनस्यूतप्रसेवकाः—इति रभसः । एतानि वस्त्रशाणा-
दिनिर्मितस्य थैला इति ख्यातस्य ।

श्रीगान्धी विंशतिं कला अस्थात् । स भगवन्तं प्रार्थयत् ।
आश्रमवास्तव्या अङ्गनास्तस्य भालं कुङ्कुमकर्दमेनातिलकयन्
स्वहस्तकृत्तेन सूत्रेण च तमस्त्रजयन् ।

श्रीगान्धी यथापुरं जघनवासोऽवस्त, खहराख्येन पट-
खण्डेन च तनूमाच्छादयत् । प्रशान्तगम्भीराकृतिः समानीत-
करपुटः स भक्त्वत्सलं सिद्धिदं परमेशं प्रार्थयत् । ततः प्रायिकं
स्मेरत्वमपुष्यत् ।

ततः स्वस्तिवाचनमभूत् । सर्व आश्रमस्थो महात्मानमाम-
न्त्रयत् । श्रीगान्धी सर्वमाशिषाऽऽशास्त सर्वस्य च पृष्ठं हस्ते-
नामृशत् । आप्रच्छन्नं नितान्तं हृदिस्पृगभूत् । सर्वस्य संनिहि-
तस्य जनस्य नेत्राभ्यामानन्दजं वारि प्रास्रवत् ।

निवृत्त एतस्मिन् कृत्ये श्रीगान्धी कालघटिकायां दशमपातयत् ।
सार्धषण्णादमितायामेव वेलायां स जातीयसैन्यसङ्घेन सहा-
भिप्रेतायाभिक्रमाय प्रायात् ।

वन्दे मातरमिति घोषणायां क्रियमाणायां वेगितया स्थिरया
च गत्या स प्रागात् । स तथोत्साहवत्त्वरितं चाचलद्यथा यात्रा-

१ स्रग्विणामकुर्वन् इत्यर्थः । प्रातिपदिकाद्वात्वर्थे बहुलमिष्टवच्च इति गण-
सूत्रेण शिच् । इष्टे यथा तथात्र विनो लुक् ।

२ अदधादित्यर्थः । सूर्यापाये न खलु कमलं पुष्यति स्वामभिख्याम्
इत्यत्र यथा ।

३ अहितान् प्रत्यभीतस्य रणे यानमभिक्रमः—इत्यमरः ।

मनुयान्तः परःशता जनाश्चलितेन सह गन्तुं नाशकन् । एकया होरया क्रोशादधिकोऽध्वाऽत्यक्रान्तः ।

आश्रमादारभ्य एलिस्सेतुमभिव्याप्य वर्तमाने पथि कोटी-
श्वराः कर्मकराश्च महात्मनः सत्क्रियायामन्योन्यमस्पर्धन्त ।
सर्वे समेता जना महात्मानं मुद्राभिर्जपापुष्पदलैः कौङ्कुमैः
क्षोदैश्चावाकिरन् ।

सार्धदशनादमितायां वेलायां सत्याग्रहदलमसलालीत्याख्यं
ग्राममापत् । ग्रामजनाः पताकाभिः पुष्पैर्दुन्दुभिभिर्वेशैश्च महा-
त्मन आगममभ्यनन्दन् । असलालीग्रामस्थाः कुलाङ्गना महा-
त्मन उपदेशमुपश्रोतुमिदं प्रथमतयाऽवगुण्ठनमपानयन् । परः-
सहस्रान् समवेताञ्जनान् संबोधयन् महात्मेदमघोचत्—विदित-
मस्तु वः सर्वेषां पणनवकार्घं खारिप्रायपरिमाणकं लवणमस्मा-
भिः सपादरूप्यकेण क्रेतव्यं भवतीति । दरिद्रा अस्मासु शास-
नाधिकृतेषु च शापान्मुञ्चन्ति । यदि धनिका एव लवणकरं
दाप्येरन्नुपपन्नमिव स्यात् । साम्प्रतिकी दुःस्थितिरुभयथा सु-
समाधाना—प्रमाथेन सत्याग्रहेण च । यद्यहं शासिता स्यामहं
तमालपत्रगुटिकासु मद्येषु च करं न्यस्येयम् । युष्माभिः
काराप्रवेशान्नोद्विजितव्यम् । यदि त्रिंशल्लक्षमिताः सौराष्ट्राः

१ प्रस्थितेन सैन्येनेत्यर्थः । प्रचक्रं चलितार्थकम्—इत्यमरः ।

२ सुषिरवाद्यविशेषः । कूजद्विरापादितवंशकृत्यम् इति रघौ ।

३ आतो युच् इति खल्विषये युच् ।

४ विज इट् इति इडादिप्रत्ययो ङिद्वद्भवति । कृङिति च इति गुणनिषेधः ।

पुरुषाः स्त्रियश्च कारानिदोषं लभेरंस्तर्हि कस्यामपि राजकीय-
कारायां तेषां वासं परिकल्पयितुं प्रदेशो नाप्येत । सर्वथा लवण-
करापाकरणं साध्यम् । असलालीग्रामस्थाः कथं कियच्चास्या
युद्धप्रवृत्तेरुपकरिष्यन्तीत्यावेदयन्तु । येऽत्र स्वेच्छासेवकत्वमि-
च्छन्ति ते स्वं स्वं नामधेयं कथयन्तु । आत्मानमधिकृत्येदमेव
विवक्षे मयाऽवश्यं यातव्यं कारायां च वस्तव्यं जीवितं वोत्स-
ष्टव्यमिति । नान्यच्चिकीर्षे । आश्रममसलालीं वा नाविवृत्सामि ।
मया निश्चितोदर्कः प्रक्रम आस्थितः । नाहमिमं विजिहासामि ।
मामनु युष्माभिः कार्यभारो वहनीयः । सुविचिन्त्य कार्यं प्रा-
रम्भणीयम् । परं प्रारभ्य न विरमणीयम् । प्रयाणाभिमुखोऽहं
जनानामाशिषः प्रत्यग्रहीषम् । लवणकरापनुत्तिसाधना स्व-
राज्यावाप्तौ प्रथमारम्भः । शिष्टं कृत्यं लघ्वनुष्ठास्याम इति ।

चैत्रे कृष्णद्वितीयायां सत्याग्रहिमण्डलमानन्दसंज्ञ संवसथ-
मध्यगमत् । यावत्तन्न परापतत्तावत्सर्वः पन्थाः प्रोक्षितो
नीरजस्कतां नीतः । अत्र श्रीगान्धी महतो जनसमुदायस्य
साम्मुख्यमादधत्सुतरां हृदयग्राहि भाषितमकरोद् यस्यायं
संक्षिप्तोऽर्थः—सत्याग्रहसरणिः प्रणयसरणिरिव हुताशं मध्य-

१ आवर्तितुमिच्छामि । वृद्धयः स्यसनोः इति वा परस्मैपदम् । न

वृद्धयश्चतुर्भ्यः इतीरिनषेधः ।

२ ओहाक् त्यागे इत्यस्मात्सनि लटि रूपम् ।

३ समौ संवसथग्रामौ—इत्यमरः ।

४ प्रणयः प्रेम । प्रणयास्त्वमी । विस्रम्भयाच्चाप्रेमाणाः—इत्यमरः ।

तो याति । इयं ह्यात्मानं श्लोषतीतरांश्च निर्वापर्यति । यत्सत्या-
ग्रहिमण्डलमहं नयामि तत्प्राणव्ययेन प्रतिज्ञानं पालयिष्यति ।
श्रद्धे ममानुयात्रिकाः सत्याग्रहिण इव प्रतिपन्थिषु मन्युं वा
प्रद्वेषं वाऽकृत्वा प्राणान्मोक्नुमर्हन्तीति ।

आनन्द इत्यतः प्रस्थाय श्रीगान्धी नपा इत्याख्यं ग्राममा-
पत् । अत्र शुश्रूषून्ग्रामीणान् संबोधयन्महात्मेदमभाषिष्ट—
क्रियच्चिरं यूयं रक्षिवृत्तिमुपजीवन्तः शासनाधिकृतैः सहोद्यो-
न्यध्वे तत्साहायकं वा करिष्यध्व इति । सत्याग्रहिणः किमपि
गोप्यं नास्ति । प्रकाशा मेऽभ्युपायाः । लवणादौ प्रथमायां
जीवितापेक्षायां ये राजमन्त्रिणः करं न्यस्यन्ति रक्षिषु चाधिकं
धनमुत्सृजन्ति तेषु विरक्तेर्जननं मे धर्मः । यद्यहं बन्दिग्राहं
गृह्येय श्रीवल्लभभाईपटेल इव च मासत्रयं कारायां वस्तुमा-
ज्ञाप्येय तर्ह्यहं ह्येष्यामि प्राड्विवाकः^१ शासनाधिकृताश्च
ह्येष्यन्ति । ममासेधदिवस उत्सवेनाभिनन्द्यताम् । परं नैतत्
पर्याप्स्यति । त्यागपत्रैरेवाहं न सन्तोक्ष्यामि । लवणकरे सत्या-
ग्रहमास्थास्याम इति भूयोभिर्युष्माभिः प्रतिज्ञायतामिती-
च्छामि ।

१ तापं शमयतीत्यर्थः । स्मर एव तापहेतुर्निर्वापरयिता स एव मे जातः

इति शाकुन्तले ।

२ शत्रुषु । परि दोषारूयाने पन्थयितुं शीलः । अभिघातिपरारातिप्रत्य-

र्थिपरिपन्थिनः—इत्यमरः ।

३ उपमाने कर्मणि च इति कर्मण्युपमान उपपदे णामुल् ।

चैत्रे कृष्णसप्तम्यां सत्याग्रहिमण्डलमङ्गीतिनाम्नि ग्रामे
न्यविशत् । तत्र लोकाः श्रीगान्धिभाषितान्यावेदयितुं समा-
जेषु संनिहितं रक्षिणामेकं कार्याध्यक्षं सर्वस्मात् संब्यवहारा-
त्तथा बहिरकुर्वन् यथा स भोज्यादिकमपि नालभत । इदं च
महात्माऽवेदीत् । अपरेद्युः स जम्बूसर इत्यत्र प्राप्त एतदधिकृत्य
लोकानेवमबूबुधत—

नायं नो धर्मो राजनियुक्ताननशनेन नाशयेमेति । यदि
कश्चिद्राजनियोगी ममाङ्गमाग्नेयगुलिकया क्षणुयात् पश्चादा-
शीविषेण च दश्येत तर्ह्यहं सत्यपि प्राणसंशये तद्विषं पास्यामि ।
इमं धर्ममाचरामि । युष्माभिरपि स एवाचर्यताम् । पञ्चनद
इव बलात् प्रवर्तितैरपि युष्माभी राजनियुक्ता न प्रणन्तव्याः
परं प्राणभृत इति तेभ्योऽन्नं तु देयमेव । मां कारामपि नयन्त-
स्ते मे मित्रधेयान्येवेति ।

एवं ग्रामाद् ग्रामं यन् मनस्वी श्रीगान्धी स्वसहायेषु
किमपि शैथिल्यं तनूनि च कानिचित्स्खलितान्यैक्षत । सुरत-
प्रदेशे यात्रायाः संविधातृषु चामितव्ययवचनीयमपश्यत् ।
तद्यथा । स सुरतात् पयसः शाकादीनाञ्चाहरणमत्यर्थमद्वेष्ट ।

१ आशीविषः सर्पः । आशिषि विषमस्येति । पृषोदरादित्वात्साधुः ।

आशीस्तालुगता दंष्ट्रा तथा विद्धो न जीवति इति ह्युक्तम् । के चित्त्वी-
कारान्तमाशीशब्दमाहुः । आशीमिव कलामिन्दोः इति राजशेखरः
इति भानुजिदीक्षितः ।

२ वक्तव्यं, गर्ह्यम् । न कामवृत्तिर्वचनीयमीक्षते इति कुमारे ।

चैत्रे कृष्णचतुर्दश्यां भट्टग्राम इत्यत्र प्राप्तः श्रीगान्धी एतत्सर्वं मनसि कृत्वा नक्तं समेताँल्लोकान् हृदयग्राहिणीमर्थ्यामिमां गिरमगादीत्—अहमनुदिनमात्मनि स्वीयेषु सहायेषु च दौर्बल्यमीक्षे । अतोऽहं सुरतस्थान् कर्मिणो जनान् मया सह कृतात्यन्तसंसर्गान् विज्ञापयामि न मम न च ममानुयात्रिकाणामतिरिक्त्वा विकारहेतव उत्पादनीया इति । वयं हि कोटिशो ऽकिञ्चनान् भरतखण्डजान् प्रतिनिदधमः । अतो वयमत्यन्तापेक्षितादधिकं व्यययितुं नार्हामः । युष्मांस्तु प्रतिनिदधानो ऽहं भरतदेशजानां सामान्यस्यायस्य पञ्चसहस्रगुणं वेतनमधिगच्छति राजप्रतिनिधिरिति तमुपालभेयेति कथं युज्यते ।

यात्रावसाने परीक्षितायां गणनायां मैषा वचनीयता भूत्सर्वः सत्याग्रही भरतदेशे सामान्यस्याह्निकस्यायस्य पञ्चाशद्गुणेन द्रव्येण पोष्यो ऽभूदिति । अहं नितान्तं दविष्ये न्यग्भविष्यामि च । यथेदानीं फलानि शाकान् पय आदीनि च सुरतादानाययामः तन्तुवापचक्राणि च बारदौलीतः प्रज्वलनान् प्रदीपांश्च विनियुञ्ज्महे तथा मन्ये सर्वस्य सत्याग्रहिणो व्ययः सप्तपणात्मकस्य सामान्यस्याह्निकस्यायस्य पञ्चाशद्गुणतामापत्स्यत इति । अतः कर्मिभिव्ययेऽत्यन्तमप्रमत्तैर्भाव्यम् । यदि पयः सुप्रापं न स्यान्नाहं तानधिक्षेप्स्यामि । प्रज्वलनाः प्रदीपाश्च नात्यन्तमपेक्ष्यन्ते विशेषतो ग्रामीणसंसत्सु ।

नैशिक्यां यात्रायां कर्मकराणां केनचिदधिष्ठितदारुपीठो गुरुरेकः प्रज्वलनः प्रदीपः शिरसा ऽवाह्यतेति बलवन्निन्द्यम् । प्रतीच्येष्विदमसंभवि । न जातु कश्चिद् यूरोपीय एवं गुरुं पृथुं प्रदीपं शिरसा वहेत् । यस्य मे बलात्कारिते श्रम उपपन्नः प्रद्वेषः सोऽहं कर्मकरान् बलात् कर्म कारयेयेति कथं युज्यते ।

यद्यृते प्रदीपादिभ्यो वयं महतीषु समज्यासु संनिधातु-मृते च महतो व्यथाज्जनतां सन्देशं प्रापयितुं न पारयामस्त-दाहं खिद्ये । स्वातन्त्र्यार्थेऽस्मिन्नुद्योगे वयं सदःपरिकल्पनां वार्तापत्रवृत्तान्तानुचचैर्भाषणानि वा नापेक्षामहे । स्वातन्त्र्यं हि परमेश्वरानुग्रहेणैवाप्यम् । पारमेश्वरो ऽनुग्रहश्च मनःशौचेना-न्तरज्ञानेन च विना सुदुर्लभः । यदि वयमात्मानं पाप्मैभ्यो न पुनीमः कोटिशो दरिद्राणां चान्तरतमाः प्रतिपुरुषा न भवा-मस्तदा मन्ये स्वराज्यं नाधिगंस्यते । मया तावद्यो ऽयं प्रक्रम आस्थितस्तमन्यथयितुं नालमस्मि । सर्वो ऽपि जनो मां विरह-येच्चेदहमेकलो योत्स्ये ।

१ निशाप्रदोषाभ्यां च इति वैकल्पिककृष्टञ् । निशायां भवा नैशिकी ।

२ सभासु । समज्यापरिषद्गोष्ठीसभासमितिसंसदः—इत्यमरः ।

३ पापेभ्य इत्यर्थः । अस्त्री पङ्कं पुमान्पाप्मा पापं किल्विषकल्मषम्—इत्य-मरः । पुनातिरत्र पृथक्क्रियायां प्रयुक्तः । अतोऽपादानत्वात्पञ्चमी । तथा चोत्तरे रामचरिते प्रयोगः—पाप्मभ्यश्च पुनातु वर्धयतु च श्रेयांसि सेयं कथा इति ।

वाचमवसाययन् श्रीगान्धी शौचं सेव्यतां विश्वसनशी-
लाभ्यो जांमिभ्यो मुग्धेभ्यो ग्रामीणेभ्यश्चागच्छन् सर्वः पणो
निपुणमवेद्यतामिति च सामाजिकान् सविनयमयाचीत् ।

अद्यापि चाल्यमानया तर्कुट्या श्रीगान्धी ततः संमिल-
नात् प्रास्थित । स भवांस्तत्र चत्वारिंशतं कला अवदत् । तेनो-
दीर्यमाणानि वचांसि वाचंयमैः सामाजिकैः सादरमवहितानि ।
स्वेच्छासेवकानां सहायानां चातर्कितेन तर्जनेन सर्वे विस्मय-
मापन्नाः सर्वे च द्रवीभूताः ।

श्रीगान्धी सत्याग्रहिमण्डलेनानुयातो चैत्रे शुक्लतृतीयायां
प्रदोषवेलायां नवश्रीरित्यत्र प्रापत् । धामन्नित्यतो नवश्रियं
यावत्सर्वो मार्गः प्रोक्षितः प्रसाधितः प्रेक्षकजनैरुभयतोऽधिष्ठि-
तश्चासीत् । अदृष्टचर इह जनतायामुत्साहः प्रादुरासीत् । परः-
सहस्रा जना महात्मदर्शनसमुत्सुकाः समवायन् ।

पारसीकसमाजं सम्बोधयन् महात्मा सोत्साहं करुणं च
प्रैरयन्मद्यक्रयविक्रयौ त्यज्येयातामिति । पारसीकानां साहा-
य्येन मा कश्चिच्चषकमपि प्रापदिति सम्यगवधीयताम् । यदि
भवन्तो लवणकरस्य मद्यव्यापारस्य चापनयनेऽमोघक्रिया
भविष्यन्ति, जितमहिंसया भविष्यति । का सा शक्तिरिह जगति
या तदानीं भरतखण्डजान् स्वराज्याधिगमाद्वारयिष्यति । यद्य-
स्ति सा तामस्मिं दिदृक्षे । सिद्धसमीहितो वाऽहं निवर्तिष्ये

१ कुलाङ्गनाभ्यः इत्यर्थः । जामिः स्वसुकुलस्त्रियोः—इत्यमरः ।

२ अस्मीत्यहमर्थेऽव्ययम् । दासे कृतागस्युचितः प्रभूणां पादप्रहार इति
सुन्दरि नास्मि दूये इत्यत्र यथा ।

व्यसुमै तनुर्वा समुद्राम्भसि श्लोष्यत इत्युक्त्वोपाशमत् सः ।

नवश्रीरित्यतः प्रस्थाय श्रीगान्धी चैत्रे शुक्लपष्ठ्यां जलाल-
पुरमध्यगमत् । तत्र शुश्रूषून् समेताञ्जनान् सम्बोधयन् स इदं
प्रावोचत्—शबरवतीत्यतः प्रतिष्ठमानोऽहं न प्रत्यायं डाण्डी-
त्येतत्स्थानमाप्स्यामीति । प्रयाणप्रारम्भेऽपि मदीया अनुस्रवाः
प्रयातुमभ्यनुज्ञायेरन् न त्वहमित्यचिन्तयम् । यदहमेतत्स्थान-
मापं तन्नाम सत्यस्याहिंसायाश्च बलं प्रकर्षं च व्यनक्ति । एत-
स्य कृते राजमन्त्रिणोऽपि कामयन्ते चेद्दिष्ट्या वर्धयन्ताम् । यतो
ऽहं संशये ते मां ग्रहीतुमत्यर्थं प्रभवन्तीति ।

यावच्छासनातिक्रमो निःप्रमाथतां नात्येति तावदिदं द्रष्ट-
व्यमवशिष्यते प्रयाणं सोढवन्तो राजमन्त्रिणः श्वः प्रभृति
संख्यातिगैर्जनैर्लवणविधानस्य विध्वंसनं सहिष्यन्ते न वेति ।

ईश्वरेच्छा चेदहं श्वः प्रातः सार्धषण्णादमितायां वेलायां
शासनातिक्रमं प्रकुर्ये । चैत्रशुक्लाष्टमी घोराज्जह्णोद्यानवैशसात्
प्रभृत्यस्माकं प्रायश्चित्तदिवसः स्मृता । अतो वयमेतन्मुख
ईशानं प्रार्थयामह उपवसामश्च । आशंसे सर्वे भरतखण्डजाः
श्वस्तः प्रवर्तिष्यमाणं जातीयसप्ताहं तेनैव भावेन निषेविष्यन्ते
येनायमुपज्ञार्तः । अहं इदं विश्वसिमि यथा यथा देशकार्य-
तात्पर्यमन्तःकरणवैमल्यं च वर्धते तथा तथा त्वरितं सेत्स्यति

१ प्रारणस्य इत्यर्थः । प्रोपाभ्यां समर्थाभ्याम् इत्यात्मनेपदम् । स्तुकमोर-
नात्मनेपदनिमित्ते इतीरिनिषेधः ।

२ उपज्ञा ज्ञानमाद्यं स्यात्—इत्यमरः ।

३ तत्परे प्रसितासक्तौ—इत्यमरः । तत्परस्य भावः तात्पर्यम् ।

सोर्थो यस्य कृते बुद्धिपूर्वमबुद्धिपूर्वं वा कोटिशो भरतदेशजाः प्रयस्यन्तीति ।

जलालपुरं विहाय श्रीगान्धी डाण्डीत्याख्यं गन्तव्यं स्थान-
मगमत् । डाण्डीत्येषाऽनुवेलमेका ग्रामटिका । अत्र केवलं द्वि-
शतं जना वसन्ति । ते च प्रायेण मत्स्याजीवाः । कूपद्वयमेवेह
कस्यापि स्वमस्ति । तत एव पानीयं प्राप्यते । अत्र किमप्यभ्य-
वहार्यं नासाद्यते । अत्र वास्तव्या अपि सर्वमपेक्षितं वस्तुजातं
जलालपुरादानयन्ति । अग्धितीरस्थितत्वादस्य ग्रामस्य प्रकृतिः
स्वास्थ्यकरी नाम । अत्र श्रीगान्धी मुम्बापुर्यां शस्त्रवणिजो
मुहम्मदानुगस्य श्रीनिजामुद्दीनस्य वशिनो गृहिणोऽभ्यागतो
ऽभूत् । तस्यैवेह गृहेष्ववात्सीत् ।

अष्टम्यां निर्दिष्टात् समयात् प्राक् चिरं शतशो जनाः
मोटराख्ययानैर्गन्त्रीरथैश्च तत्र संनिपतितुमारभन्त ।

आह्निकं दैवं कृत्वा भटिति श्रीगान्धी स्वेच्छासेवकैः
परःशतैरितरैर्जनैश्च समन्वितः पादोन्षणनादमितायां प्रात-
स्तन्यां वेलायां विश्रमस्थानात् प्रास्थित । दशभिः कलाभिः
स वार्धिवेलामापत् । उरोदंष्ट्रं च जलमवागाहिष्ट । वेलावृद्ध्या
धीचित्तोभस्तथा महानासीद्यथा पुरुषद्वयं श्रीगान्धिनः करा
वालम्बत । स सलिलेऽन्तः सप्त कला अवास्थित । तेन
कालेनाप्तवत देवमावाहयच्च । स्वेच्छासेवकाश्च नेतारमनु

१ प्रसिद्धेत्यर्थः । नाम प्राकाश्यसम्भाव्यकुत्साभ्युपगमेषु च इति विश्वः ।

२ प्रमाणे द्वयसज्दघ्नज्मात्रचः इति दघ्नचप्रत्ययः ।

कृतोदकाः समजायन्त ।

अभिषेकोत्तीर्णेषु तेषु बृहत्येका जनयात्रा विरचिता ।
प्रष्टे कनूतेन जघनवाससा खहरोत्तरीयेण च श्रीगान्धी
स्थितः । पृष्ठत एकाशीतिः स्वेच्छासेवका महाञ्जननिवहश्च ।
उद्वसितमुपसर्पति महात्मनि श्रीमती सरोजिनी नायिका
यात्रया संमिलिता ।

सार्धषण्णामिते काले सा जनश्रेणी वासभवनोपकरणे
गर्तमेकमुपागमत् । श्रीगान्धी पङ्कपूर्णं तं गर्तं प्राविशत् ।
प्रशान्ताकारोऽघनतपूर्वकार्यैः स प्रतिषिद्धमक्षीर्वपिरण्डं स्वतः
संजातमुदहरत् । स्वेच्छासेवकाश्च तथैव पिरण्डान्तरायुदहरन् ।

इत्थं वृत्ते लवणविधानातिक्रमे श्रीगान्धी परिणतप्राये
दिवसे समुदिताञ्जनान् संबोधयन्नगादीत्—मङ्गल्योऽघतनः
प्रक्रमः । शासनाधिकृता अस्मान् ग्रहीष्यन्ति वा न वा,
अस्माभिस्तु स्वधर्मश्चरितव्यः । विधातरि विश्वस्यास्माभिरद्य
सत्याग्रहः प्रक्रान्तः । नाहं तावल्लवणमत्र प्रापं यावद्वाप्स्यामी-
त्यासीन्मे ऽपेक्षा यतो भूयो लवणं राजनियुक्तैर्विध्वंसितम् ।
गुर्जरप्रदेशस्थान् प्रयुञ्जानस्तत्रभवानिदमन्वशात्—नित्यं शम-
प्रधानैरहिंसाव्रतैश्च भाव्यमिति । श्वस्तः सर्वो जनो यत्र तत्र

१ कृयी शब्दे उन्दे च इति भौवादिकात् क्तः । आर्द्रैर्यथार्थः ।

२ गृहं गेहोदवसितं वेश्म सद्य निकेतनम्—इत्यमरः ।

३ पूर्वापराधरोत्तरमेकदेशिनैकाधिकरणेन इति तत्पुरुषः । कायस्य पूर्वः ।

४ सामुद्रं यत्तु लवणमक्षीवं वसिरं च तत्—इत्यमरः ।

प्राप्यं लवणमासादयितुं विनियोक्तुञ्चार्हतीति चाब्रवीत् ।

विरतवचसि श्रीगान्धिनि तेन प्रातर्गृहीतं प्रमृष्टञ्च द्वितोल-
भारं लवणं सपादपञ्चशतेन रूप्यकैः श्रेष्ठिने रणच्छोडलालशोध-
नाय सघोषणं विक्रीतम् ।

वार्तापत्रप्रतिपुरुषेण दृष्टः पृष्टञ्च श्रीगान्धीत्थं समदि-
शत्--सम्प्रति यतः पारिभाषिको व्यावहारिको वा लवणवि-
धानातिक्रमः समजन्यतो यः कश्चिन्नलवणविधानानुरोधेना-
त्मनो ऽभियोगं न गणयति स सर्वो यत्रेच्छेद्यत्र वा सुकरं
भवेत्तत्र शिल्पेन लवणं निर्मिमीत । कर्मिणो जना यत्र तत्र
शिल्पेन लवणं निर्मिमतां निर्मितं चादो विनियुञ्जतां ग्रामीणां-
श्च तन्निर्माणं बोधयन्तामिति मे ऽनुशासनमिति ।

एवं वृत्तो लवणविधानातिक्रमः । राजनियुक्तैरनुशिष्टा
रक्षापुरुषा न केवलं नात्रान्तरांयन्नपि तु दूरत एवासत । परम-
न्यत्रातिक्रान्तलवणविधानाः शतशो जना अत्रिलम्बितमगृ-
ह्यन्त कारासु च न्यक्षिप्यन्त । अतो द्वयहं डाण्डीत्यत्राव-
स्थाय श्रीगान्धी तस्य नातिदूरवर्तिषु प्रदेशेषु विधानमति-
क्रमितुमना अभूत् ।

एवं निश्चित्य श्रीगान्धी प्रतिषिद्धलवणोद्धरणेन शासन-
मतिक्रमितुं भीमरदनामानं ग्राममगच्छत् । तत्र हि बहून् दिव-
सान् रक्षापुरुषा इतस्ततो ऽद्रीदृश्यन्त । लवणविधानमति-

१ एष जातिनिमित्तक उपाह्वयः ।

२ अस्मिन्कर्मणि विघ्नं नाकुर्वन्नित्यर्थः । मध्ये नागच्छन्निति पदार्थः ।

क्रामन् महात्मनस्तनूजः श्रीरामदासश्चाधियत । महात्मन
आगमात्प्रागेव स्वेच्छासेवकाः कार्यमारप्सत । रक्षिणोऽत्यन्तं
तिरोदधत । नैकोपि रक्षापुरुषस्तं प्रदेशमभितः संन्यधत् ।

श्रीगान्धी स्वेच्छासेवकांस्तत्र समुदिताँल्लोकांश्च सम्बोध-
यन्नभाषीत्—राजमन्त्रिणो नेतृन्धृत्वा ऽस्माकं नाडीं परीक्षन्ते
प्रतीतिं चोत्पादयन्ति । इदं च नः कृत्यं कारावासेन न वयं
भीषयिष्यामह इति प्रदर्शयेमेति । नायकानामनारतमागच्छ-
न्तीभिरासेधवार्ताभिर्जनितो गुरुः प्रहर्षो न मे वपुषि माति ।
स्वेच्छासेवकानामभिमुखीभूय महात्मेत्थमात्मनः परितोषम-
कथयत्—केषुचिद्द्वेष्वपि युष्मान् प्रसन्नवदनान्दृष्ट्वाहं प्रीये ।
आशासे यदा युष्मासु केचन क्षता मृताश्च भुवि शयीरन्,
तदापि सर्वान्वस्तथैव प्रसन्नवदनान्द्रक्ष्यामीति । जातीयसप्ताहं
यावच्चरणकाद्यन्नमेव यथापुरमुपजीव्यताम्, अतीते तस्मि-
न्यथाकामं भोजनान्तरमाश्रीयतामिति च तानुपादिशत् ।
ततो ऽग्रे ऽप्येतदेवोपभुज्यतामितीच्छामि । साम्प्रतं लोका
युष्मभ्यमभ्यवहार्यं ददति । किं करिष्यध्वे यदि ते राजप्रे-
रणया तद्दानं प्रत्याचक्षीरन्निति व्याहृत्य व्यरमत्सः ।

पुनः श्रीगान्धी डाण्डीत्येतत्प्रत्यावर्तत । तत्र चैत्रे शुक्ल-
चतुर्दश्यां महान्तं जननिवहं सम्बोधयन्स्माह—एकविंशत्यु-

विघ्नोऽन्तरायः प्रत्यूहः—इत्यमरः ।

१ अन्तर्दधते स्मेत्यर्थः । अत्र दधातिरकर्मकः । तथा च प्रयोगः—

इति व्याहृत्य विबुधान् विश्वयोनिस्तिरोदधे इति ।

त्तरनवशतोत्तरसहस्रमिते खिस्ताब्दे कृतान्येनांसि पुनरद्य
समाचर्यन्त इत्यावेदयन्ति पत्राणि मया मुम्बापुरीतः प्राप्तानि ।
तत्र हि केचन श्रद्धोन्मादवन्तो ऽन्तिकस्थानां जनानां शिरोभ्यः
शिरस्कान्यपनयन्तीति वृत्तान्त उपलब्धः । नाहं जाने सत्या
प्रवृत्तिरियमिति । परं यद्येवमिदमतीव शोच्यम् । एतादृशि
हि कर्माणि प्राप्तप्रायमपि विजयमस्मत्त आच्छिन्दन्ति । नेदं
परप्रमाथकरमायोधनम् प्रत्युतात्मपीडाकरम् । यत्र देशहितां
कार्यपरिपार्टीं नानुवर्तन्ते ते हृदयङ्गमैर्वचोभिर्विज्ञाप्याः । अन्ये
ममाभिप्रायान् न बलाद् ग्राह्याः । इदं मे वार्चिकं यत्र तत्र
लोकाः श्रावयितव्याः । यदि यूयं पर्याप्तमन्तःशुचय उत्साह-
वन्तश्च तर्हि स्वल्पत्सु सत्याग्रहमास्थातुमर्हथ । यदि मे
पर्याप्ता विशुद्धिरुत्साहश्च स्यातामहं स्वयमेव प्रमाथे प्रवृत्ते
सत्याग्रहमास्थास्यामि ।

परमिदानीं युद्धं विरमयितुं नात्ममस्मि । इदं हि मे चरमं
युद्धम् । अहं यत्किमपि कुर्यां न तद्युद्धप्रवृत्तिं विच्छेत्स्यति ।
परं यूयं मां सत्याग्रहपरिग्रहान्न वारयिष्यथ यदि लोकः
साहसं कुर्यात् । इदं च मे कर्म न यन्त्रेणैव कार्यतेऽपि तु सह-
जावबोधेन प्रवर्तते ।

अहं प्रतिपद्ये ऽहिंसेति मे मर्मस्थानम् । यदा कदाचिद-

१ शीर्षकाणीत्यर्थः । शिरसः प्रतिकृतिः शिरस्कम् । इवे प्रतिकृतौ इति कन ।

२ सन्देशवाक् । सन्देशवाग्वाचिकं स्याद् इत्यमरः । वाचो व्याहृतार्थायाम्
इति ठक् ।

हमभ्युपाय इति वा धर्म इति वा ऽहिंसामभ्युपेतवतो जना-
नितरान्प्रमथन्तः शृणोमि तदा क्षुभ्यामि कञ्चित्कालं राम-
नाम जप्तवैव च स्वस्थमना भवामि । यस्य म एवंशीघ्रंवेदि
चेतः सोऽहं न वेद कदाहं प्रायोपवेशनं कुर्यां यदि येषु साध्वा-
चारः संभाव्यते ते प्रमाथे प्रवर्तेरन् । काले काले मया
सम्बोध्यमानेषु समाजेषु ये संन्यधीयन्त, अहिंसाविषयका-
नुपन्यासांश्च प्रत्यपद्यन्त ते यदि तान् काले काले ऽतिवर्ते-
रंस्तर्हि शीघ्रग्राहि मे मनो बलवत् संक्षुभ्यति । अतश्चाहं न
वक्नुमीशे तदाहं किं कर्तुमकर्तुं वा प्रभवामीति । अन्त्येस्मिन्
पुरायाहे सर्वान्वः प्रबोधयामि योऽयं नो युष्मासु विश्वासो
यमुपाश्रित्य चाहमन्त्येस्मिन्युद्धे प्रवृत्तः स नो घातनीय इति ।

नाहं प्रमाथमध्यक्षयितुमीहे । यद्यप्यहं जाने भरतवर्षीयाः
प्रमाथं कर्तुमर्हन्तीच्छेयुश्चेत् । परं नैषा मे पद्धतिरस्ति ।
आशासे च न कर्हिचिद्भवितेत्युक्त्वा वचः समहरत् ।

वैशाखे कृष्णप्रथमायां कर्त्ये श्रीगान्धिनः स्वेच्छा-
सेवकाः कटाहत्रये लवणं समभरन् । रक्षिणां पर्यवेक्षकस्तान्
कतिपयान् सहादाय तत्रागच्छत् । परं स्वेच्छासेवकास्तत्

१ शीघ्रं वेदयन्ते चेतयते इत्येवंशीलम् ।

२ संन्यासवत्यनशने पुमान् प्रायः—इत्यमरः ।

३ पुरायं च तदहश्च पुरयाहम् । राजाहःसखिभ्यष्टच् । पुरायसुदिनाभ्या-
महः क्लीबतेश्च ।

४ प्रमाते ।

परितो मण्डलाकारेण निरन्तरमतिष्ठन् । एवमवस्थिते रक्षा-
पुरुषा अविहत्य तत्कार्यं प्रत्यागच्छन् । एतदधिकृत्य महात्मा
स्वेच्छासेवकान्संबोधयन्नवादीत्—इतः पूर्वमिदमेवाहं युष्मानु-
पादिशं युष्माभी रक्षिभिर्वो बद्धमुष्टिभ्यो लवणस्याच्छेदो
विरोद्धव्यः । तैः क्रियमाणा हतिततयश्च जोषमनुद्धतं च
सोढव्या इति । नाहमेतावता परितुष्यामि । अतः परं प्रचि-
क्रमिषामि । इच्छाम्यतः प्रभृति यूयमात्मानं न केवलं मुष्टि-
बद्धस्यानर्घस्य निक्षेपस्यापि तु लवणकटाहेषु संप्रति संश्रिय-
माणस्य शेषधेर्गोपां गणयध्वमिति । इमं शेषधिं प्राणैर्गोपायत
यदि तदस्य देयं मूल्यम् । यदा रक्षापुरुषाः कटाहाभिद्रवेच्छ-
याऽऽयान्ति तान् परिवेष्टयत । मा ते तावत्तान् स्प्राक्षन् यावन्न
युष्माञ्छारीरेण बलेनाभिभावयेयुः । युष्माकं दुःखसंवेदनाया न
केवलं स्वराज्यमुदेष्यत्यपि तु तद्रक्षार्था निःप्रमाथा वाहिनीति ।

श्रीगान्धी डाण्डीतश्चारवादसंज्ञं स्वल्पमेकं ग्राममगच्छत् ।
चारवाद इत्यत्र केवलं द्वादशशतं जना वसन्ति । अतः कति-
चित्सु नल्वेषु धरासनेत्याख्यः प्रदेशो यत्रास्ति राजकीया
लवणशिल्पशाला ।

कल्यं प्रभाते क्लीबं स्यात्कल्यो घाक्श्रुतिवर्जिते ।

सज्जनीरोगदक्षेषु कल्याणवचनेऽपि च ॥ इति मेदिनी ।

१ विघ्नमनुत्पाय । वा ल्यपि इत्यनुनासिकलोपः ।

२ गोपाः परित्राता । आतो मनिन्कनिव्वनिपश्च इत्यत्र चकारानुकृष्टो विच् ।

३ नल्वः किष्कुचतुःशतम्—इत्यमरः ।

एतदभिमुखे नातिविप्रकृष्टे प्रदेशे महाञ्जनसंनिपातो ऽभूत् । तत्र संनिपतितैरनल्पसंख्यैर्ग्रामीणैः श्रीगान्धी नूतनेन प्रकारेण जयतु जयतु लवणतस्कर इति घोषणाभिः सभाजितः । अनेन सभाजनेन प्रयुक्तो महात्मा गुर्वर्थाभेकां घोषणामकरोत् ।

इमा जनघोषणा अधिकृत्य सो ऽभणत्—अहमभिनवं लवणतस्कर इति शब्दं यथा रोचये न तथा महात्मेति । अद्यत्वे महात्मेति व्यपदेश इह जनपदे सुप्रापः, परं लवणतस्करता दुरापा । लवणान्यासादल्पीयस्या मात्राया उद्धरणेन न वयं लवणतस्करतामापद्यामहे । सा हि धरासनेत्यत्र सञ्चितानां लवणत्रयानामात्मसात्क्रिययैव लभ्या । वयं तावदेव लवणतस्करा इति व्यपदेशभाजो भवामो यावल्लवणमाददाना महान्तं क्लेशं सहामहे । स्यादेतदेवमाचरतां नः शिरोऽस्थीनि भज्येरन् । एवं सत्यपि प्रशान्तैरनाक्रोशैरस्माभिः सर्वा ताडना सोढव्या । तदा कारुणिकः परमेश्वरः सदयं नो द्रक्ष्यति । अहं विश्वसिमीतरत्रापि जगति करुणा समस्ति । परमार्थलवणतस्करः स्यामित्युत्कटो मे ऽभिलाषः । यदि यूयमप्यहमिव परमार्थलवणतस्करा बुभूषथ, तदात्मानं शुन्धत खद्वराख्यं वासः परिधत्त सुरापानं च विजहीत । तदाहमनुसिष्यामि धरासनां गच्छता ऽवस्कन्दत यथापेक्षं च लवणं गृहीत व्रूत च वयमस्य सर्वस्येशमह इति ।

अन्यत्र लोकानुपदिशन् श्रीगान्धी धरासनाशिल्पशालाक्रमं चिन्तयामि, बहोः कालात् प्रागेव च तं सिषाधयि-

१ शब्दो व्यपदेश उपाधिर्वा । द्वितीयगामी नहि शब्द एष न. इति रघौ ।

शामीति प्राख्यापयत् । अनेन प्रख्यापणेनोद्वेजिता राजमन्त्रिणो
ऽस्य धरणं बुद्धावकुर्वन् ।

वैशाखे शुक्लसप्तम्यामर्धरात्रे मण्डलस्य धर्माध्यक्षो मण्ड-
लस्य रक्षिपर्यवेक्षकश्च सायुधैर्विंशत्या
महात्मन आसेधः रक्षिभिः समेतौ जलालपुरतः कराडीं प्रति
प्रास्थिषाताम् । अत्रिरेण च तं प्रदेशमध्य-
गाताम् । तत्र श्रीगान्धी कश्चित् कालं निविष्ट आसीत् । स्फु-
रत्प्रकाशाभिर्दीपिकाभिस्तौ खट्वामधिशयानं महात्मानमभ्या-
वर्तताम् । तन्मुखे च तद्विलसनमकुरुताम् । तेन सो ऽजागः ।
रक्षिणः खट्वां पर्यक्षिपन् । श्रीगान्धी धर्माध्यक्षादीनपृच्छत्—
भवन्तो मां जिघृक्षन्ति किम् । धर्माध्यक्षः प्रत्यवोचत्—बाढम्,
वयं भवन्तमासेद्भुमादिष्टाः । ततो महात्मा ऽन्वयुङ्क्त—किं
दन्तान् पुनीयामाहोस्विन्नेति । रक्षिपर्यवेक्षकः प्रत्यभाषत्—
न वयं दन्तपवनं विरुन्धम इति । यदा श्रीगान्धी कूर्च-
केन दशनेषु लवणमर्पयन्नासीत् तदा स्वेच्छासेवकास्तत्र सम-
वायन् । ततः स मण्डलस्य धर्माध्यक्षमप्राक्षीत् को मे ऽभि-
योगो येनाहमासिद्ध इति । इत्थं विज्ञप्तो धर्माध्यक्ष इत्यधिकार-
पत्रमवाचयत्—

यतो राजमन्त्रिणः श्रीमोहनदासकर्मचन्द्रस्य गान्धिन
उद्योगं सोद्वेगं पश्यन्त्यतस्त आज्ञापयन्ति सप्तविंशत्युत्तराष्ट-
शतोत्तरसहस्रमिते ख्रिस्तवत्सरे लब्धोदयेन पञ्चविंशेन नियमेन
सो ऽधरोद्भव्यः । यावच्च राजमन्त्रिण इच्छेयुस्तावत् कारायां

रक्षणीयः, तदर्थं च यरोडाकारामहार्यं नेय इति ।

इदं च पत्रं मुम्बाराजमन्त्रिभिः स्वहस्तपरिचिह्नितमासीत् । वाचित एतस्मिन् पत्रे श्रीगान्धी नित्येन प्रश्रयेण महानयं प्रसाद इत्यवादीत् । सज्जोऽस्मि गन्तुम् । केवलं काश्चित् कला दैवतं प्रार्थयिष्य इति चाब्रवीत् । ततः सामवायिकं दैवतप्रार्थनमभूत् । खारेनामा परिडिततल्लजः श्रीगान्धिनोऽभीष्टां गीतिकामगायत् । पर्यवसित एतस्मिन् महात्मा राजप्रतिनिधिमुद्दिश्य ह्यो विन्यस्ताक्षरं पत्रं स्वेच्छासेवकेषु प्रत्यार्पयत् । पत्रान्तरं चैकस्मिन् स्वेच्छासेवके न्यास्यत् । एवं संविदधानं महात्मानं त्वरतां भवानित्ययाचद्रक्षिणामध्यक्षः ।

एवं विज्ञप्तः श्रीगान्धी हस्तनेयं प्रसेवं तर्कुटीं श्रीभगवद्गीतापुस्तकमाश्रमप्रार्थनापुस्तकं कतिपयीस्तूलपूर्णीश्चादत्त । तदा सहेतिभिः कतिचिद्गी रक्षिभिरध्यासितपूर्वं मोटराख्ये याने समास्तां भवानिति प्रार्थितः स तत्रोपाविशत् । उपविशन्तं कश्चित् स्वेच्छासेवक उपेत्यायाचत तात श्रीमत्यै कस्तूरबाय्यै सन्देशः कश्चिद् हारयितव्यश्चेदुच्यतामिति । धीरासा सीमन्तिनी, न तस्या अस्ति सन्देशव्यपेक्षेत्युक्त्वा स आसनं पर्यग्रहीत् । यानं चापवाहितमभूत् ।

यरोडाकारामवाप्य महात्मेत्यलापीत्—सौख्यस्य सुस्थतायाश्चानेन संविधानेन सुतरां परितुष्टोऽस्मि । यात्रा चातिरुचिराऽभूदिति । तत्र स कारापर्यवेक्षकाणां मूर्धन्ये मेजरडायल् इत्याख्ये समर्पितः ।

बन्दिग्राहं गृहीतस्य श्रीगान्धिनोऽद्योपसप्ता मासाः ।
 नृणां श्रेष्ठो मुनिवृन्दारकवृन्दवन्द्यः स कारायां निरुद्धः कालं
 क्षापयति । तेन प्रवर्तितः संपरायोऽद्याप्यनारतं प्रवर्तते । षष्टि-
 सहस्रं योद्धारश्च बद्धाः । शतशोऽभिरूपाः सुकुमाराः कुमारा
 अनवद्यहृद्यरूपा व्युत्पत्तिमत्यः पतिवैत्यः स्तनन्धयान् धाप-
 यन्त्यो जामयः श्रीमन्तोऽभिजनवन्तो ज्ञानवन्तः सहस्रशो
 युवानः स्थविराश्च सहर्षं कारानिरोधमलप्सतेति प्रतिहार्य-
 मिव संवृत्तम् । सत्यमेव जयते नानृतम्, यतो धर्मस्ततो
 जय इत्यनाशङ्क्ये श्रुतिस्मृती ब्रतः । यदि श्रौती स्मृत्युदिता
 वा वाग् विप्लुतार्था न भवति यथा नः प्रत्ययस्तदा ध्रुवं
 महात्मा जेष्यति ध्रुवं च भारतं वर्षं स्वातःत्र्यमाप्स्यतीति ॥

Gurukula Library

Kangri

इत्युपाध्यायश्रीचारुदेवशास्त्रिणः कृतौ श्रीगान्धिचरिते

षष्ठः परिच्छेदः ॥

॥ सम्पूर्णश्चायङ्ग्रन्थः ॥

—००००००—

-
- १ मुनिप्रवरनिवहैः स्तुत्य इत्यर्थः । वृन्दास्कनागकुञ्जरैः पूज्यमानमिति
 समासः । वृन्दारकः सुरे पुंसि मनोज्ञश्रेष्ठयोस्त्रिषु—इति मेदिनी ।
 २ मनोज्ञाः । प्राप्तरूपस्वरूपाभिरूपा बुधमनोज्ञयोः—इत्यमरः ।
 ३ पतिवत्यः जीवद्भर्तृकाः । अन्तर्वत्पतिवतोर्नुक् ।
 ४ प्रतिहारः माया स एव प्रतिहार्यम् । स्वार्थे ष्यञ् ।

